

# توحيد او شرك

دعا او عبادت

تصرف او علم غيب

توسل او شفاعت

اسماء او صفات

تأويل او متشابهات

حق او باطل مذهب

حکمتيار

توحيد

او

شرك

حکمتيار

## د کتاب پیژندنه:

نوم: توحید او شرک  
لیکوال: حکمتیار ( د حزب اسلامي افغانستان امیر )  
دوهم چاپ: ۱۳۹۸  
چاپ شمیر: ۱۰۰۰ ټوکه  
قیمت: ( ) افغانۍ

د چاپ ټول حقوق محفوظ دي



## فهرست

صفحه	عنوان
۱	د ناشر عرائض
۳	لومړی فصل
۳	توحيد
۱۱	قرآن د الله تعالى په اړه څه وايي؟
۱۴	د توحيد غوښتنې
۱۴	ستاينه:
۱۵	لمانځنه
۲۰	توحيد، وېره او هيله
۲۳	محبت
۲۵	په ربوبيت کي شرک
۲۵	آيا الله تعالى د امورو په سمبالولو کي شريك لري؟
۳۶	علم غيب
۳۶	آيا علم غيب خاص الله تعالى لره دی؟
۶۵	توسل
۷۱	شفاعت
۷۹	تأويل

- د ځينو اشتباهاتو تصحيح ----- ۱۰۱
- قاطعيت او تسامح----- ۱۱۳
- کوم مذهب حق دى؟----- ۱۱۹
- دوهم فصل----- ۱۳۰
- زمونږ عقیده----- ۱۳۰
- سريزه----- ۱۳۰
- د الله تعالى په اړه زمونږ عقیده----- ۱۳۶
- د الله تعالى اسماء او صفات----- ۱۴۱
- خدای جل جلاله څنگه وپېژنو؟----- ۱۴۹
- د الله تعالى نومونه----- ۱۵۶
- رب العالمين:----- ۱۵۹
- الرحمن الرحيم:----- ۱۵۹
- مالك يوم الدين:----- ۱۶۰
- د الله تعالى صفات----- ۱۶۱
- د الله تعالى افعال----- ۱۶۶
- قرآنکريم او متشابهات----- ۱۷۱
- له اهل ظاهر يوه پوښتنه----- ۱۸۴
- د الله تعالى معيت----- ۱۸۸
- تأويل!----- ۲۰۵
- له الله تعالى سره د موسى عليه السلام تکلم----- ۲۰۹



بسم الله الرحمن الرحيم

## د ناشر عرائض

د الله تعالى د پېرزوينو ممنون يو چې مونږ ته ئې په پښتو كې د يوه بل علمي اثر د خپرولو توفيق راکړ او د افغان ولس ديني زېرمې او پښتو ادب ته ئې د دې كتاب د ډالۍ كولو فرصت او امكان راپه برخه كړ. د توحيد او شرك تر عنوان لاندي دا كتاب د ورور حكمتيار د ځينو هغو مقالو مجموعه ده چې د همدې موضوع په اړه په دري ژبه ليكل شوې او د ميثاق ايتار لخوا لومړۍ بېل بېل او بيا د كتاب په بڼه كې نشر شوې، او دا دئ د پښتو ژباړه ئې ستاسو په خدمت كې ده. د كتاب په وروستۍ برخې كې به د هغې رسالې ژباړه هم بيا مومئ چې عنوان ئې "زمونږ عقیده" ده او په هغه وخت كې ليكل شوې چې د جهاد په ضد ژوري توطئې روانې وې، له يوې خوا د دې هڅه كېده چې د افغانانو د اسلامي جهاد قيادت د يوه ځواکمن او منظم حزب په لاس كې پاته نشي او بېلا بېلي سياسي او نظامي ډلې ډگر ته راوايستلې شي او له بلي خوا دا هڅه كېده چې په مجاهدينو كې فكري انتشار راولاړ شي او د داسې اعتقادي بحثونو لړۍ پيل شي چې فتنې راولاړي او مجاهدين پكې مصروف كړي، يوې خاصې كړۍ ته وظيفه ورکړي شوي وه چې دا مأموریت سر ته ورسوي، د دې كړۍ د خولې بندولو او د هڅو شنډولو لپاره دا رساله ليكل شوې وه.

الله تعالیٰ دی مونږ ته په هر سنگر کي له اسلام د صادقانه او مخلصانه دفاع او  
د دشمن د دوامداري او ستړیا نه منونکې مقابلې توفیق راکړي.  
د میثاق ایثار اداره

بِسْمِ اللَّهِ الرَّحْمَنِ الرَّحِيمِ

## لومړی فصل

### توحيد

دا "توحيد" څه دى چې اسلام ورته هومره لوى ارزښت او ستر اهميت ورکړى چې وايي: په توحيد باور لرونکي جنت ته ځي، د دنيا او آخرت سعادت او بریا ئې په برخه کېږي او د منکر سزا ئې دوزخ ده او د دنيا او عقبې له نېکمرغۍ او بریا بې برخي کېږي؟ پر توحيد د ايمان او باور او د انسان د کړو وړو او عمل تر منځ څه رابطه ده چه له هغه پرته نه د انسان هيڅ نېک عمل قبلېږي او نه د کوم ارزښت او قدر وړ گڼل کېږي؟

که قرآنکريم ته مراجعه وکړو نو وبه گورو چې د ټولو پيغمبرانو عليهم السلام دعوت او بلنه په دوو ټکيو کې خلاصه کوي:

اعْبُدُوا اللَّهَ مَا لَكُمْ مِنْ آلِهَ غَيْرُهُ

"د الله عبادت وکړئ"، "له هغه پرته بل اله او معبود نه لرئ"

خلکو ته دانبياوو عليهم السلام د دعوت خلاصه همدا ده: يوازي د الله عبادت وکړئ ځکه له هغه پرته نه بل معبود شته او نه څوک د عبادت او مانځني

وړ. سوال دا دئ چې په دې بلني او دې دعوت کي څه راز پروت وو چې د لويو ټولنيزو انقلابونو سبب شو؟ د ټولني بې وزلو او مستضعفو پکي خپل نجات لټاوو او مستکبرينو د خپل تخت او تاج او استبدادي نظامونو د نسکورېدو عامل بالو؟ دا ولي يوه ورباندي داسي ايمان راوړی چې د هغه لپاره ئې د سر او مال قرباني ورکړې، خو بل ترې انکار کړی، د مخالفت لاره ئې ورسره نيولې او په ټول توان سره ئې د هغه مقابله کړې؟ دا ولي د تاريخ په هر پړاو کي د هر پيغمبر له بعثت نه وروسته د ټولني مستکبرينو، د شر او فساد ځواکونو له پيغمبر سره د مخالفت لاره نيولې ده، دا پداسي حال کي چې د ټولو پيغمبرانو عليهم السلام د دعوت خلاصه دا وه چې: د يوه الله عبادت وکړئ، له هغه پرته بل معبود او خدای نه لرئ!! لدې دعوت د مستکبرينو انتباه او انگېرنه څه وه ؟ د نجات دا شعار ئې څنگه تعبيرکړی چې مخالفت ئې ورسره ضروري گڼلې؟ هغه څه وو چې دوی باور ورباندي لازمي بالو خو د توحيد شعار " لا اله الا الله " ورسره ټکر کولو؟ او هغه څه وو چې دوی د دې شعار پرځای پر هغه ټينگار کاوو او هغه ئې د خپل اقتدار او نظام د بقا ضامن بالو؟! که قرآنکريم په لږ غور سره ولولو نو د دې ټولو پوښتنو ځوابونه به ومومو. راضئ څو شېبې په دې اړه د قرآنکريم په ارشاداتو کي غور وکړو او وگورو چې قرآن د توحيد د دې شعار په اړه څه لارښوونې لري ، دا شعار څه ډول معرفي او تعريفوي او پدې اړه څه غوښتنې لري؟!

قرآنکريم، قریش مشرکين گڼي، که څه هم هغوی په خدای باور درلود، الله ئې د زمکي او آسمان پالونکی او پيدا کوونکی او د ټولو شيانو خالق منلو، د کعبې طواف ئې کاوو، ځانونه ئې د بيت الله مجاورين او متوليان بلل، بتان ئې خدايان

نه؛ بلکه الله تعالى ته د تقرب وسیله شمېرل او ویل به ئې: مونږ دا بتان نه لمانځو بلکه دا زموږ او د خدای ترمنځ رابطه او وسیله ده، دا د الله تعالی دربار ته د نږدې او مقربو کسانو مجسمې دي، د دوی په وسیله الله ته ورنږدې کېږو او د دوی شفاعت او سپارښتنه زموږ د دعاگانو او سوالونو د اجابت سبب کېږي!!

قريشو د خپل تاریخ د مشهورو او د دوی په نظر د لوړ معنوي مقام د خاوندانو او الهي دربار ته د مقربو کسانو (۳۶۰) مجسمې په بیت الله کي دننه نصب کړې وې، لومړی ئې د دوی په قبرونو څلي او زیارتونه جوړ کړل او بیا ئې د دوی بتان جوړ او په کعبه کي ئې نصب کړل، دا عقیده ئې درلوده چې د الله تعالی عبادت باید د دې بتانو له لاري وشي او دعا د همدوی له لاري د الله حضور ته وړاندي شي، همدا ئې د عبادت او دعا د قبلېدو لار بلله او دا بتان ئې د خدای "اهل بیت: "کهول" بلل او هر یوه ته ئې د کایناتو د یوې برخې د واکدار او متصرف په سترګه کتل!! هر بت د یوې ډلې او قبیلې لپاره د ډېرو سیاسي، اجتماعي او اقتصادي امتیازاتو وسیله وه، همدې ډلې به هغه ته کرامات ثابتول، د عوامو په زړه کي به ئې د هغه د هیبت، قدر او قیمت زیاتولو لپاره پراخ تبلیغات کول، د دې لپاره چې ساده زړي عوام د بت په نامه خپلي شکرانې او نذرانې لازياتي کړي؛ غولوونکي لاري چاري به ئې لټولې، له همدغو شکرانو او نذرانو چې د ده په نامه به ئې ترلاسه کولې؛ یوه برخه به ئې د بت او د بت د ماحول په سنگارولو او په لازيات جالب او جاذب جوړولو باندي مصرفول او زیاته برخه به ئې د عبادت ځي مجاورينو او متولیانو په خپلو کي وپشل. یوه ته بت معبود وو، پناه ځي وو او د حاجتونو ترسره کېدو مرجع، خو بل ته دام او دکان وو او د خلکو د دوکه

کولو او لدوی د پیسو شکولو وسیله. که تاسو د هر بت، بتخاني او د هر قبر په سر د زیارتونو جوړولو قصې ته خیر شئ نو حتماً به د هغه ترشا یو "سامري" او "بلعم باعور" بیامومئ.

د قرآنکریم له نظره د قريشو دا عقیده د شرك عقیده ده او دې ته ورته هره عقید د شرك عقیده. لدې شرك سره نه د توحيد ادعا د منلو وړ گڼي او نه په خدای ايمان او اعتقاد د اعتبار وړ. قرآن خلکو ته وايي: الله يو دئ، داسي نده چي د څو خدایانو له جملې يو وي، بلکه احد او يوازی دئ. هغه د ټولو رب دئ، وړ ئې د ټولو په وړاندي برابر پرانستی دي، د ده او بنده ترمنځ نه فاصله شته او نه واسطه او وسیله، هرڅوک مخامخ او له واسطې او وسیلې پرته هغه ته رجوع کولی شي، د هرچا دعا اوږي، هرچا ته د غاړې تر رگ زیات ورنږدې دئ، شريك نه لري، خپل ملك او واکمني ئې په شريکانو ندي وپشلي. ستا د توحيد معنی دا ده چي له واحد خدای پرته نه په بل معبود باور ولرې او نه بل چا ته د دعا او حاجت لاس اوږد کړې. که قرآنکریم ته رجوع وکړئ نو دا به درته څرگنده شي چي د پیغمبرانو عليهم السلام مبارزه اکثراً د شرك خلاف وه، نه د الحاد او له خدای د انکار په خلاف. د ملحدینو په نسبت ئې له مشرکینو سره زیاته مقابله راغلې. د پیغمبرانو عليهم السلام اساسي او ستر مشکل یا له هغو ټگمارانو سره وو چي له دین ئې ځانته دام او دکان جوړ کړی وو او یا له هغو دیندارانو سره چي غولېدلي وو او د دغو ټگمارانو په لومو کي نښتي وو، هغه چي شرك ئې له ايمان سره خلط کړی وو او دې ته تیار نه وو چي خپل جعلي معبودان پرېږدي. د پیغمبرانو عليهم السلام مخالفینو به د هغوی د توحيد پر بلنه دا اعتراض کاوو

چي: آيا دوی راغلي چي مونږ له نورو ټولو خدايانو لاس واخلو او يوازي د يوه  
خدای عبادت وکړو!! د پلرونو او نيکونو خدايان پرېږدو، اصنام يا بتان چي الهي  
دربار ته زمونږ د تقرب وسيله ده، پرېږدو!!

قرآنکريم دا حالت څه ښه ترسيموي او فرمايي:

أَجْعَلِ الْأَلِهَةَ إِلَهًا وَحِدًا إِنَّ هَذَا لَشَيْءٌ عَجَابٌ \* وَأَنْتَلِقَ أَلْمَلَأُ مِنْهُمْ أَنْ أَمْشُوا  
وَأَصْبِرُوا عَلَىٰ آلِهَتِكُمْ إِنَّ هَذَا لَشَيْءٌ يُرَادُ \* مَا سَمِعْنَا بِهَذَا فِي الْأَمَلَةِ الْأَخْرَةِ  
إِنَّ هَذَا إِلَّا آخْتَلَقُ \* ص: ۵- ۷

آيا ټول معبودان ئي يو معبود گرځولی، دا خو حيرانونکي خبره ده!! مشران او  
سرداران ئي روان شول او وئې ويل: څئ او پرخپلو معبودانو صبرو کړئ، بې شکه  
چي همدا مطلوب او غوره کار دئ، دا مو په بل مذهب کي ندي اورېدلي، دا له  
کذب او افتراء پرته بل څه نه دي.

گورئ چي پيغمبر د يوه معبود لوري ته بلنه ورکوي او نور ټول معبودان باطل  
او مردود شمېري، خلکو ته وايي: خدای يو دئ، د ټولو خدای دئ او تاسو ټول د  
هغه په وړاندي برابر ياست، هم د خدايانو تعدد مردود گڼي او هم له دې تعدد  
راولار شوی طبقاتي نظام، خو د شرک ځپلي ټولني سرداران، چي د معبودانو تعدد  
دوی ته د ټولني سرداري ورپه برخه کړي، د يوه معبود په ځای د متعددو خدايانو  
په وجود ټينگارکوي، دوی له دين او مذهب هم د طبقاتي نظام د توجيه وسيله او  
د بقا او دوام ذريعه جوړوي او خپلو پيروانو ته وايي: پرخپلو سابقه، له پلار نيکه  
راپاته معبودانو صبر وکړئ! پيغمبر پر توحيد او د يوه معبود په عبادت اصرارکوي،  
خو د شرک ځپلي ټولني سرداران او سالاران د شرک او متعددو خدايانو شعار پورته

کوي! پیغمبران علیهم السلام توحید د خلکو د نجات وسیله شمېري خو د کفر مشران شرک د خپل قدرت د بقا راز بولي.

کافر فرعون، د خپل اقتدار د بقا لپاره د موحد موسی علیه السلام مقابله کوي خو له دین د دفاع تر نامه لاندې!!

وَقَالَ فِرْعَوْنُ ذُرُونِي أَقْتُلْ مُوسَى وَلْيَدْعُ رَبَّهُ <sup>ط</sup> إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ \* غافر: ٢٦

او فرعون وويل: ما پرېردئ چي موسی ووژنم، هغه دي خپل رب را وغواړي، زه له دې وېرېرم چي مبادا هغه ستاسو دین بدل کړي او په زمکه کي فساد خور کړي.

قرآنکریم، فرعون چي د شرک وهلبې ټولني د زعامت او مشرتابه نښه او سمبول دئ، د داسي چا په حيث معرفي کوي چي ځانته "اله : معبود" وايي او هغه کسان چي د فرعون اطاعت او مننه کوي د داسي کسانو په توگه معرفي کوي چي هغه ئې خپل اله نيولی دئ، فرعون ته "طاغوت: سرکش واکدار" وائي او پلويانو او متابعانو ته ئې د "عبدة الطاغوت: د سرکښ واکمن بنده گان" نوم ورکوي. د قرآنکریم له نظره تر هغې پوري د چا د ايمان دعوی او پر توحید عقیده د منلو وړ نده ترخو پوري چي طاغوت نفی نه کړي او له طاغوت انکار او عصیان ونه کړي. الله تعالی فرمايي

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ <sup>ج</sup> فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا <sup>ط</sup> وَاللَّهُ سَمِيعٌ عَلِيمٌ \* البقرة: ٢٥٦

په دين كې اكره او په زور منل نشته، "په دين" سره هدايت له ضلالت او بي لاريتوب نه څرگند شوی، نو څوك چې پر طاغوت كافر شى او پر الله ايمان راوړي، نو پداسي كلكي كړى ئې منگولې لگولې چې شلېدل ئې نشته او الله خو اورېدونكي پوه ذات دئ.

د قرآن له نظره د طاغوت نفى د توحيد په لور لومړنى گام دئ، ترڅو پوري چې طاغوت نفى نه كړې او ترې منكر نشې تر هغې پوري تا د توحيد اساسي او لومړنى شرط ندئ پوره كړى. د طاغوت نفى او ترې انكار يعنې دا چې د منازعاتو د حل و فصل او تحاكم لپاره هغه ته رجوع ونكړې، حكمونه ئې د منلو وړ ونه گڼي او معيارونه ئې د پلى كولو وړ، نه له هغه طمعه وكړې، نه ئې اصولو او قوانينو ته تسليم شې او نه ئې پرېكړو او فيصلو ته غاړه كښېږدې. كه تا له طاغوت انكار نه وي كړى او پر الله د ايمان له دعوا سره سره هغه ته د تحاكم لپاره رجوع كوي، نو په دې صورت كې پر يوه خداى ستا د ايمان دعوى دروغجنه ده او د الله په وړاندي هېڅ ارزښت نه لري. قرآن كريم په دې اړه داسي غوڅه فيصله كړې ده:

أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا نُزِّلَ إِلَيْكَ وَمَا أُنزِلَ مِنْ قَبْلِكَ يُرِيدُونَ  
 أَنْ يَتَحَاكَمُوا إِلَى الطَّغُوتِ وَقَدْ أُمِرُوا أَنْ يَكْفُرُوا بِهِ ۗ وَيُرِيدُ الشَّيْطَانُ أَنْ  
 يُضِلَّهُمْ ضَلَالًا بَعِيدًا \* النساء: ٦٠

آيا هغه كسان دي ونه ليدل چې گمان كوي هم ئې پر هغه څه ايمان راوړى چې پر تا نازل شوى او هم پر هغه چې له تا مخكې نازل شوى، خو په عين وخت كې غواړي د تحاكم لپاره طاغوت ته رجوع وكړي، پداسي حال كې چې پر طاغوت د

کفر امر ورته شوی او شیطان غواړي چي هغوی په لویه بی لاری سره بی لاري کړي.

بل ځای فرمایي :

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا \* النساء: ۶۵

نو نه، ستا په رب قسم چي تر هغه پوري ئې ايمان ندئ راوړی "مؤمنان نشي بلل کېدی او د ايمان ادعا ئې نشي قبلېدی" ترڅو چي تا په خپلو شخړو کي حکم ونه نیسي او بیا ستا د پرېکړي په اړه په خپلو زړونو کي هیڅ حرج احساس نه کړي او په بشپړه توگه تسلیم نشي.

متأسفانه ځیني کسان د توحید په اړه د خپل ناقص فهم او انتباه له امله گمان کوي چي شرک یوازي دا دئ چي څوک د مړه بت په وړاندي د بندگۍ سرټیټ کړي او له هغه مرسته وغواړي، دا ډله پدې کي څه اشکال نه گوري چي د ژوندی بت په پښو کي ولوېږي او د طاغوت په وړاندي د بندگۍ او تسلیمۍ سرپه زمکه کېږدي!! د قبرونو طواف شرک بولي خو د قصرونو په طواف کي اشکال نه ویني او هغه له خپل توحید سره په ټکر او تصادم کي نه گڼي!! هغوی پدې نه پوهېږي چي ژوندی بت باید له مړه او بی حسه بت مخکي نفی شي، دا نده ورته معلومه چي د ده یوازی معبود، الله جل شأنه د دې لپاره کعبه "د الله کور" د طواف یوازی ځای گرځولی چي د قصرونو د طواف مخه ونیولی شي او پدې خاطر ئې جومات د دعا او عبادت ځای گرځولی چي تا د انسانانو د درې له ټکولو او بل دربار ته د سوال او دعا لپاره له تلو بی نیازه کړي.

## قرآن د الله تعالى په اړه څه وايي؟

الله تعالى په قرآنکريم کي د هغه ذات په حيث معرفي شوی چي هم د ټولو عالمونو خالق او پيدا کوونکی دی او هم ئې رب او پالونکی، ټول کاینات د هغه ملک دی او هغه ئې ټولواک، د کائناتو په گوټ گوټ او لوېشت لوېشت کي د ده حکم نافذ دی او ذره ذره ئې د ده حکم ته تابع او خاضع، هر څه یوازي د ده په اراده پيدا کېږي اود ده تر مراقبت لاندې وده کوي، کمال ته رسېږي او له مخکي ورته ټاکل شوې خاصې نتيجې ورکوي، یوه تشه ډکوي، یو ضرورت او اړتیا رفع کوي او بالآخره په زوال او نیستی محکومېږي او خپل ځای نوي، ځوان، تازه او پیاوړي توکي ته پرېږدي، دا هر بدلون او تحول دالله په حکم او تصرف، د همغه له لوري د ایشودل شوو ضوابطو، سننو او د ټاکل شوو مقدراتو او اندازې مطابق ترسره کېږي. هغه د رزق او روزي مالک، د مرگ او ژوند خالق، د عزت او ذلت واکدار دی، عزت ته رسېدل او په ذلت اخته کېدل د همغه په حکم او د همده د ثابتو سننو په اساس ترسره کېږي. الله د دې عالم خالق: پيدا کوونکي دی او هغه ذات دی چي پدې عالم کي د رب په حيث تصرف کوي، داسي ستایل شوی او حمید ذات چي په ذات، صفاتو او افعالو کي په ټولو کمالاتو متصف دی، له هر عیب او نقص پاک او منزّه دی، د کایناتو ټوله بڼه، حسن، کمال، جمال او بڼگني د ده له

لوري دي او ده د عالم جزء جزء ته په وديعت وركړي. هغه واحد ذات دئ چې هيڅ شريك او سيال نه لري، بې مثله او بې مثاله دئ، انتهاه او ابتداء نه لري، اول دئ او آخر، فناء نه لري، هغه ظاهر دئ داسي چې د كایناتو هره برخه ئې په وجود شهادت وركوي، باطن دئ چې د انسان په وهم او فهم كې نه ځانېږي او انسان ئې له درك او ادراك عاجز دئ، د كایناتو هيڅ شی ورسره مشابهت نه لري، تل پاته ژوندی دئ، مرگ نه لري، ټول شيان ئې پيداكړي دي، د ټولو كایناتو خالق، پالونكي او رب دئ، د دې پراخ عالم اداره او تدبير د ده په واك كې ده، هغه قيوم دئ چې يوه شېبه هم د كایناتو د ټولو امورو له ادارې او تدبير نه غافل كېږي. مرگ او ژوند د ده له لوري دي او د ده په اراده ترسره كېږي، چا ته ژوند وركوي، پيداكوي ئې، څوك وژني او بيا به ئې بېرته راژوندي كوي، هيڅ پېښه د هغه له ارادې پرته نه شي واقع كېدلی، هره لويه او وړه پېښه د هغه په اراده، اذن او تدبير سره رامنځته كېږي، ټول كائنات د هغه د قضاء او قدر تابع دي، د شيانو په پيداېښت كې او په تحولاتو او بدلونونو كې ئې خاص حكمتونه او مصلحتونه ايښي دي، هيڅ شی ئې بيهوده، عبث او بې هدفه ندی پيدا كړی، هرڅه ئې په ډېره ښه او غوره توگه پيدا كړي او هر څيز ئې د خاص هدف د تحقق لپاره په كار گمارلی. په خاص شكل او كيفيت سره د اشياوو خلقت او پيداېښت د ده كار دئ، ځكه هغه خالق، باری او مصور دئ، د كمال صفات ئې ازلي او ابدي دي، نه څه ترې كم او نه څه ورباندي اضافه كېږي. هغه غني او بې نيازه دئ، هيچا ته محتاج او اړ ندی، غنا ئې ذاتي صفت دئ، ټول مخلوقات فقير او ده ته اړ دي، هرڅه په موجوديت، بقاء او دوام كې الله ته محتاج دي. هغه قدير او توانا دئ، ټول كارونه

ورته آسان دي، هر څه ئې پيدا کړي، برابر کړي، اندازه او مقدار ئې ورته ټاکلی، پيل او پای ئې ورته تعين کړی، هر څيز ته ئې خاص مسير ټاکلی او لارښوونه ئې ورته کړې. په هرڅه عالم دى، نه څه له پيداىست مخکې ترې پټ او مخفي دي او نه له پيداىست وروسته. علم ئې په هر څه حاوي دى، ښکاره او پټ، شاهد او غائب، ماضي او راتلونکې، هر څه ورته معلوم دي، هيڅ ترې پټ ندي، وړوکى، لوى، لري، نږدې، رڼا او تياره، ټول ورته ښکاره او عيان دي. هغه نه يوازې دا چې دا دنيا او کاینات ئې پيدا کړي بلکه هغه د رب په حيث د هرڅه پالنه او ساتنه کوي. هرڅه د ده په تقدير او اراده ترسره کېږي، ټول د ده د قضاء او قدر په وړاندي تسليم دي، اراده ئې په هر کار او هر ځای کې حاکمه او نافذه ده، هيڅ شی ئې د ارادې مخه نشي نيولى، هغه چې اراده ونکړي هيڅ شی نشي واقع کېدى، د بندگانو اراده د ده د ارادې تابع ده، څه چې وغواړي همغه کېږي او څه شي ته ئې چې اراده ونشي، نه شي کېدلى، د ده له ارادې او توفيق پرته بندگان هيڅ نشي کولى. نه څوک د هغه قضاء ردولى شي او نه څوک دا وس لري چې د هغه حکم وځنډوي. هيڅ داسې قدرت نشته چې د هغه له امر پورته وي او د هغه د حکم او امر مانع واقع شي، د هغه قضاء حاکمه او حکم ئې نافذ دى، هرڅه د ده (سبحانه و تعالی) په حکم او امر تر سره کېږي. داسې هم نده چې د کایناتو د خلقت او پيداىست، د قضاء، سننو، قدر او تقدير له ټاکلو وروسته ئې خپلې مخې ته پرېښي دي، داسې چې اوس حوادث او پېښې په خپله د حاکمو ضوابطو او سننو مطابق واقع کېږي، نه، داسې نه ده، بلکې هره شېبه او هره پېښه د هغه په اذن او توفيق او د ثابت او تغيير نه منونکي قدر او قضاء مطابق تر سره کېږي.

## د توحيد غوښتنې

خالص او له شرك نه منزّه توحيد څه داسې مېرمنې غوښتنې لري چې بايد د موحد په اعتقادي او عملي شخصيت كې راڅرگندي شي، كه دا غوښتنې پوره نشي نو دا يا توحيد نه دى او يا ناقص او شرك لري توحيد دى. قرآنكريم د توحيد دا ډول غوښتنې په مفصله توگه بيانې كړې دي، چې مونږ ئې په لاندې څو عنوانونو كې خلاصه كوو:

### ستاينه:

موحد بايد پدې باور وي چې الله تعالى په ذات، صفاتو او افعالو كې د كمال په ټولو صفاتو متصف او له هر عيب او نقص منزّه دى. موحد ټول موجودات د خپل رب د صفاتو او افعالو مظهر گڼي او پدې عقیده وي چې هيڅ څه بيهوده او عبث ندی پيدا شوی، پدې خور عالم كې نه څه خلا او تشه شته، نه څه كموالی او زياتوالی، نه داسې كوم څه پاته دى چې كموالی ئې احساس شي او نه داسې څه چې اضافي او غير ضروري وگڼلی شي، هرڅه پوره او په خپله اندازه پيدا شوي. موحد دې عالم ته د توحيد له منظر نه گوري او هر څه ئې ورته بڼايسته او بشپړ بربښي او هيڅ عيب پكې نه گوري او كه ئې كوم عيب تر سترگو شي نو دا يا د

خپل لنډ او محدود فکر او نظر عیب گڼي او یا ئې د خپلي نامناسبې معاملې او ناسمو کړو محصول عیب. تل د خدای ستاینه کوي، په هر حالت او هر صورت کې، د دې خور عالم په غېږ کې هره ښکلا، کمال او جمال دې د همدې ښکلا، کمال او جمال د خالق ستاینې ته هڅوي، د هر بدلون او تحول تر شا حکمتونه او مصلحتونه گوري، که له کوم نعمت برخمن شي هغه د خپل مهربانه او منعم خدای ورکړه او عنایت گڼي او که له کوم نقمت، کړاو او ستونزې سره مخ شي هغه د خپلو کړو عادلانه بدله او جزا بولي.

## لمانځنه

حقیقي موحدیو یوازي د یوه خدای عبادت کوي، بل هیڅ شی او هیڅوک د لمانځني وړنه بولي او له الله پرته د هیچا په وړاندي د اطاعت او بندگۍ سر نه ټیټوي. د خدای عبادت او لمانځنه نه یوازي د الله په وړاندي د بنده مسئولیت او پر بندگانو د الله حق شمېري بلکه عبادت د معنوي ارتقاء، روحي تسکین، قلبي ډاډ، آزادۍ او سرلورۍ راز او عامل شمېري، د الله بندگي د نورو له بندگۍ ورته د آزادۍ درس ورکوي.

قرآنکریم د لمانځني لپاره د "عبادت" اصطلاح غوره کړې، مسلمان مکلف دې چې هره ورځ په پنځگونو لمونځونو کې په دې صیغې سره تعهد او تړون وکړي "إِيَّاكَ نَعْبُدُ: یوازي ستا عبادت کوو"

عبادت د عبد له کلمې مشتق دئ، او عبد(بنده) هغه چا ته ویل کېږي چې

لاندي خصوصيات او ځانگړتياوي لري :

- عبديعني هغه چې د خپل ځان مالک نه دئ، ځان او نفس ئې د بادار امانت دئ، مکلف دئ چې له خپل توان، قدرت او استعداد د خپل بادار د حکم مطابق کار واخلي.
- کوم مال، پانگه، وسائل او امکانات چې په خپل واک کې ئې لري هغه ټول د ده د بادار امانت دئ، دا حق نه لري چې لدې امانتونو د خپلي خوښي او غوښتنې مطابق گټه واخلي.
- هيڅ کار په خپل سر او خپله خوښه نه کوي، په هرڅه کې د خپل بادار حکم او امر ته انتظار کوي.
- دوستي او دښمني ئې له خپلو تمایلاتو او احساساتو نه وي راولاړه شوې، نه شخصي دوست لری او نه شخصي دښمن، د خپل بادار دوست ئې دوست وي او دښمن ئې دښمن.
- له ټولو هڅو، هلو ځلو او کوششونو ئې هدف دا وي چې د خپل بادار رضا او خوښي ترلاسه کړي، په هر کار کې ئې هاند دا وي چې دې هدف ته ورسېږي او خپل آقا راضی کړي، له دې په کلکه ډډه کوي چې د خپل نفس د ارضاء لپاره خپل بادار ناراضه کړي.
- څوک چې د يوازني خدای د عبادت ژمنه کوي هغه په حقيقت کې له خدای سره په دغو ټولو مفاهيمو ژمنه او تعهد کوي، د خدای عبادت همدا ټول مفاهيم احتوا کوي.

قرآنکریم، "عبادت" او "استعانت" د توحید د مانې دوه اساسي ستني او ارکان گڼي او په دې ټينگار کوي چې له الله تعالى پرته نه بل څوک د عبادت وړ دی او نه د استعانت وړ، نه به د بل لمانځنه کوئ او نه به له بل مرسته غواړئ، لکه څرنگه چې بايد يوازي د يوه الله لمانځنه وشي همداسي بايد يوازي له يوه خدای مرسته وغوښتی شي. نه گورې چې مسلمانان پدې مکلف شوي چې په هر لمانځه کې بايد په مکرره توگه له خپل خدای سره عهد وکړي او هرځل دا ژمنه تجديدکړي چې: خدایه! يوازي ستا عبادت کوو او يوازي له تا مرسته غواړو " اِيَّاكَ نَعْبُدُ وَايَّاكَ نَسْتَعِينُ " داستعانت او عبادت پدې عهد او ژمنه کې داسي حصر او تأکید راغلی چې له الله تعالى پرته له بل هرچا مرسته غوښتل او د بل چا عبادت کول په بشپړه توگه نفی کوي. قرآنکریم فرمايي:

وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ  
الْكَافِرُونَ \* النور: ۱۱۷

او څوک چې له الله سره بل معبود ونيسي، پداسي حال کې چې پدې باندي هيڅ دليل هم نه لري، حساب ئې له خپل رب سره دی، بې شکه چې دا کافره ډله به کله هم بريالۍ او کاميابه نشي.

هيله من يم د دې آيت په وړاندي لږ توقف وکړئ او الفاظ او مفاهيم ئې په غور او دقت له نظره تېرکړئ، په دې مبارک آيت کې ويل شوي: هر څوک چې د الله تعالى په څنگ کې بل چا ته، بل دربار او پناه ځای ته د سوال او احتياج لاس اوږد کړي او مرسته ترې وغواړي، په حقيقت کې ئې همدا مرجع خپل اله او د خدای شريك گرځولې، دا پداسي حال کې چې د دې غلط تصور او انگېرني لپاره

هيڅ دليل او برهان نه لري، په همدې خاطر تصور سره چي گمان کوي: "د خدای تر څنگ بل داسي معبود او اله هم شته چي د دعا په قبولولو کي ورسره شريك دئ" هغه د کافرانو په ډله کي شامل شوی او له فلاح او بریا محروم شوی.

قرآن کریم په استعانت کي شرک او توحید په څو جالبو او ښکلیو مثالونو کي په ډېر ښایسته انداز کي ترسیم کړي، هلته چي فرمایي:

فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ \* العنكبوت: ٦٥

بيا کله چي په کښتۍ کي سپاره شي نو الله ته پداسي حال کي سوال او دعا کوي چي دين ئې ورته سوچه او خالص کړی وي، خو کله ئې چي د وچي په لوري وژغورو نو ناڅاپه شرک کوونکي شي.

يعني کله چي انسان په کښتۍ کي سپور شي او دا وويني چي د نجات له ټولو وسائلو او امکاناتو سره ئې رابطه شلېدلې، په خپلي شا او خوا کي هيڅ داسي څه نه گوري چي زړه ورپوري وتړي، تکيه ورباندي وکړي او مرسته ترې وغواړي او له ټولو ئې اميد قطع شي، نو پدې حالت کي يوازي د خدای لوري ته مخه کړي، مرسته ترې غواړي او مستقيماً او ښځ په ښځه هغه ته رجوع کوي، همدې حالت ته قرآنکریم په دين کي اخلاص ويلی دئ، يعني انسان هغه وخت په خپل دين کي مخلص دئ او هغه وخت ئې ايمان له شرک پاک او منزه دئ چي په کښتۍ کي د سپور انسان په څېر يوازي يوه خدای ته ئې مخه وي او يوازي هغه ته پناه يوسي؛ خو گورو کله چي کښتۍ د بحر له څپو روغه ساحل ته ووځي، نو بيا د همدې انسان حالت بدل شي، هغه د څپو په منځ کي احساس ئې ورسره پاته نشي، نور نو

هغه کس نه وي چي له الله پرته ئې هېچا ته طمعه نه وه، له خدای سوی له ټولو ئې امید قطع کړی وو، یوازې له یوه خدای ئې مرسته غوښته، اوس ئې د امید دروازې ډېرې شوې، د یوه دربار په عوض ئې گڼو ډیرو ته سترگي دي، کله دا د خپل نجات عامل گڼي او کله هغه بل، کله ئې گمان دا وي چي د فلان مرستي وژغورلو او کله د هغه بل توجه او عنایت د خپلي ژغورني وسیله گڼي او پدې سره خپل دین او ایمان په شرک ملوث او ککړ کړي او د شرک مرتکب شي.

همدارنگه قرآن د یونس سوري په ۲۱، ۲۲ او ۲۳ آیتونو کي فرمایي:

وَإِذَا أَذَقْنَا النَّاسَ رَحْمَةً مِّن بَعْدِ ضَرَاءٍ مَّسَّتْهُمْ إِذَا لَهُمْ مَكْرٌ فِئ آيَاتِنَا قُلِ اللَّهُ أَسْرَعُ مَكْرًا إِنَّ رُسُلَنَا يَكْتُبُونَ مَا تَمْكُرُونَ \* هُوَ الَّذِي يُسِيرُكُمْ فِي الْبَرِّ وَالْبَحْرِ حَتَّى إِذَا كُنْتُمْ فِي الْفُلِكِ وَجَرَيْنَ بِهِم بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِن أَنْجَيْتَنَا مِنْ هَذِهِ لَنَكُونَنَّ مِنَ الشَّاكِرِينَ \* فَلَمَّا أَنْجَلَهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ يَا أَيُّهَا النَّاسُ إِنَّمَا بَغَيْتُمْ عَلَى أَنْفُسِكُمْ مَتَاعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ \* يونس: ۲۱-۲۳

او کله چي خلکو ته د پېرزويني څه خوند وروڅکو، وروسته له هغه چي کوم کړاو ورسېدلی وي، نابېره له دوی سره زمونږ د آیتونو په اړه د مکر اراده راپيدا شي. ورته ووايه: الله تعالی په مکر کي تر ټولو سریع دی، بې شکه چي زمونږ رسولان ستاسو مکرونه ليکي، الله هغه ذات دی چي تاسي په وچه او اوبو کي بيايي، تردې چي تاسي په کبستۍ کي وئ او کبستۍ له سورو سره يوځای د ملايم او خوندور نسيم سره خوځي او پدې سره خوشحاله شي، خو ناڅاپه تېز باد او

طوفان ورباندي راشي او له هر لوري خپې ورباندي راتاو شي او گمان وکړي چي محاصره شول، پدې وخت کي الله ته پداسي حالت کي دعا کوي " او مرسته ترې غواړي چي په خپل " ديانت کي ورته مخلص شوي وي او وايي: که دي لدې وژغورلو نو حتماً به شکر کوونکي بندگان وو، خو کله چي نجات ورکړو بيا د خپل تعهد خلاف په ناحقه په زمکي کي سرکشي او بغاوت کوي. اې خلکو! په يقين سره چي ستاسي سرکشي او بغاوت ستاسي په ضرر ده " دا درکړی شوی فرصت " د دنيوی ژوند يوه متاع ده، بيا مو زمونږ لوري ته راتگ دئ او په هغه څه به مو خبر کړم چي تاسو کول.

## توحيد، وېره او هيله

سوجه توحيد حکم کوي چي د انسان خوف او طمع بايد يوازي له الله تعالی څخه وي، له بل هيجدا د الله تعالی په څېر نه وېره ولري او نه طمع، موحد پدې باور لري چي د گټي او تاوان پرېکړه الله تعالی کوي، تر څو پوري چي د هغه اراده نه وي شوې نه چا ته گټه رسېدی شي او نه زیان، که د ټولي دنيا خلک راغونډ شي او وغواړي تا ته گټه يا زیان ورسوي، د الله تعالی له اذن او ارادې پرته هيڅ نه شي کولی او څه چي خدای مقررکړي له هغه څه کم او زیات نشي کېدی، که خدای وغواړي چي تا ته گټه ورسېږي نو څوک د هغه مخه نشي نیولی او که د هغه له لوري تا ته د زیان فيصله وشي نو څوک به وي چي دا فيصله وځنډوي؟

قرآنکریم څه ښه فرمایي:

قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا \* الاحزاب: ١٧

ووايه: هغه به څوك وي چي تاسي له الله وساتي كه هغه ستاسو لپاره د كوم زيان اراده وكړي او يا درته د رحمت اراده وكړي؟ له الله تعالى پرته به بل يار او مددگار ونه مومي.

بل ځای کي فرمايي:

قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ \* المائدة: ٧٦

ووايه: آيا له الله پرته د داسي څه عبادت كوي چي نه تاسي ته د كوم زيان واك لري او نه د كومي گټي او دا خو الله دئ چي اورېدونكي پوه دئ.

لازمه ده د دې مبارك آيت په اړه لږ دقت وكړو او د مخكينيو آيتونو په رڼا كي ئې ژور مفاهيم په غور او دقت سره تر نظر تېر كړو. دا آيت د هغه بحث پاى دئ چي د المائدي سوري له ٧٢ آيت پيل شوي، دلته هغو كسانو ته اشاره شوې چي مسيح عليه السلام ئې د بندگۍ له مقام د الوهيت مقام ته اوچت كړي او د شرك مرتكب شوي، حال دا چي مسيح عليه السلام بني اسرائيلو ته ويل: د خداى جل شانه عبادت وكړئ، هغه زما او ستاسو ټولو رب دئ، هر څوك چي له خداى سره شريك ونيسي پر هغه باندي خداى جنت حرام كړي، ځاى ئې دوزخ دئ، دا ظالمه ډله هيڅ مل او ملگرى نه لري. پدې پسې فرمايي: هغه كسان چي ويل ئې: خداى له دريو خدايانو يو دئ، دا كسان كافر شوي، له الله پرته بل معبود او اله نشته، بيا فرمايي: د مريم عليها السلام زوى مسيح عليه السلام فقط يو پيغمبر

وو، داسي پيغمبر چي له ده مخکي د ده په شان ډېر پيغمبران تېر شوي؛ مور ئې نېکه او صادق هغه وه. د دې بحث په پای او وروستۍ برخه کې دا ۷۶ آيت د دې بحث د خلاصې او تتمې په شکل راغلی او دا څرگندوي چې بني اسرائيل د مسيح او مريم عليهما السلام په اړه په خپلي عقيدې کې د شرك مرتکب شوي، د هغه په اړه د دوی عقیده مشرکانه ده، د دوی عبادت ئې کړی او د گټې په جلب او د زیان په دفعه کې ئې له هغوی مرسته غوښتې، له همدې کبله قرآن کریم د دوی په اړه فرمایي: بني اسرائيلو له مسيح او مريم عليهم السلام د گټې د حاصلولو او د زیان د دفع کولو په هیلې او د مرستې په غوښتلو سره د هغوی عبادت کړی، هغوی ئې خپل خدایان نیولي، پداسې حال کې چې مريم او مسيح عليهما السلام لکه د نورو په شان نه د گټې مالکان دي، نه چاته زیان رسولی شي، نه د چا چيغې اورېدلی شي او نه د چا د کوم درد دوا ورسره شته، دا یوازې الله دی چې د ټولو فریادونه اوري، دعاگانې قبلوي او د خپلو بندگانو له ټولو دردونو او غمونو خبر دی.

که ته پدې باور وي چې خدای ستا د رزق او روزي مالک دی، د هر څه خزانه له هغه سره دي، باران د هغه په اراده ورپرې، دانې او مېوې د هغه په حکم شې کېږي، د مرگ او ژوند، عزت او ذلت، کامیابي او ناکامي، صحت او رنځ، دا ټولې فیصلې د هغه له درباره صادرېږي، لدې عقيدې او باور سره سره که ته له الله تعالی پرته له بل چا طمع کوې او په زړه کې له بل چا وېره او هیله پالې، نو آیا دا په رښتیا چې د ډېر افسوس او حیرت خبره نده!!

## محبت

د توحيد بله مهمه او اساسي غوښتنه له الله تعالى سره کلکه او خالصه مينه ده، داسي او دومره زيات محبت چي د بل هېڅ شي محبت ورسره د مقايسه کېدو نه وي، لازمه ده له الله تعالى سره دومره محبت ولرو چي ساري او مثال ونلري. که مونږ له الله تعالى پرته له بل چاسره د خداي د محبت په شان محبت ولرو په حقيقت کي د شرک مرتکب شوي يو او دا محبوب مو له الله تعالى سره شريك او سيال گرځولی دی، په دې اړه قرآنکریم فرمايي:

وَمِنَ النَّاسِ مَن يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ ءَامَنُوا أَشَدُّ حُبًّا لِلَّهِ ... البقرة: ۱۶۵

او له خلکو ځيني داسي دي چي غيرالله له خداي سره ند او سيال نيسي؛ له هغوي سره د الله د محبت په څېر محبت کوي، خو مؤمنان له الله سره ډېره کلکه مينه لري،...

د انسان مينه او محبت له کوم کس يا کوم څيز سره يا د هغه څيز يا کس له ښکلا او کمال منشأ اخلي او همدا ښکلا او کمال ئي مينه او حيرت راپاروي او د دې باعث شي چي محبت ورسره وکړي، او يا ئي د ده په ژوند کي اغېزه دومره ستره او رغنده وي او د ده په اړه ئي پېرزوينه، احسان او عنايت هومره وي چي د ده د ميني او محبت باعث شي، د هغه احسان د ده مينه او محبت راپاروي. په کایناتو کي هېڅ داسي څه نشته چي له دې يا هغه اړخه له الله تعالى سره برابري

وکړی شي، همدا وجه ده چي له الله تعالی سره محبت باید له هر بل محبت زیات، سوچه او لوړ وي. محبت په اصل کي د انسان د اړیکو او د انسان د حرکت د لوري او هدف د معلومولو لپاره دقیق معیار او محک دی، په دې معیار سره دا معلومېدی شي چي د انسان معرفت د خپل رب په اړه خومره او باور ئې څنگه دی. که د خدای په یادولو سره ئې زړه ولړزېدو، په سترگو کي ئې اوبښکي ورغړېدې، په څېره کي ئې د محبت او میني نښي څرگندي شوې، که دا وشول نو ویل کېدی شي چي خپل رب ئې ښه پېژندلی، عقیده ئې پخه، باور ئې موحدانه او توحید ئې له شرك منزه دی او که له خدای پرته د بل چا په یاد سره ئې دا حالت شو نو پوه شه چي له خدای سره ئې سیال او شریک نیولی، په باورونو کي ئې شرك رځنه کړې او د توحید ونه ئې د شرك چنجي ورسته کړې.

## په ربوبیت کي شرک

### آيا الله تعالى د امورو په سمبالولو کي شريک لري؟

له قرآنکریم د بېلتون او غفلت په سبب د مسلمانانو په منځ کي گڼ شمېر داسي عقايد خواره شوي چي د اسلام له اساساتو سره ټکر کوي او قرآن ئې د توحيد منافي او د شرک عامل شمېري او د هغه د نفی لپاره ئې مفصل بحثونه کړي.

له دغو عقيدوي انحرافاتو يو هم په ربوبیت کي شرک دی، په دې معنی چي څوک د کایناتو په اداره او د امورو په سمبالولو کي ئې له خدای سره بل څوک شريک وگڼي او دا عقیده ولري چي الله تعالى د کایناتو اداره او د امورو تدبير ئې په يوازي توگه نه کوي بلکه کارونه ئې له نورو ذواتو سره وېشلی، ځيني په خپله کوي او ځيني نور ئې هغوی ته سپارلی او هغوی ته ئې دا واک ورکړي چي د خپلي خوښي مطابق پکي تصرف وکړي. دا ډله خلک يا دا گمان کوي چي: الله تعالى د دنيا او عالم له پيدايښت او په هغه کي د ضوابطو له وضعه کولو وروسته دا مخلوقات په خپل حال پرېښي دي، امور او کارونه په خپله د الهي مقدراتو او ضوابطو مطابق ترسره کېږي، ټول کارونه همداسي په خپل سر د الهي سننو مطابق روان دي، الله تعالى نه هيڅ مداخله پکي کوي او نه دې ډول مداخلې ته څه

ضرورت ليدل کېږي!! او يا دا گمان کوي چې: الله تعالى هم لکه د دنيوي واکمنانو په شان د خپلي پاچايي د چارو د ادارې او سمبالولو پخاطر هره برخه يوه چاته سپارلې ده او په همدې برخه کې ئې همدا کس خپل نائې او د چارو "قيم" او "متصرف" منلی دی!! اوس که څوک پدې برخه کې له کوم مشکل سره مخ کېږي نو بايد د همدې برخې قيم، وصی او متصرف ته مراجعه وکړي، له هغه مرسته وغواړي او له دې لاری خپل مشکل حل کړي، پدې معنی چې د الله تعالى دربار ته له رجوع نه مخکې بايد دغو متصرف او قيم ذواتو ته مراجعه وشي، له دوی د خپلو مشکلاتو د حل غوښتنه وشي او يا له همدې لاري، د مراتبو د تسلسل مراعات سره پور په پور پورته ولاړ شي او خپل سوال د الله در بارتو وړاندي کړي، دوی وايي: که د الله تعالى د پاچايي دا واکمن مأمورين، هغه چې ته ئې د امورو په تدبير او موجوداتو په اداره کې د الله نائې او وکیل شمېرې که دا متصرفين ستا د مشکلاتو د حل وس او توان لري، ستا فرياد اورېدی شي او ستا دعاگانې اجابت کوی شي، نو بيا څه ضرورت دی چې د مراتبو د تسلسل له مراعات پرته او مستقيماً د الله دربار ته د مراجعې بې باکي کوي؟! خپل حيثيت دي وپېژنه، هغه ځای ته د تلو بې ځايه هڅه مه کوه چې نه ئې اهليت لری او نه توان، دا خبره ومنه چې د الله تعالى دربار داسي دروازی لري چې د هر چا په وړاندي نه پرانيستل کېږي او داسي ساتونکی لری چې هرچا ته د نږدې کېدو اجازه نه ورکوی!! دې دربار ته د رسېدو لپاره وسيلې، واسطې او سفارش کوونکي ته اړتيا شته، دا واسطې او سفارش کوونکي وپېژنه، د هغوی لاس او لمن ونيسه، ترڅو د الله دربار ته لار پيدا کړي او دروازه ئې در ته پرانيستل شي، دا د الله په اړه د

مشركينو گمان وو، راشئ وگورو چي قرآن پڊي اڙه شه وايي:

إِنَّ رَبَّكُمْ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَىٰ الْعَرْشِ يُدِيرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ۗ ذَلِكُمْ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ \* يونس: ٣

بې شكه چي ستاسي رب هغه ذات دئ چي آسمانونه او زمكه ئي په شپږو ورځو كې پيدا كړه، بيا ئي په عرش استوا وكړه، چاري سمبالوي، هيڅ داسي شفاعت كوونكي نشته چي د ده له اذن او اجازې پرته شفاعت وكړي شي، دا ستاسي رب دئ، نو د ده عبادت وكړئ، آيا عبرت نه اخلي.

دا مبارك آيت لانديني مهم مطالب بيانوي:

- الله تعالى زمكه او آسمانونه په شپږو تكويني مراحلو كې پيدا كړل.
- آسمانونه او زمكه ئي له پيداښت وروسته مهمل او خپلي مخي ته نده پرېښي، بلكي په هغه عرش ئي د ټولو موجوداتو د مالك، حاكم او واكدار په حيث استوا وكړه چي زمكه آسمانونه ترې لاندي دي. د دې پراخي هستي د ټولو امورو تدبير ئي په خپل واك او اختيار كې ساتلي دي.
- هيڅوك د الله له اذن او اجازې پرته د هغه په وړاندي د شفاعت او سفارش توان او صلاحيت نه لري، هغه د دنيا د پاچايانو په شان ندي چي د نورو سفارش او شفاعت ته اړ وي، داسي نده چي بايد بل څوك يو مظلوم وړ معرفي كړي، بل څوك د چا د لياقت او اهليت په اړه معلومات وركړي او د ده او بنده ترمنځ واسطه شي.

• هغه رب او پالونکی چې باید یوازې د هغه عبادت وکړي او یوازې له هغه مرسته وغواړي، صفات ئې دا دي: د ټولې هستې خالق، ستا او د ټولو مخلوقاتو رب او پالونکي دئ، په عرش ئې استوا کړې، د هرڅه مالک او واکدار دئ، د هستې د ټولو امورو د تدبیر اختیار ورسره دئ، ستا او هغه ترمنځ د رابطې لپاره هیڅ وسیلې، واسطې، سفارش او شفاعت کوونکي ته ضرورت او اړتیا نشته. دا درس باید درته پند وي او د هغه په رڼا کې نېغه لاره له کړې بېله کړې او د الله تعالی له دربار پرته بل دربار ته له رجوع او پناه وړلو ځان وساتي. قرآنکریم په بل آیت کې په دې اړه فرمایي:

قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَرَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ \* يونس: ۳۱

ووايه: څوك له آسمان او زمكې تاسي ته روزي دركوي؟ او څوك ستاسي د غوړونو او سترگو مالک دئ؟ او څوك ژوندی له مړه او مړی له ژوندي راوباسي؟ او څوك چاری سمبالوي؟ دوی به حتماً وايي: چې الله، نو ورته ووايه: آیا نه وپېرئ، ځانونه نه ساتئ؟

په دې مبارک آیت کې دا اساسي مطالب زموږ مخي ته ایښودل شوي:

• دا خو یوازې الله دئ چې د رزق او روزي انتظام ئې په واک کې دئ، که له آسمانه باران راووېرېږي، که د لمر وړانگې پرزمکه لگېږي او له زمکې مېوې او دانې راټوکېږي او که زمکه ستاسي لپاره په خپله غېږ کې د څښلو اوبه ساتي او پدې ترتیب سره ستاسي د روزۍ اسباب او وسائل برابروي، ووايي داسې کوم څوك شته

چي پدې کارونو کي له الله تعالى سره شريك وي؟

• ستاسي د غورونو او سترگو اصلي او حقيقي مالک څوک دئ؟ دا نعمتونه چا درکړي او دا د چاپه ارادې سره ستاسي په خدمت کي دي او تاسي ته لار ښيي؟ که خدای اراده وکړي چي دا سترگي او غورونه درنه واخلي، آیا داسي څوک شته چي دا شيان بېرته درکړی شي؟

• آیا له الله تعالى پرته په دې ټولو موجوداتو کي داسي څوک شته چي له مړي ژوندی او له ژوندي مړی راوباسي؟ د مرگ او ژوند فيصله څوک کوي؟ د چاپه حکم سره مړه خاوره په دانو او مېوو بدلېږي او بيا د انسان او حيوان په بدن کي ژوندۍ نطفه ترې جوړېږي؟

• پدې پراخ کاینات کي چي په هره برخه کي ئې حرکت، خوځښت او د کمال په لور هاند او تحرك دئ، هرې خوا ته ئې نظم او نسق، ښکلا او ښایست دئ، هرڅيز له نیست هست کېږي، بيا وده مومي د کمال په لور درومي او کله چي د کمال او ودې يوه ثابت حد ته ورسېږي نو د زوال مرحله یی پیل شي او په مرگ محکوم شي، پناه شي او ځای ئې بل ته خوشی شي. څوک دي چي دا ټول امور اداره او تنظیموي؟ آیا له دینه پرته چي ووايو او اعتراف وکړو چي د دې هستی د ټولو امورو تدبیر د الله تعالى په لاس کي دئ، آیا له دې اعتراف پرته بله چاره لرو؟  
قرآنکریم څه ښه فرمایي:

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ مَن يَفْعَلُ مِنْ دَلِكُمْ مِّنْ شَيْءٍ سُبْحٰنَهُ وَتَعَالٰى عَمَّا يُشْرِكُونَ \* الروم: ٤٠

الله هغه ذات دئ چي تاسي ئې پيدا کړئ، بيا ئې تاسي ته روزي درکړه، بيا تاسي

وژني، بيا مو بېرته راژوندي کوي، آيا ستاسي له شريکانو داسي څوک شته چې له دې کارونو کوم يو وکړي شي؟! پايي ده الله ته او هغه لور دئ له هغه څه چې دوى ئې ورسره شريك گرځوي.

يعني ستاسي په پيداښت کي، ستاسي په رزق او روزي کي او ستاسو په مرگ او ژوند کي هيڅوک له خداى سره شريك نه دي، الله تعالى له دې عيب پاک او تر دې لور دئ چې په دې کارونو کي څوک د ځان شريك ونيسي. قرآنکريم په يوه بل آيت کي لکه څرنگه چې خلقت په الله تعالى پوري مختصوى او د ماسوى الله اشتراک پکي له بنياده نفى کوي همداراز د امورو تدبير او انتظام هم په الله پوري مختص شمېري او پدې کار کي هم د بل چا شراکت نفى کوي، فرمايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَىٰ الْعَرْشِ ۗ يُغْشَىٰ اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ تَبَارَكَ اللَّهُ رَبُّ الْعَالَمِينَ \* الاعراف: ٥٤

بې شکه چې ستاسي رب هغه الله دئ چې زمکه او آسمانونه ئې په شپږو ورځو (شپږو تکويني مراحلو) کي پيدا کړي، بيا ئې په عرش استواء وکړه، د شپې پرده په ورځي غوړوي، "يوه بله" په ډېره چټکۍ سره لټوي، لمر، سپوږمۍ او ستوري د هغه حکم ته تابع دي، پوه شه چې پيداښت او امر ده لره مختص دئ، د عالمونو رب او پالونکي بابرکته دئ.

قرآنکريم په خلقت او امر کي د ماسوى الله يعني له الله پرته د بل هرچا هر راز ونډه نفى کوي او فرمايي:

يَا أَيُّهَا النَّاسُ ضُرِبَ مَثَلٌ لِّمَنْ قَسَمْتُمْعُوا لَهُ ۖ إِنَّ الَّذِينَ تَدْعُونَ مِنْ دُونِ اللَّهِ لَنْ

يَخْلُقُوا ذُبَابًا وَلَوْ اجْتَمَعُوا لَهُ<sup>ط</sup> وَإِنْ يَسْلُبُهُمُ الذُّبَابُ شَيْئًا لَا يَسْتَنْفِذُوهُ مِنْهُ<sup>ج</sup>  
 ضَعْفَ الطَّالِبِ وَالْمَطْلُوبِ \* مَا قَدَرُوا اللَّهَ حَقَّ قَدْرِهِ<sup>ج</sup> إِنَّ اللَّهَ لَقَوِيٌّ عَزِيزٌ \*

الحج: ۷۳-۷۴

اې خلكو! يو مثال راوړل كېږي، ورته غور شئ: بې شكه خوك چې تاسي له الله پرته خپلي مرستې ته رابولي، يو مچ هم نشي پيدا كولى او كه دا مچ څه ترې وتبستوي نه ئې شي ترې ژغورلى، طالب او مطلوب دواړه بې وسه شول، د الله تعالى قدر ئې لكه څنگه چې له ده سره بښايى ندى پېژندلى، بې شكه چې الله زورور عزتمند دى.

يعني له الله تعالى پرته چې تاسي له بل هر څه او هر كس مرسته وغواړئ، كه دا په آسمان كې وي او كه په زمكه كې، انسان وي كه پرېسته، ژوندى وي كه مړ، يو هم نشي كولى يوه وړه او حقيره حشره پيدا كړي او كه دا حشره څه ترې وتبستوي نو د هغه د ژغورني توان هم نه لري، نه څه شى پيدا كولى شي او نه ئې ژغورلى شي، په دې معامله كې طالب او مطلوب دواړه كمزوري او بې وسه دي، مطلوب كمزورى او بې وسه دى ځكه چې نه د كوم خيژ د خلقت او پيدا كولو توان لري او نه پر نورو د حكمرانۍ او واكمنۍ قدرت ورسره شته او طالب ځكه كمزورى او ضعيف دى چې پداسي يوى بې وسه او كمزورى متكاه ئې تكيه وكړه او مرسته يې ترې وغوښتله چې د هيڅ څه واك او توان نه لري.

د قرآنكريم لومړنى درس، د دې الهي كتاب په لومړني آيت كې پدې ټكي تينگار كوي چې:

الحمد لله رب العالمين: ټولي ستاينې هغه الله لره دي چې د عالميانو رب او

## پالونکی دی"

یعنی دا کاینات داسی رب او پالونکی لری چی د هرڅه پالنه کوی، د هستی د هرې برخې ساتنه او د چارو سمبالول ئې په واک کي دي او په ټولو امورو کي د رب په حیث تصرف کوي. د خدای د ربوبیت نفی یا تعطیل او دا اعتقاد چي الله تعالی د مخلوقاتو له پیدا کولو وروسته د امورو اداره او د چارو سمبالول ئې په کایناتو حاکمو ضوابطو او سننو ته پرېښي، همداراز په ربوبیت کي شرک یعنی دا باور چي د کایناتو د امورو په اداره کي خدای شریک لري، دا دواړه (د ربوبیت نفی او په ربوبیت کي شرک) د قرآنکریم له بنیادی او اساسی مفاهیمو سره ټکر او تناقض لري. نه پوهېږو هغه کسان چي د دې ډول شرک مرتکب کېږي، د قرآن هغه په سلگونو آیتونه څنگه توجیه کوی چي د ربوبیت په توحید دلالت کوي او په پوره صراحت او قاطعیت سره په دې خبری ټینگار کوی چي یوازي الله تعالی د ټولو امورو متصرف او پالونکی دی؟! دا ډله د دې آیتونو په اړه څه وایي:

وَلِلَّهِ عِقَبَةُ الْأُمُورِ \* الحج: ۴۱

د ټولو امورو پایله الله لره ده

... وَإِلَى اللَّهِ تُرْجَعُ الْأُمُورُ \* البقره: ۲۱۰

ټول کارونه د الله په لوري ګرځول کېږي

... أَلَا إِلَى اللَّهِ تَصِيرُ الْأُمُورُ \* الشوری: ۵۳

پام چي ټول کارونه د خدای لور ته ورګرځي

... قُلْ إِنَّ الْأَمْرَ كُلَّهُ لِلَّهِ ... آل عمران: ۱۵۴

ووايه: کار خو ټول د الله (په واک کې) دئ، ...

پداسي حال کې چې قرآنکریم رسول الله عليه السلام ته فرمايي چې ته د هېڅ شي واک او اختيار نه لری، دا په خدای پوري اړه لري چې د چا توبه قبلوی او چا ته عذاب ورکوي، دا يوازې د خدای کار دئ، نه په تا پوري اړه لري او نه بل چا پوري، د رسول الله صلى الله عليه وسلم په اړه چې حکم دا وي نو د نورو عادي خلکو په اړه به حکم څه وي؟

الله تعالى خپل رسول صلى الله عليه وسلم ته فرمايي:

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ\*

آل عمران: ۱۳۸

د دې کار هېڅ څه په تا پوري اړه نه لري، يا به ئې توبه قبلوي او يا به ئې د دې لپاره تعذيبوي چې ظالمان دي.

قرآنکریم په ربوبيت کې د شريک د نفی او ترديد لپاره پدې قاطع دليل او حجت استدلال کوي چې که په زمکه او آسمان کې له يوه خدای پرته نور خدايان وي نو حتماً به د زمکې او آسمان ټولې چارې مختل او هر څه به تباه شوي وو، دا ځکه چې په هغه صورت کې به هر خدای له خپلي خوښي سره سم د دې عالم اداره غوښتله، د آراوو اختلاف، په اجراءاتو او تصرفاتو کې د ارادو تعدد به حتماً په ټکر او تصادم منتج کېده او دا به په کائناتو کې د لويي تباهي سبب جوړيده. په هستي او کایناتو کې دا حاکم نظم او نسق پدې دلالت کوي چې د مخلوقاتو د امورو د تدبير واک او اختيار له يوه ذات سره دئ.

لَوْ كَانَ فِيهِمَا آلَ اللَّهِ إِلَّا اللَّهُ لَفَسَدَتَا فَسَبِّحْ لِلَّهِ رَبِّ الْعَرْشِ عَمَّا يَصِفُونَ \*

الانبياء: ٢٢

که په آسمان او زمکي کي له الله پرته نور خدايان وي؛ دواړه حتماً تباہ کېدل، نو د دوی له ستایلو د عرش پالونکي الله لره پاکي ده.

د قرآنکريم ترټولو ستر او مبارک آيت (آيت الكرسي) پدې رابطه فرمايي چي الله تعالی د ټولو موجوداتو د امورو مدبر او قيوم دی، د هرڅه قوام لده نه دی، يوه لحظه هم د کایناتو له ادارې څخه نه غافل کېږي، د زمکي او آسمان د هرڅه مالک دی، هيڅوک ئې په وړاندي له اجازې پرته د سفارش او شفاعت توان نه لري، په پتو او څرگندو شيانو عالم دی، د نورو علم هم د ده ورکړه ده، د ده په حکم او اذن سره له څه خپرېدی او په څه پوهېدی شي، د هغه د اقتدار کرسۍ پر آسمانونو او زمکي احتواء کړې ده، ټول شيان ترې لاندې دي، د دې ارت عالم ساتنه او تنظيم د هغه د ستړيا سبب نه کېږي. فرمايي:

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ \* البقرة: ٢٥٥

الله هغه ذات دی چي له ده پرته بل معبود نشته، همغه ژوندی قيوم ذات، نه خوب ورباندي راځي او نه پرموسې، څه چي په آسمانونو کي دي او څه چي په زمکي کي دي، ټول هغه لره دي، دا به څوک وي چي د ده له اجازې پرته د ده په وړاندي سفارش او شفاعت وکړي شي، په هر هغه څه پوهېږي چي د دوی مخي

ته دي يا ئې شاته دي او دوی د ده له علم څخه يوازي په دومره څه احاطه کولی شي چې دی ئې وغواړي، د قدرت او واکمنۍ کرسۍ ئې پر آسمانونو او زمکي حاوي ده او د دوی دواړو ساتنه ئې نه ستومانه کوي او هغه لوړ ستر ذات دی.

قرآنکریم د ربوبیت د جزئي او کلي تعطیل د نفی او د دې مفهوم د اثبات لپاره چې خدای په دايمي او دوامداره توگه له یوی شېبې غفلت پرته د عالم امور اداره او سمبالوي او همدا راز د دې مطلب د اثبات لپاره چې ټول مخلوقات د خپلو اړتیاوو د پوره کولو لپاره الله ته رجوع کوي او هغه ئې اړتیاوې پوره کوي، فرمایي:

يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ \* الرحمن: ٢٩

څه چې په آسمانونو او زمکه کي دي ټول ده ته سوال کوي ، دی هره شېبه په یوه کار کي دی.

دا او په لسگونو نور آیتونه د دې لپاره کافي دي چې ووايو: هرڅوک چې د هستي د چارو په اداره او تدبیر کي له خدای سره شریک ونيسي، هغه په حقیقت کي قرآنکریم تکذیب کړی، د شرک مرتکب شوي او د توحید له دایرې او د موحدینو له ډلي وتلی دی.

# علم غيب

## آيا علم غيب خاص الله تعالى لره دى؟

د اسلام له مهمو اعتقادي مسائلو يو هم غيب او علم غيب دى. قرآنكريم موجودات په دوو برخو وېشلي:

- مشهود (ښكاره) هغه څه چې لمس او ليدى شي.
- غيب (له نظر پټ) هغه څه چې نه ليدى شي او نه لمس كېدى شي. هر هغه څه چې انسان ئې نشي ليدى او په حواسو ئې نشي درك كولى، هغه د غيب په شمار كې راځي.
- قرآنكريم علم غيب يعنې د پټو شيانو علم په الله تعالى پوري خاص شمېري او په ډېر تأكيد سره فرمايي چې له الله تعالى پرته بل هيڅوك علم غيب نه لري. لاندنيو آيتونو ته توجه وكړئ:

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ \* النمل: ٦٥

ووايه: په غيب له الله تعالى پرته د آسمانونو او زمكې هيڅ څه نه پوهېږي او پدې هم نه پوهېږي چې څه وخت به بيا راژوندي كړى شي.

عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا \* الجن: ٢٦

په غیب پوه خدای چي هیڅوک په خپل غیب نه خبروي.  
 وَيَقُولُونَ لَوْلَا أَنْزَلَ عَلَيْهِ آيَةٌ مِّن رَّبِّهِ ۖ فَقُلْ إِنَّمَا الْغَيْبُ لِلَّهِ فَانْتَبِهُوا إِنِّي  
 مَعَكُمْ مِنَ الْمُنْتَظِرِينَ \* يونس: ۲۰

نو ووايه: غیب خو یوازي الله لره دئ، نو انتظار وکړئ چي زه هم ستاسو په  
 څنگ کي له منتظرینو څخه یم.

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ ۚ وَيَعْلَمُ مَا فِي الْبُرِّ وَالْبَحْرِ وَمَا تَسْقُطُ مِنَ  
 وَرَقَةٍ إِلَّا يَعْلَمُهَا وَلَا حَبَّةٍ فِي ظِلْمَتِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ  
 مُّبِينٍ \* الانعام: ۵۹

او له ده سره د غیب (د خزانو) کلیایي دي چي له ده پرته هیڅوک ورباندي نه  
 پوهېږي، په وچه او بحر کي چي څه شته په ټولو پوهېږي، هیڅ پاڼه نه راپریوځي  
 مگر دی ورباندي پوهېږي او نه د زمکي په تیارو کي کومه دانه او نه کوم لوند او  
 وچ داسي څه شته چي په څرگند کتاب کي دې نه وي.

دې آیتونو علم غیب په پوره تأکید سره په الله تعالی پوري مختص کړی او د  
 زمکي او آسمان له نورو ټولو موجوداتو نه ئې نفی کړی، له ملایکو نه، له انسانانو،  
 مرو او ژونديو او له هرڅه او هرچا ئې علم غیب نفی کړی، په دې اړه د دې  
 آیتونو الفاظ دومره واضح او څرگند دي چي د هیڅ شک او شبهې مجال نه  
 پرېږدي. د دې آیتونو په رڼا کي په پوره ډاډ او قاطعیت سره ویلی شو: هرچا چي  
 له الله تعالی پرته د بل چا لپاره د علم غیب ادعا وکړه او دا ئې وویل چي له الله  
 پرته بل څوک هم علم غیب درلودی شي، هغه په حقیقت کي د الله تعالی کتاب  
 تکذیب کړی.

قرآنکریم په لاندینی آیت کی خو داسی شیان په گوته کوی چي علم ئی یوازي

له الله سره دئ، هلته چي فرمایي:

إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ  
مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ \*

لقمان: ۳۴

بی شکه چي د قیامت علم له الله سره دئ، هغه باران وروي او په هغه څه علم لري چي د میندو په رحم کی وي، هیڅوک پدې نه پوهېږي چي سبا به څه کوي، هیڅوک پدې نه پوهېږي چي چیرته به مري، بی شکه چي خدای ښه پوه باخبره ذات دئ.

په دې آیت کی د لاندنیو شیانو علم تر الله تعالی پوري مختص شوی:

الف- د قیامت وخت: قرآنکریم په متعددو آیتونو کی دا مطلب بیان او روښانه کړی چي له الله تعالی پرته هیڅوک د قیامت د راتلو له وخت ندی خبر.

ب - د باران د اورېدو وخت او ځای. پدې اړه باید دوه ټکي په پام کی ولرو:

د باران په اړه د انسان وړاندوینه په حدس او گمان ولاړه ده، د حدس (گمان) او علم ترمنځ ژور توپیر باید هیر نه کړو، گمان ته علم ونه وایو، په هر حدس او گمان کی گڼ شمېر احتمالات وي؛ خو علم احتمالات یوې خوا ته پرېږدي او قاطع فیصله صادروي، په علم کی متعددو احتمالاتو ته ځای نه وي. کله چي مونږ د پرمختللو وسائلو په واسطه د بادونو سرعت او استقامت او د وریځو حالت او کیفیت معلوموو او بیا په همدې اساس او د دغه معلومات په رڼا کی

وايو چي په فلاڼي وخت او فلاڼي ځای کي د باران اورېدو احتمال شته، دا وړاندوینه که هرڅومره دقیقه وي، د حدس او گمان له دایرې نشي وتی، انسان نشي کولی ټول هغه عوامل چي د وریځو په جوړیدو، حرکت او د باران، رلی یا واورې په اورېدو کي لږ یا زیات ونډه او اغېز لري درک او په دقیقه توگه ئې وپېژني او بیا د هغه په رڼا کي سل په سلو کي علمي وړاندوینه وکړي. هغه وړاندوینه چي په هغې کي د یوې ثانيې ۱/۱۰۰۰، یا د یوه ملیمتر ۱/۱۰۰۰ د اشتباه احتمال ولري دا په حدس او گمان ولاړه ده او نه بنایي هغه ته علم ووايو، ځکه په علم کي د اشتباه هیڅ احتمال نه وي.

همدا وریځ چي په خاص سرعت سره د خاص استقامت او سمت په لور روانه ده او هغه سره ورمه چي د باران سبب کېږي، په څو کیلومتری کي ورته انتظار باسي، دا احتمال شته چي له یوه بل استقامت دیوه تېز باد په لگیدو سره خپله لاره بدله کړي او په بله خوا لاړه شي، د همدې ډول احتمالاتو د شته والي له امله د انسان وړاندویني ته علم نشو ویلی، خو الله تعالی عالم الغیب دی او په ټولو عواملو پوره علم لري.

ج - الله تعالی پدې پوره علم لري چي په رحم کي څه دي، پدې عالم دی چي دا د مور په گیده کي نوی جوړ شوی ماشوم نېکمرغه دی که بدمرغه، ښکلی دی که بدرنگه، ذکي دی که غبي، هلك دی که نجلی... الله پدې علم لري؛ خو انسان نه شي کولی د مور په گیده کي د ماشوم د ټولو مواصفتو په اړه علم ولري. دا چي اوس د اشعي په واسطه او په هغو پرمختللو وسائلو چي د رحم د بل لوري جدار ښکاره کوي، د نطفې د تأیث او تذکیر حالت معلومېدی شي، دا باید د پورته ذکر

شوي آيت منافي ونه بلل شي. پدې وسائلو سره په رحم کي د ماشوم په حالت خبرېدل داسي دي لکه چي د يوه ديوال شا ته د نصب شوې ويديويي کامرې په واسطه هغه کسان ووينې چي د دېوال شاته ولاړ دي، ته ئې په خپلو سترگو نشي ليدلی خو دوی د همدې کامرې په واسطه وگورې او بيا ووايې چي هلته فلانی او فلانی ولاړ دي، آیا دې ته علم غيب ويلي شو؟ هيڅکله نه، همدا راز که د يوه قوي دوربين پذريعه خو كيلومتره لری چي هلته سترگي کار نه کوي، ته يو څوک په آس سپور وويني، بيا خپلو ملگرو ته ووايي چي اوس به فلانی زمونږ خواته راشي، آیا دا علم غيب دی؟ نه، هيڅکله نه، علم غيب دا دی چي ته بې له وسائلو او ذريعو او بې له دې چي په حواسو ئې درک کړي په پتو شيانو پوه او خبر شي.

د - انسان په دقيقه توگه پدې نه پوهېږي چي سبا به څه کوي، سبا غايب دی او څه چي سبا راتلونکي دي هغه له انسان پټ دي، هلته په مليونونو احتمالات شته، هيڅوک نه شي کولی په دقيقه توگه په دې پوه شي چي سبا به په څه حالت کي وي او څه به کوي؟ ستا تصميم صرف يو احتمال کېدی شي، له ډېرو او بې شمېره احتمالاتو يو احتمال، کولی شي گمان وکړي، ممکنه ده گمان او تخمين دي واقعيت ته ډېر نږدې وي، خو دانشې کولی په سبا پېښيدونکو حوادثو او هغه څه چي سبا ئې کوې علم ولري.

ه - هيڅوک پدې نه پوهېږي چي چيرته به مري، څه وخت به د مرگ قاصد ورته راځي او په کوم ځای او کوم حالت کي به د روح امانت خپل مالک ته سپاري. قرآنکريم په پوره تاکيد سره رسول الله صلی الله عليه وسلم ته فرمايي چي خلکو ته په څرگندو ټکيو کي ووايه چي ته علم غيب نه لري، يوازي زېږی

ورکوونکی او وپروونکی یی، د الهي وحی امین او د الهي پیغام داسي وړونکي چي بېله کمښت او زیادت نه یې خلکو ته رسوي، قرآنکریم دا هم بیانوي چي رسول الله صلی الله علیه وسلم خلکو ته اعلان کړی چي که هغه له جنت، دوزخ، ملائکو، جنیاتو، قیامت او نورو پټو امورو څخه خبري کوي او پدې اړه معلومات ورکوي، نو تاسي دا گمان ونکړئ چي هغه علم غیب لري، څه چي وایي هغه وحی ده نه د ده شخصي علم او پوهه.

قرآنکریم په دې اړه فرمایي :

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتَ أَعْلَمُ الْغَيْبِ لَأَسْتَكْتَرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ \*

الاعراف: ۱۸۸

ووايه : د خپل ځان لپاره د گټي او زیان مالک نه یم، مگر هغه څه چي خدای ئې وغواړي، که په غیب پوهېدلی نو د ځان لپاره به مي ډېره گټه ترلاسه کوله او هيڅ تاوان به نه رارسېدو، زه د مؤمنانو ډلي ته د يوه انذار کوونکي او زېري ورکوونکي پرته بل څه نه یم.

دا آیت شریف مونږ ته په ډېره دقیقه توگه لارښوونه کوي او يو حساس او دقیق معيار په اختيار کي راکوي او وایي: علم غیب د گټي د ټولو مواردو د لاس ته راوړو او د تاوان له ټولو مواردو د ځان ژغورني وسيله ده، څوک چي علم غیب ولري هغه ته له هيڅ پېښي تاوان نه رسېږي، له هيڅ څه صدمه نه گوري، د هيڅ دښمن په وړاندي ماتې نه خوري، په خپل ژوندکي له هيڅ خنډ او مانع سره نه مخ کېږي، په هرعمل کي بريالی وي، ځکه پوهېږي چي د ضرر او زیان موارد کوم دي،

له هغو ځان ساتي، په دې پوهېږي چې د گټې او منفعت عوامل او موارد کوم دي، ټول خپلوي او کار ترې اخلي، له هغه خوړو ډډه کوي چې صحت ته ئې ضرر لري، د خپل هر درد دوا پېژني، نو پدې اساس نه ناروغه کېږي، نه ئې دښمن دا فرصت موندلی شي چې پر ده غالب شي، ځکه هغه ته د غلبې عوامل او لاري چاري معلومې وي او ټول د ځان په گټه په کار اچوي، دښمن نشي کولی هغه زنداني کړي، له وطن ئې وشړي، وئې وژني، د خلکو له ملاتړ ئې محروم او کمزوری کړي، دا ځکه چې هغه مخکې له مخکې د دښمن له تصميم خبرېږي او لازم تدابير نيسي، په جگړه کې بری د هغه چا وي چې د مقابل لوري له نقشې، اهدافو، وسائلو او تاکتيک خبر وي، د کمزورۍ نقطې ئې ورته معلومې وي. رنځ هم د رنځ له عواملو د ناخبرۍ له امله پيدا کېږي، زيان او ضرر هم هغه وخت چا ته رسېږي چې د زيان عوامل او اسباب ونه پېژني. که پيغمبرانو عليهم السلام او نورو لويو شخصيتونو علم غيب درلودی نو زندان ته به نه اچول کېدل، په شهادت به نه رسول کېدل، ماتی به ئې نه خوړله، له وطن به نه شړل کېدل، ملگرې به ئې د دښمن په لاس نه وژل کېدل او نه به تعذيبيدل، له مشکلاتو او کړاوونو سره د هغوی مخامخ کېدل پدې دلا لت کوي چې هغوی علم غيب نه لري. قرآنکريم د الله رسول صلی الله عليه وسلم ته امر کوي چې خلکو ته ووايي چې علم غيب نه لري:

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ  
 إِنِّي أَتَّبِعُ إِلَّا مَا يُوحَىٰ إِلَيَّ ۚ قُلْ هَلْ يَسْتَوِي الْأَعْمَىٰ وَالْبَصِيرُ ۗ أَفَلَا تَتَفَكَّرُونَ \*

الانعام: ۵۰

ووايه : زه نه درته وایم چي د الله خزاني له ما سره دي او نه په غیب پوهېږم او نه دا درته وایم چي زه فرشته یم، زه یوازي د هغه څه متابعت کوم چي راته وحی کېږي.

ما ته وواياست: پداسي حال کي چي په هر څه پوه خدای چي عالم الغیب والشهاده دئ، په تأکید او مکرره توگه د قرآنکریم په متعددو آیتونو کي په څرگنده توگه وایي چي له الله پرته هیڅوک علم غیب نه لري، له ده پرته نه په آسمان کي څوک علم غیب لري او نه په زمکه کي، الله خپل پیغمبر ته امر کوي چي د خلکو ابهام او تشویش رفع کړي او دا ورته اعلان کړي چي علم غیب نه لري، هغه یوازي پیغمبر دئ، هغه څه وایي چي ورته وحی شوي. اوس لدې صراحت سره سره که څوک راشي او د الله او رسول صلی الله علیه وسلم د قول مغایره او مخالفه ادعا وکړي او ووايي چي علم غیب لري او یا دا هڅه وکړي چي د بل چا لپاره علم غیب ثابت کړي، آیا دا ادعا دروغجنه او بی بنسټه نه ده؟ آیا دا د الله او د ده د رسول د قول د تکذیب هڅه نده؟

په قرآنکریم کي دوه آیتونه داسي دي چي یو شمېر کسان استدلال ورباندي کوي او له الله تعالی پرته د نورو لپاره ئې د علم غیب د اثبات د دلیل په توگه وړاندي کوي، لومړی ئې د آل عمران ۱۷۹ آیت او دوهم ئې د الجن د سوري ۲۶ آیت دئ. نوموړي آیتونه دا دي :

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ وَمَا كَانَ اللَّهُ لِيُظِلَّكُمْ عَلَى الْغَيْبِ وَكِنَ اللَّهُ يَجْتَبِيٰ مِنْ رُسُلِهِ مَن يَشَاءُ فَآمِنُوا بِاللَّهِ وَرُسُلِهِ ۚ وَإِنْ تُمْنُوا وَتَتَّقُوا فَلَكُمْ أَجْرٌ عَظِيمٌ \* آل عمران: ۱۷۹

الله تعالى داسي ندى چي مؤمنان به د پاك او ناپاك له بېلولو پرته همداسي ستاسو په موجوده حالت كي پرېردي او الله داسي هم نه دئ چي تاسي له غيب خبر كړي، لکن خداى له پيغمبرانو چي څوك وغواړي هغه غوره كوي، نو په خداى او په پيغمبرانو ئي ايمان راوړئ، كه مو ايمان راوړ او تقوى مو غوره كړه نو ستاسي لپاره ستر اجر دئ.

عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا \* إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا \* لِيَعْلَمَ أَن قَدَّ أَبْلَغُوا رِسَالَاتِ رَبِّهِمْ وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا \* الجن: ۲۶- ۲۸

په غيب پوه خداى، چي له خپل غيب هيڅوك نه خبروي، مگر هغه رسول او استازى چي په خپله ئي غوره كړي وي چي د هغه مخي او شاته څارونكي لېري، ترڅو پدې پوه شي چي د خپل رب پيغامونه ئي رسولي دي، پداسي حال كي چي د دوى په هر څه ئي احاطه كړي ده او هرڅه ئي په دقيق شمېرلو سره شمېرلي.

پدې مباركو آيتونو د غيرالله لپاره د علم غيب د اثبات په خاطر استدلال ډېر بې بنسټه، بې محتوى او غيرعلمي استدلال دي، څوك چي گمان كوى په دې آيتونو كي پيغمبران له عدم علم غيب مستثنى شوي سخته اشتباه كوي، د دې باطلې مدعا لپاره پدې آيتونو استدلال لويه غلطي ده، دوى په حقيقت كي نه پدې آيتونو كي دقت كړى او نه ئي تر دې مخكي او وروسته آيتونو ته توجه كړيده او نه ئي د قرآنكريم هغه ټول آيتونه په نظر كي نيولي چي په پوره صراحت او قاطعيت سره علم غيب تر الله پورې محدود او مختص بولي او له الله تعالى پرته له هر څه كه په زمكه كي دي كه په آسمانونو كي علم غيب نفى كوي. د دې ډلي استناد هغه

کسانو ته ورته دئ چې په قرآنکریم کې د خپلي نظريې د اثبات لپاره دلایل لټوي، خو کله چې د خپل قول د ثبوت لپاره صریح او څرگند دلیل ونه مومي نو بیا کوشش کوي په قرآنکریم کې داسې الفاظ او کلمات ومومي چې لده سره د مدعا په اثبات کې مرسته کولی شي، دوی د دې پرځای چې خپل افکار له قرآن واخلې او قرآنکریم د خپلو افکارو لپاره محک او معیار وټاکي برعکس هڅه کوي خپل افکار پر قرآنکریم تحميل کړي، دوی د خپلو نظرياتو د اثبات لپاره آيتونه توجیه او تاويلوي!! پر قرآنکریم د ايمان غوښتنه خو دا ده چې د هر آیت په وړاندې (آمنه و اسلمنا) ووايو، په پوره خلوص ورته تابع شو، هر هغه فکر او ذهنیت لري واچوو چې له قرآن سره توپير او مغایرت لري او خپل افکار د قرآن په رڼا کې تصحیح او سم کړو، نه داسې چې قرآنکریم د خپلو نظرياتو او افکارو په گټه تاويل کړو.

هغه کسان چې گمان کوي د جن د سوري په ۲۷ آیت کې استثناء د الله تعالی د غوره شوو پیغمبرانو عليهم السلام لپاره علم غیب ثابتوي، دا کسان د څو لویو اشتباهاتو مرتکب شوي:

دوی له دې آیت مخکې ۲۵ او ۲۶ آیتونو ته توجه نده کړې، هغه چې فرمائي:

قُلْ إِنْ أَدْرِيَّ أَقْرَبُ مَّا تُوعَدُونَ أَمْ يَجْعَلُ لَهُ رَبِّي أَمَدًا \* عُلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا \* الجن: ۲۵-۲۶

ووايه: نه پوهېږم آیا هغه څه چې له تاسو سره ئې وعده شوي ده، نږدې ده او که رب مي کومه نېټه ورته ټاکلی ده، هغه رب مي چې په غیب پوه دی او هيڅوک په خپل غیب نه خبروي.

پدې آيتونوكي رسول صلى الله عليه وسلم ته امركېږي چې ووايي: زه علم غيب نه لرم، نه پوهېږم چې ستاسي په اړه الهي وعده كله سرته رسېږي، يوازي زماږب په غيب عالم دى او هيچا ته په غيب د پوهېدو مجال نه وركوي.

دوى دې ته ندي متوجه چې پدې آيت كې استثناء پيغمبرانو عليهم السلام ته نه بلكه د وحى راوړونكي پرېستې ته متوجه ده، په ۲۷ آيت كې له رسول مراد د وحى راوړونكي پرېسته ده چې مخكې او وروسته ئې نورې ساتونكي پرېستې هم لېږل كېږي، ترڅو د وحى پيغام په پوره توگه له كمښت او زيادت او ځنډ او تاخير پرته په خپل وخت پيغمبر ته ورسوي. دوى دې ته متوجه ندي چې دا مباركه سوره له پيل تر پاي پورې په دې تأكيد كوي چې له الله پرته بل څوك علم غيب نه لري. دوى پدې نه پوهېږي چې علم غيب او د وحى په ذريعه د غيب په اړه اطلاع او معلومات يو له بل سره توپير لري، د غيب په اړه يوازي د وحى پواسطه اطلاع موندلى شو او د وحى په ذريعه له غيب اطلاع او خبرېدل علم غيب نه دى!! خداى په زمكه او آسمان كې هيچا ته علم غيب ندى وركړى، خو پيغمبران عليهم السلام ئې د وحى پدريعه له يو شمېر غيبې امورو خبر كړي او الله تعالى په خپلو كتابونو كې داسې غيبې امور بيان كړيدي چې انسان ئې په مستقيمه توگه له ادراك عاجز دى. الهي كتابونو ته له مراجعې وروسته هرڅوك له ډېرو غيبې امورو خبرېدلى شي، جنت، دوزخ، پرېستې، پيريان، روح، برزخ، قيامت او داسې نور ټول غيبې امور دي چې مونږ د قرآنكريم له لارې پدې شيانو خبر شوي يو. متأسفانه دا ډله پدې غلطۍ كې لويدي چې د وحى په ذريعه له غيب نه اطلاع ته علم غيب وايي او له غيبې امورو اخبار او اطلاع له علم غيب سره خلط كوي.

همداراز هغه کسان چي د آل عمران د سورې ۱۲۹د آیت دې برخي "وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ" په اړه دا تصور لري چي دلته ځيني پيغمبران له عدم علم غيب نه مستثنی شوي، پدې استثناء استدلال کوي او پيغمبرانو عليهم السلام ته د علم غيب ثابتولو هڅه کوي، پدې کار سره دوی د څو اشتباهاتو مرتکب شوي: د دې آیت د بحث اصلي موضوع ته ئې پام ندی کړی، د آیت له وروستی برخي داسي انتباه اخلي چي د همدې آیت له لومړنۍ برخي سره هيڅ اړخ نه لگوي، د آیت پیل داسي دئ:

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ: اللَّهُ تَعَالَىٰ داسي ندی چي مؤمنان به ستاسو پدې موجوده حالت کي پرېږدي، تر څو ناپاک له پاک بېل کړي.

يعني د خدای سنت دا ندی چي مؤمنان د ښه او بد، پاک او ناپاک ترمنځ له توپير، تميز او بېلتون پرته همداسي گډ او مختلط پرېږدي. حتماً به داسي حالت راوړي چي دا دواړه ډلي سره بېلې شي، بيا فرمايي:

وَمَا كَانَ اللَّهُ لِيُطْلِعَكُمْ عَلَى الْغَيْبِ

او خدای داسي ندی چي تاسي پرغيب خبر کړي.

يعني د ښه او بد، پاک او ناپاک ترمنځ د تفکيک او بېلتون طريقه دا نه ده چي تاسي له غيب خبرکړي او د علم غيب له لاري پدې پوه شئ او دا درک کړئ چي څوک خبيث او څوک طيب دئ. پدې پسي متصل فرمايي:

.... وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ فَآمِنُوا بِاللَّهِ وَرُسُلِهِ ۚ وَإِنْ تُؤْمِنُوا

وَتَتَّقُوا فَلَكُمْ أَجْرٌ عَظِيمٌ: آل عمران: ۱۷۹

خو الله تعالى له خپلو پیغمبرانو چي څوڪ و غواړي هغه غوره کوي، نو په خدای او پیغمبرانو ئې ایمان راوړئ، که ایمان مو راوړ او تقوی مو وکړه نو ستاسي لپاره لوی اجر دی.

يعني د پاك او ناپاك، خالص او ناخالص، مخلص او نامخلص ترمنځ تفكيك او بېلتون د پیغمبرانو د غوره کولو او خلکو ته د هغوی د لېرلو له لاري ترسره کېږي، د پیغمبرانو عليهم السلام په بعثت سره خلک په دوو ډلو وېشل کېږي او پاك له ناپاك بېلېږي. پر خدای او رسولانو باندي په ایمان، د هغوی په اطاعت او په تقوی سره د پاکانو په ډله کي شاملېږي او لوی اجر مو په برخه کېږي.

پدې آیت کي به یوازي هغه چا ته څه ابهام او اغماض ښکاري چي د رنځور زړه خاوند وي او هغه ته له کرې زاويي گوري. عجيبه ده دا کسان د دې پرځای چي دا آیت د خپلو کړو او باطلو افکارو د تصحيح او سمون لپاره خپل لارښود ونيسي او ووايي چي خدای هیچا ته علم غیب نه دی ورکړی، برعکس تصور کوي چي پدې آیت کي د یو شمېر پیغمبرانو عليهم السلام لپاره د علم غیب د اثبات دليل وجود لري !!

دوی متوجه ندي چي پدې ډول تعبير سره هر مخاطب ته دا انتباه ورکوي چي گواکي په قرآنکريم کي تناقض شته، ځيني آیتونه ئې په صراحت او قاطعیت سره اعلانوي چي له الله تعالى پرته هیڅوک علم غیب نه لري؛ خو په ځینو نورو آیتونو کي داسي ښانې لیدل کېږي چي مخاطب ته دا انتباه القاء کوي چي له الله تعالى علاوه نور هم علم غیب لري شي!! حقیقت دا دی چي الهی کلام لدې عیب

پاك او منزہ دئ، نه يوازي هيڅ تناقض پکي نشته بلکه آيتونه ئې ټول په خپل منح کي يو د بل موئيد، همغږي او يو د بل شرح او تفسير. هرڅوک چي له کوم آيت داسي تعبير او انتباه واخلي چي له بل آيت سره تناقض او ټکر ولري هغه غلط شويدي او په قرآنکريم کي ئې د تناقض پيدا کولو غلطي کړي ده.

قرآنکريم د متعددو کيسو له لاري هم دا حقيقت په گوته کوي چي پيغمبران عليهم السلام علم غيب نه لري:

د ابراهيم عليه السلام په اړه فرمايي: يوه ډله پرستې د بنايسته ځوانانو په شکل کي د هغه کور ته راځي، هغه هرکلی ورته وايي، ځی يو خوسى ورته حلالوي، په غوريو کي ئې وريتوي او هغه د دوى مخي ته رډي، ناڅاپه متوجه کېږي چي ميلمانه ئې ډوډۍ ته لاس نه وروړي، د وېرې احساس کوي، وايې هسي نه چي ميلمانه ئې د دښمنۍ قصد ونلري، ځکه خو ډوډۍ نه خوري، هغه وخت معمول دا وو چي څوک به د دښمنۍ په نيت د چا کور ته ورغى نو د هغه پر دسترخوان به ئې ډوډۍ نه خوړله. پرستو چي هغه پریشانه وليد نو ورته وئې ويل: مونږ ستا د رب له لوري رالېږل شوي يو، ترڅو د اسحاق او ورپسې د يعقوب زېرى درکړو، ابراهيم عليه السلام تعجب کوي او ميرمن ئې په حيرانتيا سره پوښتنه کوي چي دا څنگه کېدى شي چي مونږ د اولاد خاوند شو، پداسي حال کي چي زه ډوډۍ او خاوند مي ټولې؟ ملايکو ورته وويل: آيا د الله تعالى کار ته حيران يى او شک کوى؟! ابراهيم عليه السلام له خپل هغه اوچت معنوى مقام سره سره لدې عاجز وو چي کورته راغلي پرستې وپېژني او له دې هم خبر ندى چي الله تعالى ورته زامن، اسحاق او يعقوب ورکوي او پدې هم نه پوهېږي چي دا پرستې په زمکه کي

څه مأموریت لري، پوښتنه ترې کوي: ستاسي مأموریت څه دی؟ پرښتې ورته وایي: مونږ راغلي یو دا لاندې کلی چي اوسېدونکي ئې ظالمان دي په بل مخ واړوو. ابراهیم علیه السلام ورته وایي: هلته خو لوط علیه السلام هم اوسېږي!! هغه کلی څنگه وړانوی چي لوط علیه السلام غوندي غوره شخصیت پکي اوسېږي؟ پرښتې وایي: مونږ د کلی اوسېدونکي پېړنو، لوط علیه السلام او اهل ته ئې نجات ورکوو، پرته له میرمنې ئې، میرمن به ئې له نورو سره وروسته پاته کېږي او له هغوی سره به یوځای هلاکېږي.

قرآنکریم د یعقوب علیه السلام په اړه فرمایي: زامنو ئې ازاده وکړه چي خپل ورور یوسف علیه السلام له مخي ایسته کړي او په څاه کي ئې واچوي. خپل پلار ته راغلل او وئې ویل: پلاره! د یوسف په اړه ولي پرمونږ باور نه کوي؟ پداسي حال کي چي مونږ د هغه خیر غواړو، سبا هغه له مونږ سره دښتې ته ولېږه ترڅو ساعت تېري او لوبې وکړي، یعقوب علیه السلام نه پوهېږي چي زامن ئې د یوسف علیه السلام په اړه بدنیت لري، هغه ورسره لېږي، ماښام چي بېرته کور ته راگرځي، پلار ته وایي: مونږ مسابقه درلوده، سیالي مو کوله، یوسف مو د خپل سامان خوا ته پرېښی وو، لیوه راغی او هغه ئې وخوړ، دا ئې په وینو رنگ جامې، یعقوب علیه السلام له دې خبر نه وو او علم ئې نه درلود چي په گران زوی ئې څه تېر شوي، له ډېره غمه ئې سترگي ړندې شوې او ترهغه د یوسف علیه السلام له حاله خبر نه شو چي زامنو ئې له مصر د ده خبر راوړ.

له لوط علیه السلام حکایت کوي چي همدغه د ابراهیم علیه السلام خوا ته راغلي پرښتې په اصل کي د ده د دعا په اساس او د ده د مرستې لپاره لېږل شوي

وي، خو كله چي د ده خوا ته راځي دی نه پوهېږي چي دا ملايکي دي او د ده مرستي ته راغلی دي، برعکس د دوی په راتگ سره سخت غمجن شو، دومره چي زړه ئې تنگ شو او وئې ويل: ای کاش کوم پياوړی ملاتړ او مرستندوی مي درلودای چي د دې مفسد او بدکار قوم د هجوم په وړاندي مي له خپلو ميلمنو دفاع کړې وي!! لوط عليه السلام هغه وخت پدې پوه شو چي دا خو ملائکي دي نه ځلميان چي پرېستو په خپله ځان ورمعرفي کړ او ورته وئې ويل مونږ پرېستې يو، ستا مرستي ته راغلي يو او مأموريت مو د دې ظالم قوم دا کلی نسکورول دي.

د زکريا عليه السلام کيسه داسي کوي چي الله تعالی ئې دعا قبوله کړه، يوه پرېسته ئې د زوی د زېږي لپاره ورولېږله، زکريا عليه السلام لمونځ کاوو چي پرېستې زېږی ورکړ، ده په ځواب کي ورته وويل: اي خدايه! ما ته به څنگه زوی راکوې، زه خو زور يم او ميرمن مي شندې ده؟! د دې نېنه به څه وي؟ ورته وويل شول: نېنه ئې دا ده چي د زوی د تولد په ورځو کي به درې ورځي خبري ونشې کړی.

قرآنکریم د اسلام د ستر پيغمبر صلی الله عليه وسلم د خوب کيسه کوي، خوب ئې وليد چي مسجدحرام ته داخل شوی او عمره ادا کوي، د همدې خوب په اساس له يو زر څلور سوه کسانو سره د مکي په لور روان شو، حديبيه ته چي ورسېد له خنډ سره مخ شو، قريشو ئې مخه ونيوله، مکې ته د ده او د يارانو له ننوتو او د مناسکو ترسره کولو ئې مخنيوی وکړ، رسول الله صلی الله عليه وسلم ناچار ودرېد، له عمرې منصرف شو، هملته ئې د قربانۍ څاروي ذبح کړل او ټول له احرام ووتل او له قريشو سره د يوه تړون په اساس بېرته مدينې ته ستون شو، د رسول الله صلی الله عليه وسلم دغه خوب يو کال وروسته تحقق وموند، دا

جریان پدې دلالت کوي چې نه رسول الله صلى الله عليه وسلم علم غیب درلود او نه ئې یارانو رضي الله عنهم، ان تردې چې رسول الله صلى الله عليه وسلم د خپل خوب د تحقق له وخت هم خبر نه وو.

قرآن فرمائی چې پیغمبر علیه السلام حتی له دې خبر نشو چې یوه ډله پیریان د ده خوا ته راغلل، د ده تلاوت ئې واورېدو، په قرآن ئې ایمان راوړ، خپل قوم ته ولاړ او هغوی ته ئې وویل چې مونږ عجیب قرآن واورېدو، هغوی ئې د الله عبادت ته راوبلل، که له الله تعالی پرته بل چا علم غیب درلودای نو رسول الله صلى الله عليه وسلم باید پدې پوه شوی وی چې پیریانو د ده تلاوت واورېد، ترې متأثره شول، ایمان ئې ورباندي راوړ، باید هغه پدې خبر شوی وی، خو داسې نه وه، رسول الله صلى الله عليه وسلم لدې جریان څه موده وروسته د وحی په واسطه خبرېږي او مونږ هم لدې حادثې د وحی په واسطه خبر شوي یو، دا پېښه داسې وه چې رسول الله صلى الله عليه وسلم د طائف له سفر ډېر غمجن او ناامیده راستون شو، مکي ته نږدې وادي نخله ته چې راوړسېد هلته ئې د قرآنکریم تلاوت کاوو، دا تلاوت پیریانو واورید، ترې متأثره شول، په محمد صلى الله عليه وسلم او قرآنکریم ئې ایمان راوړ، رسول صلى الله عليه وسلم دغه وخت پدې نه وو خبر چې پیریانو د ده تلاوت اورېدلی او ایمان ئې ورباندي راوړی، څه موده وروسته قرآنکریم نازل شو او دی ئې له دې پېښې خبر کړ. هغه علم چې د وحی په واسطه رسول الله صلى الله عليه وسلم ته ورکړل شویدى اوس د قرآنکریم په متن کې زمونږ ټولو په اختیار کې دى، د رسول الله صلى الله عليه وسلم دا ډول علم ته باید علم غیب ونه ویل شي.

بخاري روايت كوي چي عائشي رضي الله عنها وويل:

مَنْ حَدَّثَكَ أَنَّ مُحَمَّدًا صَلَّى اللَّهُ عَلَيْهِ وَسَلَّمَ رَأَى رَبَّهُ فَقَدْ كَذَبَ وَهُوَ يَقُولُ ( لَا تُدْرِكُهُ الْأَبْصَارُ ) ( وَ مَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بَأْذَنِهِ مَا يَشَاءُ ) وَمَنْ حَدَّثَكَ أَنَّهُ يَعْلَمُ الْغَيْبَ فَقَدْ كَذَبَ وَهُوَ يَقُولُ لَا يَعْلَمُ الْغَيْبَ إِلَّا اللَّهُ \* رواه البخارى

که چا درته وويل چي محمد صلی الله عليه وسلم خپل رب ليدلی دی نو پوه شه چي دا شخص دروغ وايي، ځکه الله تعالی فرمايي: "سترگی ئې نشي ليدلی"، "او هيڅ انسان لره نه ښايي چي الله ورسره تکلم وکړي مگر په وحی سره، يا د حجاب له شا او يا کومه فرشته ولېږي نو هغه د الله په حکم هغه څه ورته وحی کړي چي غوښتي ئې وي" او که چا درته وويل چي هغه علم غيب لري، نو دا هم دروغ وايي ځکه الله تعالی فرمايي: له الله پرته هيڅوک علم غيب نه لري.

د يوه بل اولوالعزمه پيغمبر نوح عليه السلام کيسه بيانوي او وايي: له نوح سره ئې ميرمنې او زوی ملگرتيا ونکړه او په کښتۍ کي ورسره سپاره نشول، وروسته پاته او په طوفان کي غرق شول، نوح عليه السلام د داسي پېښې انتظار نه درلود، د الله تعالی له وعدې ئې انتباه دا وه چي ټوله کورنۍ به ئې ژغورل کېږي، د طوفان په وخت کي ئې خپل زوی ته بلنه ورکړه؛ خو هغه د ده خبره ونه منله، په کښتۍ کي له سپرېدو ئې ډډه وکړه، دوی په خبرو کي وو چي د طوفان څپې ئې ترمنځ حایل شوې. کله چي کښتۍ پرغره تم شوه، نوح عليه السلام خپل رب ته دعا وکړه او وئې ويل: لويه ربه! زما زوی خو زما له اهل څخه دی او ستا وعده هم رښتوني ده، نو د هغه ډوييدل يعني شه!! خدای ورته وفرمايل: زوی دې ستا

له اهل څخه ندی، هغه ناصالح وو، تا له دې په خپلي پناه کي ساتم چي له جاهلانو څخه وي.

وواڼي چي دا جريان په څه دلالت کوي؟ آيا پدې چي نوح عليه السلام علم غيب درلود او که پدې چي هغه پدې نه پوهېدو چي زوی ئې د ده له اهل څخه ندی او غرق به شي؟! دا او دې ته ورته ډېر داسي مثالونه شته چي په قرآنکريم کي د دې لپاره راغلي چي د هغو کسانو لپاره د ابهام او تشويش هيڅ مجال پاته نشي چي د قرآنکريم د صريحو آيتونو سره سره ئې پدې اړه قناعت نه وي حاصل شوی چي له الله پرته بل څوک د غيب علم نه لري، لائي هم پدې اړه په زړه او دماغ کي څه توهم او شبه پاته وي. دا ډله خلك له ماسوی الله د علم غيب د نفی په اړه په لسگونو قرآني آيتونه له نظره غورځوي او د علم غيب په رابطه داسي تصور لري چي د قرآن له روح سره ټکر کوي.

ځيني کسان وايي چي له موسی عليه السلام سره د خضر عليه السلام د سفر او ملگرتيا کيسه او د سليمان عليه السلام له درباريانو نه د هغه کس کيسه چي په کتاب ئې علم درلود او د سبا د ملکي تخت ئې د سترگو په رپ کي د سليمان عليه السلام مخي ته کيښود، دا کيسې دا ښيي چي يوازي تر الله تعالی پوري د علم غيب منحصرولو او محدودولو ادعا درسته نده، د دوی په ځواب کي بايد ووايو:

د سليمان عليه السلام په کيسه کي د دوی د تصور خلاف داسي قاطع دلايل شته چي له الله تعالی پرته له بل هرچا علم غيب نفی کوي. په همدې کيسه کي دا په ډاگه شوی چي سليمان عليه السلام پدې علم نه درلود چي د سبا په نوم کوم

ملك شته او يوه ښځه ورباندي حكومت كوي، اوسېدونكي ئې مشركان دي او لمړ ته سجده كوي او ملكه ئې لوی تخت لري، دا معلومات يو مرغه (هدهد) وركوي، كه سليمان عليه السلام علم غيب نه لري نو څنگه امكان لري چي د ده يو امتي دي علم غيب ولري؟!

په الهي كتاب د يوه پوه انسان دا خبره او دا عمل ولي علم غيب شمېرئ؟ قرآن خو دا ندي ويلي چي ده علم غيب درلود، تاسي له كومه ځايه دا خبره كوئ ؟!

په كوم اساس د كيسې له يوې برخي داسي تعبير او انتباه اخلي چي سل په سلو كې له نورو برخو سره تناقض لري؟!

څه اشكال لري كه د قرآنكريم له صريحو آيتونو سره متناقض او مخالف تصور او تعبير پرېږدئ او دا ومنئ چي دا سړي مستجاب الدعوات وو، دعا ئې وكړه او خدای ئې دعا قبوله كړه او د ستړگو په رپ كې د ملكي تخت د سليمان عليه السلام مخي ته كينېږدئ شو.

همدارنگه له موسى عليه السلام سره د هغه كس ملگرتيا چي په ځينو رواياتو كې ئې نوم خضر ښودل شوی، د دې كيسې په اړه هم بايد دې ډلي ته ووايو: قرآنكريم دا څرگندوی چي د دې كيسې هدف دا دئ چي موسى عليه السلام ته دا وښيي او ورته ثابته كړي چي له هر پوه پورته بل پوه شته، "وفوق كل ذي علم عليم" نه ښايي په خپل محدود علم غره شو او خپل علم مكمل او د علم پای او انتها وگڼو.

پدې كيسه كې هيڅ داسي دليل نشته چي د خضر عليه السلام لپاره علم غيب

ترينه ثابت شي، قرآن ندي ويلي چي خضر عليه السلام په غيب پوهېدو، نه پوهېږو دوی دا انتباه له کومه ځايه اخیستی ده؟!

د ظالم او غاصب پاچا په اړه د هغه علم، د هغه ځوان له نېك عمله مور او پلار نه د ده خبرتيا او تر نړيدونكي ديوال لاندي د هغو يتيمانو خزانه چي صالح مور پلار ئې له لاسه ورکړي وو، دا معلومات ولي په علم غيب حمل شي؟ دا ولي د هغه د پوهې او بصيرت نښه ونه شمېرو، لکه څرنگه چي قرآن فرمايي: وَفَوْقَ كُلِّ ذِي عِلْمٍ عَلِيمٌ

له هغه پوه او عالم سړي سره د موسى عليه السلام د ملگرتيا په کيسه کي څو په زړه پوري او د زياتې توجه وړ ټکي زمونږ مخي ته ايښودل شوي:

موسی عليه السلام چي د پنځو اولوالعزمه پيغمبرانو څخه دئ له خپل پوه او عالم ملگري داسي څه ويني چي د ده لپاره د توجيه او منلو وړ ندي، په ظاهر کي داسي بد او قبيح ورته ښکاري چي په وړاندي ئې چوپ نشي پاته کېدی، فوراً اعتراض کوي. که څه هم ژمنه ئې کړې وه چي ترڅو پوري ده خبر نه وي ورکړی او مسئله ئې نه وي ورته بيان کړې، تر هغې پوري به د هيڅ کار په اړه پوښتنه نه کوي، خو گورو چي موسى عليه السلام هرځل خپل تعهد هيروي، سکوت ماتوي او له خپل ملگري سوال کوي، اعتراض ورباندي کوي او ورته وايي: دا څه عجيب کار!! دا څومره ناوړه عمل!! او ملگري ئې هرځل ورته وايي: تا ته مي ويلي وو چي زما ملگرتيا نه شي کولی، زما پر کارونو صبرنه شي کولی، ځکه چي په راز ئې نه پوهېږې، د کارونو له اسرارو بې خبري د دې سبب کېږي چي بې صبره شي. دا کار درې ځله تکرارېږي، بالاخره موسى عليه السلام اعتراف کوي چي لدې شخص سره

د ملگرتيا توان نه لري او د هغه د عجيبو کارونو په وړاندي صبر نه شي کولی. که موسى عليه السلام علم غيب لرلی نو داسي به نه کېدل، نه به ئې په خپل ملگري اعتراض کاوو او نه به ئې له ملگرتيا پاته شوی وی، که موسى عليه السلام چي له اولوالعزم رسولانو څخه دئ، علم غيب نه لري نو بل به څوک وي چي د علم غيب خاوند وي؟!

موسی عليه السلام پدې اعتراض وکړ چي د مسکينانو کښتۍ ولي تخریب شي او ولي له سفر پاته شي، خو له دې خبر نه وو چي څو قدمه وړاندي دې کښتۍ او مالکانو ته ئې خطر متوجه دئ، هلته د يوه ظالم پاچا پلويانو کمين نيولی، هره کښتۍ چي مومي غصبوي ئې! د موسى عليه السلام ملگری پدې خبر وو، د دې لپاره چي دا کښتۍ او غريب مالکان ئې له خطر سره مخ نه شي يو تدبير ئې وسنجاوو، کښتۍ ئې سوری کړه، ترڅو له سفر پاته شي، دا کار چي د موسى عليه السلام لپاره د توجیه وړ نه وو په حقيقت کي د کښتۍ د مالکانو لپاره لوی خدمت وو او په همدې کي د موسى عليه السلام لپاره يو لوی درس پروت وو او هغه دا چي يو چا ته د ډېري گټي لپاره لږ ضرر رسول د ستايني وړ دئ نه د اعتراض وړ.

په دوهم ځل ئې هم د خپل پوه او عالم ملگري په کړو صبر ونشوی کړی، بياني اعتراض وکړ چي دا ځوان دې ولي بې موجه په قتل ورساوو؟! له دې خبر وو چي دا ځوان يو شرير، سخت زړی، فاسد او کافر انسان دئ، مور او پلار ئې مسلمانان دې او د ده خطر دومره لوی شوی چي کورنۍ ئې تهديدوي، دا په اصطلاح يو فاسد غړی دئ، جراحي ته ضرورت لري، د دې فاسداو خطرناک غړي

قطع کول په واقع کي لدې مؤمني کورنۍ سره مرسته ده. د موسی پوه او عالم ملگري دې مؤمني کورنۍ ته لوی خدمت وکړ، د یوه شریر انسان له شره ئې وژغورله او موسی علیه السلام ته ئې دا درس وروښود چې: په سالم بدن کي د فاسد غړی جراحي ممانعت نه لري ، له سالم بدن د هغه غړي قطع کول ضروري دي چي د اصلاح او جوړیدو امکان ئې نه وي. که اسلامي ټولني ته د یوه شریر او فاسد انسان له خوا گواښ او تهدید متوجه شي او تر خطر لاندې راشي چي له تصفیاءو منځه وړلو پرته بله چاره ونلري، نو د دا ډول غړي له منځه وړل د اعتراض نه بلکه توجیه وړ عمل دی.

دریم ځل ئې پدې اعتراض وکړ چي ولي له هغه بخیل قوم سره د کاره دیوال په جوړولو او له غورځیدلو مخنیوی کي مرسته کوي، له داسي قوم سره ولي مرسته کوي چي دومره بخیل او بي احساسه دی چي اړ او مجبور انسان ته یوه مړی ډوډۍ هم نه ورکوي او ولي ئې دې خلکو ته مفت او مجاني کار وکړ؟ موسی علیه السلام د خپل ملگري پدې عمل انتقاد وکړ، ځکه هغه پدې نه وو خبر چي تردې دیوال لاندې د هغو دوو یتیمانو خزانه ده چي له مؤمنو والدینو په میراث ورته پاته ده، د موسی علیه السلام ملگری په خپل دې مفت او بي مزده کار سره هغو یتیمانو ته غټ خدمت وکړ او په عین وخت کي ئې موسی علیه السلام ته دا لارښودنه وکړه چي انسان ته نه ښايي تل بامثله معامله وکړي، مناسبه نده چي د ټولني د اکثریت بدکړه او ناسمه معامله تا له کمزوري اقلیت سره له نېکي منع کړي.

عجیبه ده؟ هغه کسان چي زړونه ئې بیمار دي، لدې ښوونکي او له پندونو

ڊکي کيسې سرچپه او غلطه انتباه اخلي او د داسي يوه تصور د اثبات لپاره پرې استدلال کوي چي په حقيقت کي دا کيسه د هغه د ترديد او نفی لپاره راغلي. دوی هڅه کوي لدې کيسې د پيغمبرانو عليهم السلام لپاره د علم غيب د اثبات لپاره د دليل په توگه کار واخلي، پداسي حال کي چي دا کيسه په واقع کي د موسى عليه السلام د علم غيب نفی کوي.

پدې هم بايد ځان پوه کړو چي د عيسى عليه السلام د هغه غيب ويلو معنی او مفهوم څه دی چي قرآنکريم ترې يادونه کړي ده؟ قرآن د آل عمران سورې په ۴۹ آيت کي له عيسى عليه السلام داسي حکايت کوي:

... وَأُنۡبِئُكُمۡ بِمَا تَاۡكُلُوۡنَ وَمَا تَدۡخِرُوۡنَ فِیۡ بُيُوۡتِكُمْۚ اِنَّ فِیۡ ذٰلِكَ لَآیٰةً لِّکُمْۚ اِنۡ کُنۡتُمْ مُّؤۡمِنِیۡنَ \* آل عمران: ۴۹

له هغه څه چي تاسي ئې خورئ او له هغه څه چي په کورونو کي ئې زخيره کوئ، تاسو خبروم، پدې کي ستاسي لپاره نښه ده که باور لرئ.

پدې اړه بايد لاندیني ټکي په پام کي ونيول شي:

پيغمبران عليهم السلام د ژوند په ډېرو برخو کي خاصې ځانگړتياوې لري او نه ښايي عادي خلک په هغوی باندي قياس کړو او په دوی پوري مختص او خاص حکم نورو ته هم وغزوو.

د پيغمبرانو عليهم السلام معجزې بايد عامي ونه گڼل شي او بايد نورو ته د معجزو د اثبات هڅه ونشي.

هغه څه چي پيغمبرانو عليهم السلام ته د وحی له لاري القاء کېږي بايد د

هغوی له ذاتي علم سره خلط نه کړی شي او وحی باید د پیغمبرانو عليهم السلام لپاره د علم غیب په معنی ونه نیولی شي.

د عیسی علیه السلام معجزې لکه د مریو ژوندي کول، له خټې د جوړ شوي مرغه په بدن کي روح پوکل، له مور ږوند پیدا شوي او پس ته شفا او نور، دا د هغه خاصې معجزې دي چي عمومیت ئې صحیح نه دی.

دا ډول پېښې باید د نورو آیتونو په رڼا کي تفسیر او تشریح کړو او نه ښايي داسي تعبیر ترې واخلو چي د قرآن له نورو صریحو آیتونو سره تصادم کوي.

د الانعام سوري پنځوسم آیت دا بیانوي چي رسول صلی الله علیه وسلم علم غیب نه لري،

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ  
إِنْ أَتَيْتُ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ \*

الانعام: ۵۰

ووايه: زه نه دا وایم چي د الله خزاني راسره دي او نه په غیب پوهېږم او نه دا وایم چي زه پرېسته یم، زه خو یوازي د هغه څه متابعت کوم چي ما ته ئې وحی کېږي، ووايه: آیا ږوند او سترگه ور سره برابر دي، آیا تفکر نه کوی؟!

په یوه آیت کي او په یوه بل پسې "په غیب نه پوهېدل" او "د وحی متابعت" راوړل دا مطلب افاده کوي چي که پیغمبر علیه السلام د وحی په اساس له غیب او غیبی امورو خبری کوي نو دا د ده علم غیب نه، بلکه د الله له لوري وحی ده، مبادا د وحی له لاري په غیبی امورو پوهېدل د پیغمبر علم غیب وگڼلی شي.

پدې مطلب هم بايدځان پوه كړو چي له نښو، نښانو او آثارو په يوه پټ او غيبې خيز پوهېدل او د عقلي دلائلو له مخي د هغه په موجوديت حكم؛ بايد علم غيب ونه گڼلى شي، په عقلي دلايلو او د پټ خيز پر آثارو د علم په اساس د هغه په حالت خبرېدل علم غيب نه دى. همدا راز الهام، خوب او هغه فراست چي د ايمان او تقوى نښه ده او پدې سره كله كله انسان د پټو حقائقو او احتمالي راتلونكو پېښو په اړه نسبي پوهه ترلاسه كوي او د واقع كېدو تخمين ئې كوي دا هم بايد علم غيب ونه بلل شي. كه وغواړو دا مسئله په يوه مثال سره توضيح كړو نو وايو:

تاسي له خپلو ملگرو سره په يوه كوټه كې ناست ياست، د باندي چي څه تېرېږي هغه له تاسي پټ دي، پدې وخت كې ستاسي يو دوست وايي چي اوس به قسيم، ورپسې، نسيم او ورپسې حكيم كوټې ته راداخل شي. بل كس له كوټې وځي او د دريو كسانو د پلونو له نښو او څرنگوالي گمان كوي چي دا درې كسان به ظاهر، طاهر او قاهر وي، دوى تقريباً نيم ساعت مخكې لدې ځاى تېر شويدي، كېدى شي اوس فلاني ځاى ته رسېدلي وي. پدې صورت كې لومړنى كس چي كوټې ته د دريو كسانو د راتلو ادعا ئې كړې وه، غيب وينه كړې ده، د ده دا خبره د منلو نده، دا غيب دئ او په غيب له الله پرته بل څوك نه پوهېږي، خو كه فرضاً همداسي وشي او همغه درې كسان راشي نو بيا حتماً به څه فريب او چل په منځ كې وي. دوهم كس چي له آثارو او خپل فراست ئې كار اخيستی، تخمين ئې كړى، هرڅومره ئې چي فراست او پوهه ډېره وي، په همغه اندازه به ئې خبره حقيقت ته نږدې وي. د لومړني كس عمل غيب ويل دي او د منلو ندى او د دوهم كس

عمل يو استنباط او استدلال دئ چي هم روا دئ او هم د ستايلو وړ.

قرآنکريم د هغه بصيرت او فراست په اړه چي د تقوی له امله انسان ته په

لاس ورځي فرمايي :

يَا أَيُّهَا الَّذِينَ ءَامَنُوا إِن تَتَّقُوا اللَّهَ يَجْعَل لَّكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ \* الانفال: ٢٩

اې مؤمنانو! که تقوی وکړئ؛ الله تعالى به فرقان درکړي، بدې به مو له منځه یوسي او بخښنه به درته وکړي او الله تعالى د لوی فضل خاوند دئ.

يعني تقوی تاسی ته داسي بصيرت او فراست درکوي چي کولی شی په هغه

سره په پوره آسانی د حق او باطل، ښه او بد، مفيد او مضر، دوست او دښمن

ترمنځ توپير وکړئ او هروخت مناسبه فيصله وکړئ او گټور تصميم ونيسئ. د

ژورو حقائقو ادراک، د نظر وسعت، په پيچليو مسائلو او پداسي قضايوو پوهېدل

چي د سطحي نظر خاوندان ئې نه شي درکولی، د تقوی نتيجه ده. رسول صلی الله

عليه وسلم فرمايي:

د مؤمن له فراست ځان وساتئ؛ ځکه هغه د ايمان په رڼا کي ليدل کوي.

همداراز فرمايي:

مؤمن هوسيار او زيرک وي.

هغه څه چي مؤمن ئې په خپل فراست سره درک کوي، د الهام له لاري

ورښودل کېږي، او يا ئې په خوب کي ويني، دا بايد له علم غيب سره اشتباه نه

کړو.

بايد وگورو چي کوم کسان د ماسوی الله لپاره د علم غیب ادعا کوي؟ آیا دا امکان لري چي په قرآن پوه او عالم شخص دا ډول ادعا وکړي؟ او آیا دا ممکنه ده چي په خدای ايمان لرونکي موحد انسان، چي په قرآن ايمان لري، خپل رب پېژني او د انسان د استعدادونو له حدودو واقف دي؛ له الله تعالی سره په علم غیب کي بل څوک شريک کړي؟ واقعیت دا دی چي فقط هغه کسان د داسي ادعا جرأت کوي چي غواړي خلک د الله تعالی د بندگۍ په ځای د خپل ځان او یا د ځان په څېر د بل انسان عبادت ته راوبولي، دا ډله به علمه او جاهلو خلکو ته وايي: راشئ د دې ښاغلي لاس او لمن ونیسئ، د ده په درشل کي سرونه ټیټ کړئ، ترڅو مو د غیب له اسرارو خبر کړي، له هغه زیان مو وژغوري چي تاسو ترې به خبره یاست خو هغه ورباندې پوه دي، هغه کولی شي له تاسو د داسي خطرونو په وړاندې دفاع وکړي، هغه ستاسي په حال خبر دی، پدې پوهېږئ چي تاسی له کوم برخليک سره مخ کېدونکي یاستئ، که تاسي د هغه لمن ونیسئ، دربار ته ئې پناه وروړئ، نو برخليک به موبدل کړي، تقدیر به داسي واړوي چي ستاسي په گټه به وي، هغه له هرځای ستاسي فریاد اورېدی شي او ستاسو مرستي ته رسېدي شي...دا ټولي ادعاگانې دروغجنې او غولونکې او دا خیالات او باورونه به اساسه او په شرک ککړ دي او د اسلام له اصولو او اساساتو سره تناقض لري. له الله تعالی پرته هیڅوک علم غیب نه لري، هیڅوک د الله له ارادې پرته د هیڅ شي وس نه لري، له الله پرته هیڅ مرسته کوونکی، مغیث او دعا قبلوونکنشته، د هیچا له وسه نده پوره چي تقدیر بدل کړي، چا ته گټه او زیان ورسوي، هرڅه د الله تعالی په واک او اختیار کي دي.

رسول الله صلى الله عليه وسلم فرمائي:

عَنْ ابْنِ عَبَّاسٍ قَالَ : كُنْتُ خَلْفَ النَّبِيِّ يَوْمًا، فَقَالَ: يَا غُلَامُ، إِنِّي أَعَلِمْتُكَ كَلِمَاتٍ: إِحْفَظِ اللَّهَ يَحْفَظْكَ، إِحْفَظِ اللَّهَ تَجِدْهُ تَجَاهَكَ، إِذَا سَأَلْتَ فَاسْأَلِ اللَّهَ، وَإِذَا اسْتَعَنْتَ فَاسْتَعِنْ بِاللَّهِ، وَأَعْلَمْ أَنَّ الْأُمَّةَ لَوِ اجْتَمَعَتْ عَلَىٰ أَنْ يَنْفَعُوكَ بِشَيْءٍ لَّمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ، وَإِنْ اجْتَمَعُوا عَلَىٰ أَنْ يَضُرُّوكَ بِشَيْءٍ لَّمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ، رُفِعَتِ الْأَفْئَالُ وَجَفَّتِ الصُّحُفُ.

رواه الترمذی

له ابن عباس رضی الله عنه روایت شوی چي وايي: يوه ورخ د رسول الله صلی الله علیه وسلم شاه سپور وم، راته وئي ويل: اي خوانه! خو خبري درسيم: د الله تعالی د حقوقو حفاظت وكړه، ترخو الله ستا ساتنه وكړي، كه د الله د حقوقو ساتنه وكړي؛ خپلي مخي ته به ئې ومومي، كه څه دې غوښتل نو له الله ئې وغواړه، كه مرسته دې غوښتله نو له الله ئې وغواړه، پدې پوه شه چي كه د نړۍ ټول خلك راغونډ شي او وغواړي تا ته څه گټه ورسوي، نو يوازي هومره گټه دررسولی شي چي الله درته ليكلي او كه ټول پدې راغونډ شي چي تا ته كوم تاوان ورسوي نو يوازي هومره تاوان دررسولی شي چي الله درته ليكلي، قلمونه پورته شوي او صحيفی وچي شويدي. يعني د مقدراتو كتاب وچ شوي، نور نه څه پكي زياتېږي او نه څه ترې كمېږي او هغه قلم چي د انسان برخه ليك ئې ليكو پورته كړي شوي او له ليكلو ودرېډلي.

دې ته په پام چي د غرض خاوندان له دې باطل تصور او ذهنيت نه ناوړه استفاده كوي او خلك ورباندي غولوي او بې لاري كوي، قرآنكريم په مكرره توگه

له ماسوی الله نه علم غیب نفي کوي او رسول الله صلی الله علیه وسلم ته په  
تأکید سره مکرراً امر کوي چي اعلان وکړي علم غیب نه لري.

## توسل

يو بل قرآني مفهوم چي د عوامو او عوام غولوونکو له خوا ظلم ورسره شوی،  
سخت مظلوم واقع شوی او داسي جامه وراغوستل شوې چي نه ئې له ښکلي شکل  
سره ښايي او نه ئې له اوچتې وني سره اړخ لگوي؛ د "توسل" مفهوم دی. وسیله په  
قرآنکریم او حدیث کي د هغه ښک عمل په معنی استعمال شوې چي د الله تعالی  
د تقرب او نږدیوالي موجب گرځي، الله تعالی فرمایي:

يَا أَيُّهَا الَّذِينَ ءَامَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ  
تُفْلِحُونَ \* المائد: ٣٥

اې مؤمنانو! له الله ووېرېږئ او د ده لوري ته وسیله ولټوئ او د ده په لار کي  
جهاد وکړئ ترڅو بريالي شئ.

پدې آیت کي د مؤمنانو د برياليتوب لپاره درې شرایط ښودل شوي:

- تقوی او ځان ساتنه.
- د الله تعالی لوري ته د وسیلی لټول.
- د الله تعالی په لار کي جهاد.

که دا مبارک آیت د قرآن په رڼا کې تفسیر کړو او په قرآن کې دا ولتوو چې تقوی، وسیله او د الله په لار کې جهاد کومو اعمالو ته ویل کېږي چې بنده الله ته نږدې کوي؛ نو وبه گورو چې قرآن کریم لمونځ، زکات، حج، روژه، په نېکۍ امر، له بدې نه نهی، د الله په لار کې مال لگول، له الله او رسول اطاعت او د اسلام د حاکمیت لپاره جهاد؛ الله ته د نږدیوالي او تقرب وسائل دي. د اسلام له نظره هیڅ داسې عمل نشته چې د فرائضو تر ادا کولو زیات الله تعالی ته د تقرب سبب شي، پیغمبر علیه السلام فرمایي چې انسان د سجده په حالت کې تر بل هر حالت زیات الله ته ورنږد وي. خو که د رنځورو زړونو خاوندانو ته ووايو چې د قرآن له نظره دا اعمال، الله ته د تقرب وسائل دي؛ د هغوی شیطان پدې خبرو نه قانع کېږي! که ورته وویل شي چې د دعا د اجابت او قبلېدو تر ټولو غوره وخت د فريضي له ادا وروسته شېبې او لحظې دي، د دعا د قبلېدو لپاره تر ټولو غوره ځای جومات او د جهاد سنگر دی، په دې هم نه راضي کېږي، که څه هم دا د الله او د ده د رسول خبره ده. دوی داسې دریځ نیولی چې نه د خدای خبره مني او نه د ده د رسول!! آیا د تعجب او حیرت خبره نده چې څوک په قرآن باندي له ایمان سره سره له وسیلې داسې تعبیر ولري چې سل په سلو کې له قرآن کریم سره تناقض لري؟ قرآن کریم "وسیله" هلته ذکر کړي چې له هغې مخکې او وروسته ئې د شرک په نفی او له غیرالله د مرستې غوښتلو په تحریم ټینگار کړی او فرمایلي ئې دي: که له خدای پرته له هرچا نه، که په زمکې کې وي یا آسمان کې، مړ وي یا ژوندي، انسان وي یا پرېښته او له هرچا او هر څه استعانت او مرسته وغواړي، هغه نه درنه د زیان دفع کولو وس لري او نه ستا حالت بدلولی شي، هغه چې مشرکان

مرسته ترې غواړي په خپله د الله د ربار ته د تقرب د وسيلې په لټه كې دي، غواړي د الله په وړاندي نږدې مقام ترلاسه كړي، په خپله ئې سترگي د الهي رحمت په لوري دي او له عذاب ئې وېره لري. فرمايي:

قُلْ أَدْعُوا الَّذِينَ زَعَمْتُمْ مِّنْ دُونِهِ ۚ فَلَا يَمْلِكُونَ كَشْفِ الضُّرِّ عَنْكُمْ وَلَا تَحْوِيلًا \*  
 أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ  
 وَيَخَافُونَ عَذَابَهُ ۗ إِنَّ عَذَابَ رَبِّكَ كَانَ مَحْذُورًا \* الاسراء: ٥٦-٥٧

ووايه: له الله تعالى پرته چي "پر هر چا او هرڅه د ملجأ او مرجأ" گمان كوي؛ "خپلي مرستي ته" ئې راوبولي، هغوى نه له تاسو د ضرر دفع كولو توان لري او نه ئې د بدلولو، هغه چي مشركان ئې مرستي ته رابولي؛ هر يو ئې چي الله ته ډېر نږدې وي په خپله د الله د ربار ته د تقرب وسيله لټوي، د هغه رحمت ته ئې سترگي دي او له عذابه ئې وېره لري، بې شكه چي ستا د رب عذاب د دې وړ دى چي وېره ترې وشي.

قرآنكريم خپلو مخاطبينو ته امركوي چي له شرك او له ماسوى الله له مرستي غوښتلو ډډه وكړي، يوازي له خداى مرسته او مدد وغواړي او د الله لوري ته ورنلډ شي. پداسي حال كې چي د خداى لوري ته وسيله لټول، د شرك د نفى لپاره او د هغه ترڅنگ ذكر شوي، خو متأسفانه عوام غولوونكي او ټنگماران دا جزء داسي تفسيروي چي له ماسوى الله د مرستي غوښتلو د جواز دليل پكي وموندل شي. د سني او شيعه ټول علما او معتبر تفاسير؛ وسيله يا د تقرب يعنې نږديوالي په معنى اخلي او يا د هغه عمل په معنى چي د تقرب موجب گرځي، په احاديثو كې چي هرچيرته د وسيلې كلمه راغلي نو مطلب ترينه تقرب (نږديوالى) او د الله په

وړاندي لور مقام دئ. تفسير نمونه له نهج البلاغه په روايت سره وايي چي علي رضی الله عنه فرمايي:

ان افضل ما توسل به المتوسلون الى الله سبحانه وتعالى الايمان به وبرسوله والجهاد في سبيله فانه ذروة الاسلام، وكلمة الاخلاص فانها الفطرة واقام الصلاة فانها الملة، وايتاء الزكاة فانها فريضة واجبة وصوم شهر رمضان فانه جنة من العقاب وحج البيت واعتماره فانهما ينفيان الفقر ويرحمان الذنب، وصلة الرحم فانها مثرأة في المال ومنسأة في الاجل وصدقة السر فانها تكفر الخطيئة وصدقة العلانية فانها تدفع ميتة السوء وصنائع المعروف فانها تقى مصارع الهوان

ترتولو غوره شيان چي الله تعالى ته د تقرب سبب كبري عبارت دي له: په خدای او رسول ايمان، د الله په لار كې جهاد، چي هغه د اسلام لوړه څوكه ده، د اخلاص كلمه چي د فطرت غوښتنه ده، د لمانځه ادا كول چي د اسلام ستنه ده، د زكات وركړه چي يوه واجبه فريضة ده، د رمضان روژه چي د گناه او عذاب په وړاندي ډال دئ، حج او عمره چي فقرله منځه وړي او گناوې وينځي، صله رحم چي مال زياتوي او عمر اوږدوي، په پټه خيرات وركول چي گناوې له مينځه وړي او په ښكاره توگه خيرات وركول چي د ناوړه مرگ مخه نيسي اونېك كارونه چي انسان له نيستۍ او هلاكت ژغوري. تفسير نمونه (ص ۳۶۴ تر ۳۶۵)

مونږ ته رسول الله صلى الله عليه وسلم لارښودنه كوي چي له آذان وروسته

دا دعا وكړو:

اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ،

وَابَعَثَهُ مَقَاماً مَحْمُوداً الَّذِي وَعَدْتَهُ \* متفق عليه

اې ربه! د دې بشپړې بلني او د دې ادا کېدونکي ځانګړه ربه! محمد صلی الله عليه وسلم ته وسيله، فضيلت او لوړه درجه ورکړه او په هغه ستايل شوي مقام ئې بېرته راژوندی کړه چې تائي وعده ورسره کړيده.

وواياست: مونږ پدې دعا کي له الله تعالی د اسلام ستر پیغمبر صلی الله عليه وسلم ته کومه وسيله غواړو؟! الهي دربار ته مزید تقرب او که پر بل انسان توسل چې د ده او الله ترمنځ وسيله شي، سوالونه ئې خدای ته ورسوي او د دعا د اجابت لپاره ئې سفارش او شفاعت وکړي؟! اوس دا هم وواياست چې له لاندي راتلونکو دوو تعبیرونو کوم یو له قرآن او احادیثو سره تطابق لري او کوم یو ورسره ټکر کوي:

وسيله يعني له الله تعالی د مرستې پخاطر په بل چا توسل او هغه د ځان او الله جل جلاله ترمنځ وسيله او واسطه ګرځول، هغه مغیث او د مشکلاتو حلونکی ګڼل او د ده له لاری الله تعالی ته د سوال او دعا رسول!!

وسيله يعني الله ته په نېک عمل سره نږدیوالی.

راشئ وګورو چې د "وسیلې" لدغو دوو معانیو کومه یوه د اسلام له روح سره برابره ده؟ که قرآنکریم ته په دقت سره څیر شو نو په هیڅ آیت کي به هم دا ونه مومو چې الله تعالی ته د تقرب لپاره په ماسوی الله د توسل جواز ترې ثابت شي او صراحتاً یا اشارتاً پدې دلالت وکړي چې الله تعالی ته د رسېدو په لار کي داسي ساتونکي او څارونکي ګمارل شوي چې لومړی باید دوی ته مراجعه وکړو، د دوی له لاری د الله دربار ته ځان ورسوو، خپل سوالونه او عرایض د دوی په لاس

د الله حضورته وړاندي كړو، كه نه نو الله تعالى ئې نه قبلوي، د دې برعكس  
قرآنكريم په ټينگار سره وائي:

- الله تعالى تاسو ته ستاسو د غاړې له رگ هم درنږدې دئ.
- الله تعالى دعا قبلوي.
- هرڅوك چي خداى ته رجوع وكړي توبه ئې قبلوي.
- هر چا چي له خداى مرسته وغوښتله همغه ورته كافي دئ.
- له خداى پرته تاسي بل ولي او مرستندوى نه لرئ.
- يوازي د خداى عبادت وكړئ او يوازي له همغه مرسته وغواړئ.

خو دا خبره چي آيا د دې جواز شته چي له كوم ژوندي انسان نه د دعا  
غوښتنه وكړو؟ هو، دا نه يوازي جائز ده بلكه الله تعالى د يوه مسلمان دعا د بل  
په حق كې ژر قبلوي، الله تعالى د مور او پلار دعا، د دوستانو دعا او د مسلمان له  
خوا بل مسلمان ته دعا، ژر قبلوي، خو پدې شرط چي له داسي چا دعا وغوښتل  
شي چي ژوندى وي او د دعا توان ولري، انسان له مرگ وروسته بل چا ته د دعا  
وس او توان نه لري، بلكه په خپله د نورو دعا ته محتاج وي، دا كه هرڅوك وي او  
د هر څومره لوړ مقام خاوند وي. نه گورئ چي مونږ د هر لمانځه په وروستۍ  
برخه كې محمد صلى الله عليه وسلم، ابراهيم عليه السلام او نورو صالحو بندگانو  
ته دعا كوو او له لوى خداى ورته لوړې درجې غواړو.

د دعا د الفاظو او طريقې په اړه هم بايد زمونږ لپاره قرآنكريم او نبوي  
احاديث معيار وي، په قرآنكريم كې د ډېرو پيغمبرانو عليهم السلام دعاگانې رانقل

شويدی، داسي دعاگانې چې پيغمبرانو عليهم السلام د خپلو مشكلاتو د حل لپاره د الله تعالى حضورته وړاندي كړې او رحيم خداى هغه قبولى كړې دي. زمونږ اړتياوې، غوښتنې او سوالونه به حتماً د الله تعالى د دغه غوره بندگانو د غوښتنو په څېر وي، بايد د هر ضرورت او مشكل د حل لپاره همغه لاره غوره كړو چې دوى غوره كړې، خپل عرايض په همغو كلماتو سره الله تعالى ته وړاندي كړو چې لدوى كوم يوه په خپلي دعا كي كارولى. په قرآني دعاگانو كي له ورايه گورو چې په هري دعا كي په مستقيمه توگه الله تعالى ته خطاب شويدي، د هر څه سوال مستقيماً او له كومې واسطې پرته مخامخ الله تعالى ته راجع شوى دى.

## شفاعت

د قرآنكريم يو بل مفهوم چې غلط تعبير ترې كېږي، مظلوم واقع شوى او عوام غولوونكي ناوړه گټه ترې اخلي؛ د شفاعت مفهوم دى، كه قرآنكريم ته مراجعه وكړئ نو وبه گورئ چې پريهودانو باندي د قرآن يو اعتراض دا دى چې هغوى له شفاعت ناسم او غلط تعبير درلود، قرآنكريم فرمايي:

يُبْنِي إِسْرَائِيلَ أَذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَنِّي فَضَّلْتُكُمْ عَلَى الْعَالَمِينَ \* وَأَتَقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ \* البقرة: ۴۷- ۴۸

اې بني اسرائيلو! زما هغه نعمت رايادكړئ چې پر تاسو مي پېرزو كړي او دا چې پر ټولو عالميانو مي فضيلت دركړ او له هغې ورځې وروپېرئ چې نه څوك له بل څه شي دفع كولى شي او نه كوم شفاعت ترې قبلېدى شي او نه عوض او بدل ترې اخيستل كېږي او نه ئې مرسته كېدى شي.

دغه مبارك آيت چې په قرآنكريم كې په څه معمولي تفاوت سره څو ځله تکرار شويدي؛ څو اساسي مطالب افاده كوي:

يو وخت الله تعالى پر بني اسرائيلو هومره پېرزوينه كړې وه چې دوى ته ئې د خپل عصر تر ټولو خلكو زيات فضيلت وركړى وو.

د قيامت د ورځې او په هغه ورځ د الهي محاسبې په اړه د بني اسرائيلو تصور او باور داسي شو چې گمان ئې كاوه، لويو او الله ته نږدې ذواتو ته د دوى انتساب او له هغوى سره د دوى تړاو او رابطه به له الهي عذاب د دوى د نجات سبب شي، گمان ئې كولو چې مونږ پيغمبرانو عليه السلام ته منسوب يو او گڼ شمېر پيغمبران زمونږ له قوم غوره شوي، نو دا پيغمبران به خامخا نه پرېږدي چې د دوى قوم او دوى ته منسوب كسان دوزخ ته لاړ شي!! د دوى د دې غلط تصور د تصحيح لپاره ويل كېږي چې: په هغه ورځ هيڅوك له بل د څه دفع كولو توان نه لري، هرڅوك به په يوازې توگه خپل رب ته حساب وركوي، له هر چاسره به د هغه د عمل مطابق معامله كېږي، د الله مقربو بندگانو ته انتساب نه له چا عذاب دفع كولى شي او نه ئې له محاسبې خلاصولى شي.

په هغه ورځ په معاوضې او بدل سره هم له الهي عذاب نجات ممكن ندى، د الله تعالى محاكمه د دنياوي محاكمو په شان نده چې په مالي جريمه او عوض سره

له مجازاتو ځان پرې وژغورلی شو، هلته به هرڅوک د خپل عمل جزا ویني، داسي هم نده لکه عيسويان چي عقیده لري او وايي چي عيسی علیه السلام د خپلو پلويانو د نجات او له الهي مجازات د دوی د خلاصون لپاره ځان قربان کړ او په دار شو، نو ځکه به نه لدوی پوښتنه کېږي او نه به مجازات کېږي!! قرآنکریم داسي باورونه او تصورات بي بنسټه او باطل گڼي.

دوی د شفاعت په اړه هم جاهلانه او د دېني اصولو مخالف تصور لري، گمان کوي څرنگه چي دوی د لویو او مقربو شخصیتونو لمني نیولې دي، له هغوی سره د محبت ډبرې ئې په سینه وهلی دي او تل ئې دوی ته مراجعه کړې ده، پر دوی ئې توسل کړی، نو د غه محبت، توسل او انتساب به د دې سبب شي چي د قیامت په ورځ د همدغو نازولو له شفاعت برخمن شي!! او چي دوی ئې شفاعت وکړي نو بیا به ولي جنت ته نه ځي او ولي به له دوزخ نه نه ژغورل کېږي!؟

د شفاعت په اړه د دوی د دې غلط تصور لپاره قرآن فرمایي:

- د قیامت په ورځ د هیچا شفاعت د هیچا لپاره هیڅ گټه نه لري.
- د قیامت په ورځ به داسي څوک ونه موندلی شي چي د مجرم شفاعت ته راودانگي، د هغه مرسته وکړي او له الهي محاسبې ئې وژغوري. قرآنکریم فرمایي:

يَا أَيُّهَا الَّذِينَ ءَامَنُوا أَنْفِقُوا مِمَّا رَزَقْنَاكُمْ مِّن قَبْلِ أَن يَأْتِيَ يَوْمٌ لَا بَيْعٌ فِيهِ وَلَا خُلَّةٌ وَلَا شَفْعَةٌ وَالْكَافِرُونَ هُمُ الظَّالِمُونَ \* البقره: ۲۵۴

اې مؤمنانو! زموږ له لوري درکړل شوې روزي د هغې ورځې له رارسېدو مخکي

انفاق کړی چې نه پیرل او پلورل پکې شته او نه دوستي او نه شفاعت او کافران ظالمان دي.

همدا راز قرآنکریم هغه شفاعت نفی کوي چې په شرك منتهي کېږي، فرمایي:

وَلَقَدْ جِئْتُمُونَا فُرْدًا ۖ كَمَا خَلَقْنَاكُمْ أَوَّلَ مَرَّةٍ وَتَرْجِعْتُمْ مَّا خَوَّلْنَاكُمْ وَرَاءَ ظُهُورِكُمْ ۗ  
وَمَا نَرَىٰ مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ شُرَكَاءُ ۗ لَقَدْ تَقَطَّعَ بَيْنَكُمْ  
وَضَلَّ عَنْكُمْ مَّا كُنْتُمْ تَزْعُمُونَ \* الانعام: ۹۴

بې شکه چې زمونږ خوا ته همغسې یوازې راغلی لکه چې لومړی ځل مو پیدا کړي وئ او هر هغه څه مو شا ته پرېښودل چې مونږ درباندي پېرزو کړي وو او اوس ستاسو هغه شفاعت کوونکي هم نه درسره وینو چې گمان مو کړي وو دوی ستاسو په اړه زمونږ شریکان دي، بې شکه چې ستاسي ترمنځ بېلتون راغی او مزعوم شفاعت کوونکي مو درنه ورک شوي.

همدا راز فرمایي:

وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعُونَا عِنْدَ اللَّهِ ۗ قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحٰنَهُ وَتَعَالَىٰ عَمَّا يُشْرِكُونَ \* يونس: ۱۸

دوی له الله تعالی پرته د داسې چا عبادت کوي چې "په نه عبادت سره ئې" دوی ته ضرر نشي رسولی او "په عبادت سره ئې" دوی ته گټه نشي رسولی او وايي: دا د الله په وړاندي زمونږ شفاعت کوونکي دي، ووايه: آیا پدې شفاعت کوونکو سره غواړئ خدای د آسمانونو او زمکې پداسې څه خبر کړی چې نه ورباندي پوهېږي؟!

پاڳي ده هغه لره او تر دې ډېر لوړ دئ چې شريك ورسره نيسي.

يعني: دا مشرك عناصر چې د شفاعت په اړه غلط او باطل تصورلري، د داسي څه عبادت كوي چې دوى ترې د ضرر د دفع كولو او گټي رسولو طمع لري ، پداسي حال كې چې دوى نه د گټي وس لري او نه د تاوان واك، د گټي او تاوان فيصلې له الله تعالى سره دي. مشركين له الله تعالى پرته له نورو د مرستې غوښتلو د جواز په اړه وايي: مونږ خو د دې شيانو عبادت نه كوو، فقط دوى د خداى په دربار كې خپل شفاعت كوونكي نيسو، دوى د خداى په وړاندي زمونږ وسيله او شفيع دي، قرآن د دوى د دې ادعا د ترديد لپاره فرمايي: آيا تاسي غواړئ د خپلو شفاعت كوونكو له لاري الله تعالى ته داسي څه وواياست چې هغه نه پرې پوهېږي؟! په زمكه او يا آسمان كې له هغه پټ دي؟! په دنيا كې چې څوك د حاكم او پاچا په وړاندي د كوم كس شفاعت كوي نو ورته وايي: دا ښه سړى دئ، له تاسي سره اخلاص لري، څه جرم ئې ندى كړى، ستاسي معلومات د ده په اړه مكمل او دقيق ندي، هغه د دې لايق ندى چې سزا ورکړى شي او مجازات شي، بايد عفوه ورته وشي، دا ستاسي او د نظام په گټه ده..... آيا فكركوئ چې الله تعالى هم همداسي دئ لكه دا دنيوي پاچايان چې شفاعت كوونكي ئې د مجرم له حقيقي حالت خبروي؟! آيا داسي څه شته چې له الله تعالى پټ وي؟! او بيا دا شفاعت كوونكي راشي او الله تعالى ته ئې په اړه معلومات ورکړي؟! الله تعالى لدې عيب پاك او له شريك بې نياز دئ.

قرآن د هغه كسانو حالت څومره ښه ترسيم كړى چې پدې ډول شفاعت باور لري او خپل مزعوم شفاعت كوونكي ئې د الوهيت تر درجې پورې لوړ كړي دي،

دا کسان به د قیامت په ورځ په حقیقت پوه شي او وبه ويني چي دوی په غلطه روان وو، د دې خیالي شفاعت کوونکو په اړه ئې باطل تصور درلود، هغه چي دوی په دنیا کي له الله تعالی سره برابر او شریکان گرځولي وو، نه یوازي د شفاعت کولو توان نه لري بلکه له دوی خپله بیزاري اعلانوي او په خپله غلطۍ اعتراف کوي، قرآن فرمایي:

تَاللّٰهِ اِنْ كُنَّا لَفِي ضَلٰلٍ مُّبِيْنٍ \* اِذْ نُسُوِيْكُمْ بِرَبِّ الْعٰلَمِيْنَ \* وَمَا اَضَلَّنَا اِلَّا الْمُجْرِمُوْنَ \* فَمَا لَنَا مِنْ شَفِيْعِيْنَ \* وَلَا صٰدِقِيْ حَمِيْمٍ \* الشعراء: ۹۷-۱۰۱

قسم په خدای چي مونږ په څرگند ضلالت او بې لاري کي وو چي تاسو مو له رب العالمین سره برابرگرځولي وئ، مونږ بل چا نه یو بې لاري کړي مگر دغو مجرمینو، اوس نه شفاعت کوونکي لرو او نه رشتینی دوست.

د قیامت په ورځ چي ټول حقائق به څرگند شي، وبه لیدل شي چي دا مشرکه ډله او په مشرکانه شفاعت باور لرونکي به په خپله خپل باورونه غلط شمېری، ځانونه به گمراه بولي، اعتراف به کوي چي دوی خپل لویان د الوهیت درجې ته اوچت کړي وو او هغه کسان به مجرم شمېري چي دوی ئې بې لاري کړي وو او وبه وایي: اوس نه داسي شفیع لرو چي د خدای په وړاندي زمونږ شفاعت او مرسته کولی شي او نه داسي دوستان او اولیاء چي گمان مو کولو دوی پر مونږ او مونږ پر دوی گران یو او د قیامت په ورځ به د الله په وړاندي زمونږ حمایت او شفاعت کوي!!

د قرآنکریم متعدد آیتونه پدې دلالت کوي چي د قیامت په ورځ شفاعت نشته او د هیچا شفاعت بل چا ته گټه نه شي رسولئ، له الهي عذاب او مجازات

نه ئې نه شي ژغورلی، د دې آیتونو ترڅنگ داسې مبارک آیتونه هم شته چې "مشروط شفاعت" په اثبات رسوي او په جواز ئې دلالت کوي، قرآنکریم فرمایي:

... مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۗ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا ۗ وَهُوَ الْعَلِيُّ الْعَظِيمُ \* البقره : ٢٥٥

هغه به څوک وي چې د ده په وړاندي د چا شفاعت وکړي شي، مگر د ده له اذن او اجازې وروسته؟ په ټولو هغو شيانو پوه دئ چې د دوی مخی او یا شاته دي او دوی د ده له علم په هېڅ شي احاطه نشي کولی، مگر په هغه څه چې ده غوښتي....

يعني هغه شفاعت نشته چې تاسې ئې تصور او گمان کوئ، داسې نده چې کومه پرېښته یا کوم مقرب بنده به یو شمېر مجرمین راغونډوي، د خدای حضور ته به ئې ورولي او هلته به ئې شفاعت کوي، نه، داسې نده، بلکه شفاعت کوونکي به هم د خدای له لوري غوره کېږي او شفاعت کېدونکي هم، هغه به مشخصو کسانو ته د خاصو کسانو په اړه د شفاعت اجازه ورکوي، دواړه به د الله تعالی له لوري ټاکل کېږي، داسې گمان ونکړئ چې د لوی رب په وړاندي څوک د ده له اجازې پرته د خبرو او شفاعت توان او جرأت ولري او یا څوک دا توان ولري چې د خدای په نزد بې اجازې د کوم مجرم شفاعت وکړي او په هر څه عالم خدای د کوم مجرم له حال خبر کړي او د هغه د داسې صفاتو په اړه ورته معلومات ورکړي چې له مجازاتو پرې معاف شي. الله تعالی فرمایي:

يَوْمَئِذٍ لَا تَنْفَعُ الشَّفَعَةُ إِلَّا مَنْ أَدَانَ لَهُ الرَّحْمَنُ وَرَضِيَ لَهُ قَوْلًا \* يَعْلَمُ مَا بَيْنَ

أَيَّدِيهِمْ وَمَا خَلَفَهُمْ وَلَا يُحِيطُونَ بِهِ ۚ عَلِمًا \* طه: ١٠٩-١١٠

په هغه ورځ به شفاعت څه گټه نه رسوي، مگر د هغه چا چې خدای اجازه ورکړي او د ده په وينا راضي شي، هر هغه څه ورته معلوم دي چې د دوی مخي ته دي يا ئې شا ته دي او دوی علماً پر ده احاطه نشي کولی. بل ځای کي فرمايي:

... مَا مِنْ شَفِيعٍ إِلَّا مِنْ بَعْدِ إِذْنِهِ ۚ ذَلِكُمْ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ \*

یونس: ٣

د الله تعالی له اجازې پرته به هیڅ شفاعت کوونکی نه وي، دا دئ ستاسو رب، هغه چې باید عبادت ئې وکړئ، آیا عبرت نه اخلئ؟

دا آیتونه پدې دلالت کوي چې د قیامت په ورځ به د مشرکانو مزعوم شفاعت نه وي، د شفاعت په اړه د دوی تصور او گمان بي اساسه او غلط دئ، دا ډول تصور په شرك ککړ او له شرکي افکارو راولاړ شوی تصور دی، شریعت هغه شفاعت مني چې د دې خصوصیاتو درلودونکي وي:

شفاعت کوونکي د الله تعالی له خوا ټاکل کېږي او د الله تعالی له اجازې وروسته به شفاعت کولی شي.

د شفاعت وړ او د سفارش مستحق کسان به هم د الله تعالی له خوا غوره کېږي او له الهي اذن وروسته به د دوی شفاعت کولی شي.

هیڅوک دا جرأت او وس نه لري چې د الله تعالی له اجازې پرته د هغه په وړاندي څه ووایي او نه څوک د هغه له اذن پرته د چا د شفاعت حق او جرأت لري.

هغه شخص د شفاعت وړ بلل کېږي چې مسلمان وي خو جرم ترې شوی وي، د مشرک لپاره شفاعت نشته، الله تعالی له شرک پرته د ټولو گناهونو بخښنه کوي. خوشرک نه بخښي او نه د مشرک په حق کې د چا شفاعت قبلوي او هیڅوک هم دا جرأت نشي کولی چې د الله تعالی په وړاندې د کوم مشرک شفاعت وکړي.

## تأویل

دا لیکنه په اصل کې د یوه ایراني لیکوال د یوې مقالې ځواب دی چې د ورور حکمتیار لخوا ورکړي شوي او د ایراني مشهورې ورځپاڼې (همشهري) د ۱۳۷۹د کال په ۱۷ او ۱۸ گڼه کې خپره شوې وه او په ایراني مطبوعاتو کې ئې زیات بحثونه راولاړ کړي او ډول ډول غبرگونونه ئې راپارولي وو. په ځواب کې ئې دیارلس مقالې ولیکل شوې خو ټولې ناقصې او کمزورې، مونږ دلته همدا لیکنه د درنو لوستونکو د استفادې لپاره رااڅلو:

محترم ورور ډاکټر حبيب نبوی یجی په قرآن کې د تأویل او د هرمنوتیک علم په اړه یوه مقاله لیکلې چې په همشهري نومي مشهوره ورځپاڼه کې د اردیبهشت میاشتې په ۱۷ او ۱۸ نېټه خپره شوې وه، نوموړي د تأویل په اړه د څو نظریاتو یادونه کړیده؛ خو نه پوهېږم ولې ئې د تأویل په اړه تر ټولو مهم او اساسي نظر چې فکر کوم له ټولو نظریاتو دقیق او زیات صحیح دی له پامه غورځولی دی او

هېڅ توجه ئې نده ورته كړې!

له همدې كبله مي وغوښتل همدا تشه ډكه كړم، له محترم ليكوال پاته شوی نظر وليكم او د همشهري درانه لوستونكي د هغه څه لوستلو ته راوبوم چي د دكتور حبيب په مقاله كي توجه نده ورته شوې.

هغه څه چي د تاويل په رابطه د مفسرينو ترمنځ د اختلاف سبب شوی، د آل عمران د سوري په اووم نمر آيت كي د (متشابه) كلمي په څنگ كي د هغې راوړل دي:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ  
مُتَشَبِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ  
وَأَبْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّسُخُونَ فِي الْعِلْمِ يَقُولُونَ ءَأَمَّنَّا  
بِهِ كُلٌّ مِّنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ \* آل عمران : ٧

الله هغه ذات دى چي پر تائي دا كتاب نازل كړ چي ځيني آيتونه ئې محكم دي او دا د دې كتاب اصل او بنسټ دى او پاته ئې متشابه دي. نو هغه كسان چي په زړونو كي ئې كوروالى دى هغوى په متشابهاتو پسې درومي، د فتنې په لټه كي او د تاويل لپاره، پداسي حال كي چي په تاويل ئې له الله تعالى پرته هېڅوك نه پوهېږي او هغه كسان چي په علم كي راسخ دي وايي: ايمان مو پرى راوړى، ټول د الله تعالى له لوري دى او پند نه اخلي مگر د عقل خاوندان.

دغه آيت څو اساسي مطالب په گوته كوي:

١: د قرآنكريم آيتونه په عمومي توگه په دوه ډوله دي : محكم او متشابه.

۲: محکم آیتونه د قرآنکریم اساسي محور دئ او متشابه آیتونه ئې کمه،  
محدوده او ضمنی برخه ده.

که په قرآنکریم کې لږ غور او دقت وکړو نو دا به راته په ډاگه شي چې د  
قرآنکریم د بحث او خپرني دوه اساسي محورونه دي، یو شمېرې په هغو قضایاوو  
پورې اړه لري چې د انسان لپاره مشهود، څرگند او ښکاره دي او په انساني قاموس  
کې ورته صریح او څرگند الفاظ شته، لکه لمر، سپوږمۍ، آسمان، زمکه، غر، انسان  
او نور، دوهمه برخه ئې لداسي شیانو سره تړاو لري چې له نظره پټ او غایب دي  
او انسان په خپل قاموس کې داسي کلمات نه لري چې د هغوی د معرفي کولو لپاره  
ئې وکاروي. د دې غیبی شیانو د پېژندلو او معرفي کولو لپاره لابد باید هغه الفاظ  
وکارولې شي چې په اصل کې د ملموسو او ښکاره شیانو لپاره وضع شويدي او  
ناچار باید د تشبیه له فن کار واخیستل شي ترڅو د دې غیبی خیز یو داسي انځور  
وړاندي کړی شي چې حقیقت ته نږدې وي، له همدې ځایه آیتونه په دوو برخو  
وېشل کېږي:

هغه آیتونه چې د ښکاره او مشهود عالم په اړه بحث کوي، پدې ډول آیتونو  
کې داسي الفاظ استعمال شويدي چې هریو د خپل ځانگړي مورد لپاره وضع  
شويدي، مفهوم او مدلول ئې څرگند دئ، د آیت مراد او په خپل مورد د لفظ  
تطبیق آسانه دئ، دا آیتونه محکم دي، خو هغه آیتونه چې له غیب او غیبی  
شیانو بحث کوي، پدې ډول آیتونو کې د غیبی شیانو د افادې او تعریف لپاره د  
تشبیه فن کارول شوی او داسي الفاظ پکې استعمال شويدي چې په اصل کې د  
څرگندو او ټولو ته د ښکاره شیانو لپاره وضع شوي دي، دا آیتونه متشابه بلل

کېري.

لکه په دې مبارک آيت کې:

إِنَّ رَبَّكُمْ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَىٰ الْعَرْشِ ۗ يُغْشِي اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ تَبَارَكَ اللَّهُ رَبُّ الْعَالَمِينَ \* الاعراف: ۵۴

د يوم، استواء او عرش الفاظ په حقيقت کې د ښکاره او څرگندو شيانو لپاره وضع شوي دي، خو پدې آيت کې د زمکې او آسمان د پيدايښت د شپږو مرحلو او پرزمکه او آسمان د الله تعالی د سلطې او سيطرې د افادې او بيانولو لپاره استعمال شويدي او د دې مطلب د افاده کولو لپاره راغلي چې دا زمکه او آسمان په شپږو مرحلو کې پيدا شوی، الله تعالی د هر څه مالک او واکدار دی او هر څه ئې تر واک او عرش لاندې دي.

او څرنگه چې د قرآنکریم اصلي محور محکم آيتونه دي نو لازمه ده چې متشابه آيتونه همدې لورته راجع کړو او د محکو آيتونو په رڼا کې ئې تفسير او توضیح کړو. نه ښايي متشابه آيتونه په مستقلة توگه او محکم آيتونو ته له ارجاع پرته په ځانگړي ډول بيان او توضیح کړو. هغه کسان چې په متشابه آيتونو پسې ځي او هڅه کوي چې په ځانگړی توگه او محکو آيتونو ته له ارجاع پرته ئې تفسير کړي، هغوی په غلطه روان دي، زړونه ئې رنځور دي، فکري انحراف ئې د دې سبب شوی چې دا غلط تصور خپل کړي، د هغوی مقصد يا فتنه وي او يا د دې آيتونو پر تاویل علم او پوهه حاصلول. هر چا چې د متشابه آيتونو په مراد اکتفاء ونکړه او د تاویل په لټه کې شو، هغه به يا د رنځور زړه خاوند وي چې

فتنه لتوي او يا به ئې داسي کارته ملا تړلی وي چي له الله تعالی پرته ئې هيشوک هم د کولو توان نه لري. هغه غواړي د متشابهاټو په تاویل پوه شي خو د متشابهاټو علم يوازي له الله تعالی سره دی؛ ځکه هغه څه چي د انسان له حواسو پټ دي او په عالم غيب کي قرار لري او انسان نه شي کولی په خپلو محدودو حواسو ئې درک کړي، قرآنکریم د عالم غيب د دغو پټو شيانو د پېژندنې او معرفي کولو لپاره داسي الفاظ استعمال کړيدي چي د انسان لپاره ئې درک او فهم آسانه دي او په همدې الفاظو سره ئې د غيبې شيانو مناسب او ممکن انځور وړاندي کړی او د کایناتو او عالم په معرفي کولو کي تر هغه ځايه مخکي تللی تر کومه پورې چي انساني عقل د تلو توان لري، تر دې آخوا انساني عقل د مخکي تگ وس او توان نه لري، نور ئې وزرونه سوځي، بايد همدلته توقف وکړي، د هغه د ناقص عقل، قاصر تصور او محدود توان، تنگ نظر، ناقص استعداد او محدود قاموس غوښتنه دا ده چي همدلته په همدې کرښه ودرېږي او نور د مخکي تگ هڅه او هاند ونکړي، هغه نور د مخکي تگ توان نه لري او نه شي کولی د غيبې شيانو په حقيقت او تاویل پوه شي.

د افسوس خبره ده چي يو شمېر دوستان د دې مبارک آيت صريح حکم ته توجه نه کوي او د آيت د وروستۍ برخې په رابطه داسي څه وايي چي له لومړۍ برخي سره ئې تناقض لري، د آيت لومړنۍ برخه وايي: د رنځور زړه خاوند، فتنه لټوونکی، ماجرا غوښتونکی، شکاک او قناعت نه کوونکی د متشابه آيتونو په لټه کي وي، هڅه کوي پر تاویل ئې پوه شي او په همدې پسې وايي: له الله تعالی پرته هيشوک د متشابهاټو په تاویل نه پوهېږي. په پای کي فرمايي: د دې ماجرا

غوښتونکو، فتنه گرو او بيمارو زړونو خاوندانو په مقابل کې عالمان او د پاخه علم خاوندان وايي: مونږ ايمان ورباندي راوړی دئ، ټول د الله له لوري دئ او له عاقلانو پرته بل څوک پند نه اخلي. د تعجب ځای دئ چې هغوی په دې صراحت سترگی پټوي او ادعا کوي چې د آيت په وروستۍ برخه کې الله او د پاخه علم خاوندان مستثنی شويدي او د (الله) او (الراسخون) ترمنځ "واو" د عطف واو دئ، دا غلط نظر نه يوازې د همدې آيت له لومړنۍ برخې سره ټکر کوي بلکه د بلاغت خلاف هم دئ، که د الله (تعالی) له لفظ وروسته توقف ونکړو او دا واو د عطف واو وشمېرو نو بايد وروستۍ جمله ټوله پر ماقبل عطف کړو چې بياني معنی داسې کېږي: د هغوی پر تاویل له الله او الراسخون في العلم پرته بل څوک نه پوهېږي او خدای او د پاخه علم خاوندان وايي: مونږ ايمان ورباندي راوړی، ټول د الله له لوري دي!! يعني بايد د يقولون په لفظ کې ضمير الله او الراسخون في العلم دواړو ته راجع وي!! او څرگنده ده چې دا نه معقول ده او نه صحيح. د آيت اول او آخر په دې دلالت کوي چې بايد د الله له لفظ سره توقف وکړو او د متشابهاتو د تاویل علم يوازې تر الله تعالی پورې خاص و شمېرو.

په خواشينۍ سره يادونه کېږي چې ځينې نور بيا وايي چې کېدی شي يو آيت يو وخت متشابه وي او بل ځای محکم، يعني کولی شو له يوه اړخه ئې متشابه وگڼو او له بله اړخه ئې محکم وشمېرو!! دا نظر نه يوازې د آيتونو د وېش په اړه د قرآنکريم له څرگندونو سره اړخ نه لگوي بلکه پدې سره د قرآنکريم د هر آيت په اړه دا گمان راولاړوي چې شايد دا به هم متشابه وي!! دا نظر هغه کسان وړاندي کوي چې اصلاً د محکم او متشابه په اړه پوره او لازم علم نه لري، دوی د

قرآنکریم د مخاطبینو فهم او پوهه معیار گرځوي، يعني هغه آیت چي مخاطب پرې پوه شو، شك او تردد ورته پکي پیدا نشو، هغه محکم دئ او که شك او تردد ئې پکي وکړ او له فهم ئې عاجز شو؛ نو بیا دا آیت متشابه دئ؛ خو حقیقت دا دئ چي د محکم او متشابه د وېش معیار د مخاطب فهم او علم ندی، آیتونه د مخاطبینو انگېرني او فهم ته له توجه او پاملرني پرته په محکم او متشابه وېشل شويدي. د متشابه لفظ په خپله پدې دلالت کوي چي تر دې هغه آیتونه مراد دي چي د تشبیه فن پکي په کار وړل شويدي، د غیبی عالم شیان پداسي الفاظو سره پکي معرفي شويدي چي په اصل او حقیقت کي د ښکاره او ظاهري څیزونو لپاره وضع او ایښودل شويدي او د تشبیه پذیرعه همدا غیبی شیان انسان ته معرفي شويدي.

د تأویل لغوي معنی اصل او اول ته اړول دي او دلته دا مطلب افاده کوي چي متشابه لفظ له فعلي حالت خپل اصلي او لومړني حالت ته واړولی شي. يعني دا چي له تشبیه لاسته راغلی مفهوم کافی ونه شمېرو، بلکه د هغه څیز په حقیقت د پوهېدو هڅه وکړو چي چي د تشبیه له لاري مونږ ته راعرفي شويدي. د مثال په ډول: زمونږ په عرف او قاموس کي عرش هغه تخت ته ویل کېږي چي پاچا ورباندي کېښي او دا ئې د قدرت او واک نښه وي. دا عرش یو جسم وي چي څلور پښې لري. ښه نو د الله تعالی د عرش معنی څه ده؟ که مونږ د دې لفظ د تأویل هڅه وکړو نو باید پدې اکتفاء ونکړو چي د الله تعالی عرش د ده د قدرت او بې مثاله واکمنۍ مظهر او نښه ده، بلکه دا معنی کافی ونه شمېرو او هڅه وکړو چي د الله تعالی د عرش په ماهیت ځان پوه کړو، حال دا چي ممکنه نده د

الله تعالی د عرش ماهیت درك كړو او په حقیقت ئې پوه شو، لا زمه ده چې په خپل حد ودرېږو، له پولو د تجاوز او تېرېدو هڅه ونكړو. هرڅوك چې د عرش د ماهیت او کیفیت او د استواء د کیفیت په اړه بحث او مناقشې كوي دا ډول كسان به يا د رنځور زړه خاوندان وي او يا به د خلكو په منځ كې د فتنې ايجادول غواړي او يا به د بې ځايه غرور او لوټي په مرض اخته وي او ځان به ورته لوی ښكاري، په خپل عقل به غره وي او داسې مړۍ يا گوله به خولی ته وړي چې ترستوني ئې نه شي تېرولی او له خپل ټغر به پښې اوږدې غځوي. پدې ټول پوهېږو چې قرآنكريم د انسانانو په ژبه نازل شوی او خپل پیغام ئې پداسې الفاظو سره بیان كړی چې په عربي قاموس كې موجود دې او دا الفاظ په اصل كې د مشهودو او ښكاره څيزونو لپاره وضع شوي، كله چې قرآنكريم انسان ته له ښكاره او څرگندو شيانو خبري او بحث كوی نو لفظ او مدلول ئې دواړه واضح او څرگند وي، انسان ئې په آسانۍ سره درك كولی او ورباندي پوهېدلی شي، مخاطب د دا ډول كلماتو د اورېدلو او ويلو په وخت كې له هيڅ مشكل، شك او اشكال سره نه مخ كېږي، خو كله چې د قرآنكريم د بحث موضوع بدلېږي، له غيبی او غيرمشهودو شيانو خبری كوي او د پټ عالم بحث شروع كېږي، نو پدې صورت كې د انساني قاموس په وړاندي سره كړشه كښل كېږي، دغه قاموس بيا د دې پټ او غيبی عالم د اجزاوو د تعريف او پېژندنې لپاره مناسب او لا زم الفاظ نه لري، دا پټ عالم په انساني قاموس كې نه شی ځائيدلی، دا قاموس د دې غيبی شيانو د معرفي كولو صلاحیت او ظرفیت نه لري، د ناچارۍ له مخي د دې غيبی امورو د معرفي كولو لپاره بايد همغه ناقص او تنگ الفاظ وكارول شي او همغه د مشهودو او ښكاره شيانو لپاره

وضع شوي الفاظ استعمال شي او په همدې الفاظو سره د انسان د فهم او پوهې لپاره د غيبي شيانو يو تصوير او ترسيم وړاندي شي او د تشبيه د فن په مرسته انساني عقل ته د غيبي امورو نقشه انځور شي. د دا ډول آيتونو د الفاظو تأويل او د تشبيه له حالت اصلي او لومړني حالت ته اړول د انسان د وس خبره نده، پدې كيفيت له الله تعالى پرته بل څوك نه پوهېږي، ځكه تركومه حده چي ممكنه وه او انسان ئې توان درلودو، ترهغه حده همدې متشابه آيتونو په همدې الفاظو سره دا شيان معرفي كړي دي، تر دې آخوا انساني عقل د مخكي تگ استعداد او توان نه لري، انسان بايد همدلته په همدې پوله توقف وكړي، نور بايد د وړاندي تگ هيله او هڅه ونكړي، همدا ئې د توان آخريڼۍ او وروستۍ پوله ده، عقل او فهم ئې نور د مخكي تگ توان نه لري، نور نشي كولى دا شيان تر دې زيات وپېژني.

ځيني دوستان وايي: له مونږ سره داسي روايات شته چي ثابتوي "الراسخون في العلم" يا د پاخه علم خاوندان په تاويل پوهېږي، پدې اړه لانديني څوټكي يادول غواړو:

پدې كې شك نشته چي د رسول الله صلى الله عليه وسلم اصحاب او اهل بيت رضي الله عنهم له بل هرچا د قرآنكريم په ژبه ښه او زيات پوهېدل، هغوى له ټولو زيات د قرآنكريم په مفهوم او هدف پوه وو، مسلمانان ټول پدې اتفاق لري او ټول عقیده لري چي د قرآني مفاهيمو د زده كړې او پوهې لپاره بايد د اصحابو رضي الله عنهم نظرياتو ته مراجعه وشي، پدې رابطه هيڅ اختلاف نشته، اختلاف پدې كې دى چي د روايت راوي څوك دي؟ آيا دا روايت له مصئون او ډاډمني لاري مونږ ته رارسېدلي؟ او آيا د وخت تېرېدو او د راويانو تعدد خو پر روايت

خه اثر ندى كړى او په الفاظو كې ئې د خه بدلون باعث ندى شوى؟ آيا د رواياتو د ثبتولو په اړه همغه اهتمام او دقت شوى چې د آيتونو په ارتباط شوى؟

نه بيايي هر روايت معيار وگرځوو او د قرآن آيتونه د هغه په گټه توجيه كړو، بلكه لازمه دا ده چې هر روايت قرآن ته راجع كړو، په قرآن ئې وتلو، كه له قرآنكريم سره موافق او برابر وو نو قبول ئې كړو او كه نه نو د قبول وړ ئې ونه گڼو. رسول الله صلى الله عليه وسلم فرمايي: كه زما له خوا داسي حديث درته ورسېد چې له قرآن سره ئې تعارض او ټكر درلود نو هغه په ديوال ووھئ (مه ئې قبلوئ)

هغه روايت چې له عقل سره ئې سمون نه درلود او داسي مطلب ئې افاده كاوو چې پر انساني عقل برابر نه راتو او له عقلي معيار سره ئې ټكر كولو او هغه روايت چې يوه لوى شخصيت ته داسي قول پكي منسوب شوى وي چې د لويانو له اقوالو سره سمون ونلري، د اسلامي معيارونو له مخي كمزورى او ناوړه گڼل كېږي، لكه د ځان ستايل او نورو ته ښكښلي او بد رد ويل، له قدرت سره مينه، ځان زړه وړ، شجاع، غيرتي، په غيب پوه گڼل او داسي نورې ادعاگانې كول، نو د داسي رواياتو په اړه بايد محتاط وو، هم د دې روايت په اړه او هم ئې د راوي په اړه بايد شك ولرو او له ترويج او نشر ئې ډډه وكړو، ځكه دا امكان نه لري او له توقع بهر ده چې يو لوى شخصيت د ځان ستاينه وكړي، امكان نه لري په اسلام او قرآن پوه انسان د علم غيب ادعا وكړي، د صالحو او مؤمنو شخصيتونو دود ندى چې د ځان لپاره د مقام او قدرت غوښتنه وكړي، امكان نه لري چې يو عالم، د ډېن په اساساتو پوه او په اسلامي اخلاقو متخلق انسان دا ادعا وكړي چې زه د

راسخ في العلم له ډلي يم، د پاخه علم خاوند او د متشابهاټو په تاويل پوه، كه پوهېدلى نو دا كار به ئې كړى وو، د ادعا په ځاى به ئې متشابهاټ توضيح كړي وو، مونږ خو د دوى په اقوالو كې هيڅ داسي بېلگه نه گورو چې د كوم متشابه آيت په اړه ئې څه ويلي وي.

د تاويل په اړه چې محترم ورور ډاكټر ايجى كوم تحليل كړى له هغه داسي څرگندېږي چې گواكي د قرآنكريم الفاظ څو مختلفې معناگانې لري او د قرآنكريم آيتونه د ظهر او بطن، ښكاره او پټ (مخ او منځ) لري او د هر آيت په بطن كې بيا نور بطنونه شته!! راشى وگورو چې دا وينا د قرآنكريم ستاينه او توصيف دى او كه نه برعكس دا قرآن ته د يوه عيب د انتساب په معنا ده؟! د قرآنكريم په اړه كېدى شي دوه انگېرني ولرو:

قرآنكريم واضح، مېن او څرگند كتاب دى چې له آسمان زمكي ته د انسان د هدايت لپاره "نازل" شوى، الفاظ او مفاهيم ئې مخاطب ته څرگند او د فهم وړ دي.

قرآنكريم داسي كتاب دى چې الفاظ او مفاهيم ئې سخت مغلق، پېچلي او له فهم لوړ دي، له محدودو كسانو پرته نور څوك ئې په معنى او هدف نه شي پوهېدلى.

راشئ دا وگورو چې له دغو دوو تصوراتو او انگېرنو كوم يو حقيقت ته نږدې او صحيح دى؟ دا هم بايد وڅيرو چې ولي او په كوم دليل ځيني كسان د قرآنكريم په اړه دا ادعا كوي چې قرآن پېچلى او مغلق كتاب دى او له محدودو افرادو پرته نورو ته د درك او فهم وړ ندى؟ د دې تصور د پيدا كېدو علت څه

دئ؟ آیا دا پر قرآنکریم د علم او پوهې په نتیجه کي رامنځته شوی دئ؟ او که قرآنکریم ته زیات احترام د دې تصور د راولاړیدو سبب دئ؟ او که جهل او ناپوهي ئې عامل دئ؟ او یا دا چي غرض او مرض، انحصار طلبی او له دین دوکان جوړول ئې ترشا دي؟ څوک چي د قرآنکریم په اړه دا غلط او ناقص تصور لري، د خپلي رأیی د اثبات لپاره څه دلایل وړاندي کوي؟ د قرآنکریم کومې برخي پیچلی او له فهم لوړ بولي؟ د دې موضوعاتو څیړل ډېر وخت او اوږده بحث ته ضرورت لري، خو هڅه به وکړو چي په مختصرو الفاظو سره پدې اړه څه ناڅه رڼا واچوو:

قرآنکریم په پوره صراحت، تأکید او تکرار سره دا خبره کوي چي قرآنی آیتونه روښانه، واضح، آسانه، د فهم وړ، له غموض او ابهام پاک او فارغ دي، فرمایي:

تِلْكَ آيَاتُ الْكِتَابِ الْمُبِينِ \* القصص: ۲

دا د روښانه او واضح کتاب آیتونه دي

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ \* القمر: ۱۷

بی شکه چي قرآن مو د یادوني لپاره آسانه کړی؛ آیا پند اخیستونکی شته؟

دا مبارک آیت درې ځله په قرآن کي تکرار شويدي.

پداسي حال کي چي د دې کتاب نازلونکی حکیم خدای په ډېر صراحت، وضاحت، تأکید او تکرار سره فرمایي چي قرآن آسانه، واضح او څرگند دئ، د هر چا لپاره د فهم وړ او د هر پند اخیستونکي لپاره د پند وړ دئ، که څوک د دې الهي قضاوت او حکم په مقابل کي دا ادعا وکړي چي په قرآنکریم کي یو شمېر پیچلي او د غامضی معنی درلودونکي الفاظ او برخي هم شته چي هر چا ته د فهم وړ نه

دي، آيا دا نظر به د منلو وړ وي؟ آيا دا قضاوت د قرآني قضاوت مخالف نه دی؟! آيا د قرآن په مقابل کې بې باکي او بې حرمتي نه ده؟ الله تعالی د خپل کتاب په اړه يو څه وايي او دا خلک د دې قول مخالف بل څه، الله تعالی قرآن آسانه او د فهم وړ بولي، خو هغوی عیب وړپوری تړي، د فهم له سطحې ئې لوړ شمېري او لگيا دي د دې باطل تصور د اثبات لپاره دلايل لټوي!!

په سلگونو آيتونه پدې دلا لت کوي چې قرآنکریم واضح، روښانه او آسانه دی، که يوازې همدا پورته ذکر شوي آيتونه هم وي نو همدا کافي وو چې مخالفت ئې نه وی شوی او داسې تصور راسره هيڅ کله نه وی پيدا شوی چې قرآني آيتونه سخت، پيچلي او له فهم لوړ دي.

الله تعالی او رسول صلی الله عليه وسلم خلک تشويقوي چې قرآنکریم ته رجوع وکړي، هغه د خپلي لاري مشال وگرځوي، بلنه ورکوي چې په دې کتاب سره له تيارو د رڼا لور ته لاره مومي، ورته وايي چې پدې کتاب سره هم ځان پېژندی شي او هم الله تعالی، هم دنيا او هم آخرت، ښه له بد، خیر له شر، گټور له زيانمنو شيانو ورباندي بېلولی شي، دا کتاب معيار دی، تله ده، مشال دی، لارښود دی، د ټولو لپاره رانازل شوی او د ټولو لپاره د فهم او درک وړ دی. لدې وضاحت او صراحت سره سره شته داسې کسان چې د دې حقيقت په خلاف غلط تصورات لري او وايي: د قرآنکریم پر مفاهيمو پوهېدل آسانه ندی، دا د هر چا د وس خبره نده، دا کار د ټولو لپاره ممکن ندی، پدې کتاب کې پيچلي او غامض مسائل شته، هرڅوک ورباندي نشي پوهېدی او په دې ترتيب سره هغه قرآنکریم چې بايد د نورو معرفي کونکي وي په خپله د تعريف او پېژندني بلې وسيلې ته اړ شمېرل

کېږي او د دې په ځای چې د نورو لپاره مشال او خراغ وي په خپله روښانه کونکي ته محتاج بلل کېږي!! دا څه عجیب قضاوت!! دا څومره بی انصافه تصور!! او دا څومره ناروا او غلطه انګېرنه!!

قرآن فرمایي! که دکوم آیت په مفهوم پوه نه شوی، کوم آیت مشکل او سخت درته ښکاره شو نو د همدې مشکل مفهوم توضیح او بیان په نورو آیتونو کې ولټوی، ځکه چې دا کتاب داسې دی چې یوه برخه ئې د بلي تشریح او بیان کوي، سوالونو ته ځواب وايي، اشکالات رفع کوي او ابهامات له منځه وړي. رسول الله صلی الله علیه وسلم فرمایي: که داسې حدیث درته راغی چې له قرآن سره ئې تناقض او توپیر درلود نو په دیوال ئې ووځی. خو دا ښاغلي وايي: زموږ خبره د قرآنکریم په اړه معیار او ملاک ده!! خپل نظریات دومره بارزښته شمېري چې باید قرآني مفاهیم ورباندي وتلل شي او د قرآن په ځای د دوی تصورات مرجع او مصدر وبلل شي!!

دیني تحریکونه او اسلامي خوځښتونه تل دا عارضه او مشکل لري چې د تأسیس له لومړي پړاو وروسته ئې یوه داسې خاصه ډله رامنځته شي چې له دین ځانته دکان جوړ کړي او د خلکو د تحمیق په وسیله ئې بدل کړي، په چل سره او د ډېن په نامه له خلکو مال او دولت ترلاسه کوي او نه پرېږدي چې خلک د ډېن په اصلي غوښتنو پوه شي، قرآنکریم د دې ستر خنډ په اړه فرمایي:

يَا أَيُّهَا الَّذِينَ ءَامَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لِيَآْكُلُونَ أَمْوَالَ النَّاسِ بِالْبَطْلِ وَيَصُدُّونَ عَن سَبِيلِ اللَّهِ ... التوبه: ۳۴

اې مؤمنانو! زیات شمېر احبار او رهبان (د یهودو او نصرانیانو علماء) په ناحقه د

خلکو مالونه خوري او د الله تعالی د لاری خنډ گرځي.

هرکله چې د الله دين دغو خلکو ته پاته شوی او دا خلك پدې توانېدلي چې له دين د خلکو د تحميق او ناوړه گټي ترلاسه کولو وسيله جوړه کړي، نو کریم خدای د خلکو د هدايت لپاره پيغمبران رالېږلي، ترڅو دين د دوي له انحصار آزاد کړي، د دوی له خوا جوړ شوي خرافات او په دين پوری په ناحقه لگیدلی توروڼه له منځه یوسي، د خلکو پراوړو په ناحقه ایښودل شوي درانه بارونه لری کړي او د همدې مکارو او دروغجنو له خوا د خلکو په لاس پښو کي اچول شوي ځنځیرونه مات کړي، د الله تعالی او خلکو ترمنځ بې اساسه او کاذب موانع ختم کړي او خلکو ته دا وښيي چې دا د دېن دروغجن او مکار ټيکه دارن، د بندگانو او الله تر منځ واسطه ندي، الله تعالی ته د رسېدو لاره له دوی نده تېره شوې، هر بنده کولی شي له خپل رب سره مخامخ او له واسطې پرته راز او نیاز وکړي او دا ورته په ډاگه کړي چې خدای د ټولو رب دئ، هر چیر ته د هرچا دعا او فریاد اوږي، هر بنده ته د غاړی تر رگ وړلنډ دئ، هغه ته د رسېدو لپاره هیڅ وسیلی ته اړتیا نشته، هیڅوک د هغه له اجازې او امر پرته د هیچا شفاعت نه شي کولی، چا ته چې الله تعالی د زیان اراده کړې وي هیڅوک خیر نشي ورسولی او چا ته ئې چه خیر غوښتی وي هیڅوک ضرر نشي ورسولی. او ټولو ته اعلانوي چې خدای ته رجوع وکړئ، یوازي د ده عبادت وکړئ او یوازي له ده مرسته وغواړئ.

الله تعالی خپل کتاب انسانانو ته رالېږلي، مخاطبین ئې ټول انسانان دي، دا د کومي ځانگړی طبقی لپاره ندی نازل شوی، دا د انسانانو د علم او فهم له سطحې سره برابر کتاب دئ. الله تعالی دا "کتاب" د خلکو د فهم سطحې ته "رانازل" کړی،

هغه ئې دومره لاندي راوستی چې د هرچا لاس ورسېدی شي، هغه کسان چې د قرآنکریم په رابطه وایي چې دا یو پیچلی او غامض کتاب دی هغوی یا دا غواړي چې دین په خپل انحصار او گروت کې وساتي، ناوړه گټه ترې وکړي او د دین په عام کېدو کې د خپلي سوداگرۍ زیان ویني او یا دا چې له قرآن هیڅ علم نه لري، قرآن ته ئې په غور او دقت مراجعه نده کړې او د قرآن په نسبت خپل جهل ئې د قرآن د غموض لپاره دلیل گرځولی دی او یا دا چې د همدې تبلیغاتو تراغېزې لاندي راغلی، همدا غلطه خبره ئې په پتو سترگو منلی. دا ډله د خپل غلط تصور د اثبات لپاره دا دلیل وړاندي کوي چې: قرآنکریم دوه ډوله آیتونه لري: یو محکم او بل متشابه. محکم هغه دي چې الفاظ او مفاهیم ئې واضح، روښانه او صریح وي، هر څوک ورباندي پوهېدلی شي؛ خو متشابه هغه دي چې د قرآنکریم د حکم په اساس د تأویل وړ ندي!! دا د دوی غلط نظر او دلیل دی خو حقیقت بیا بل څه دی، رحمن خدای چې دا دین ئې د انساني ژوند د تنظیم لپاره رالېږلی دی، په څرگندو او روښانه الفاظو سره ئې د انسانانو او د دوی د ملموس او ښکاره ماحول په اړه بحث او خبرې کړيدي، ښه او بد، مضر او گټور، خیر او شر ئې د همدوی په ژبه ورته بیان کړي دي، د حقائقو د بیان لپاره ئې دا دین له آسمانه زمکې ته راکوز کړی، دومره ئې راکوز کړی او داسې ئې بیان کړی چې د انسان د فهم او ادراک له سويي سره بالکل برابر شي، حامل ئې په خپله امي دی، په امي قوم کې مبعوث شوی، لومړي حاملان ئې په لیک لوست نه پوهېدل، د بلال حبشي، سلمان فارسي، صهیب رومي او ابوذر غفاري په څېر کسان چې نه ئې عربي سمه زده وه او نه په لیک لوست سم پوهېدل، دوی مخامخ له پیغمبر علیه السلام د قرآن

آيتونه ترلاسه كول، په مراد ئې پوهېدل، نورو ته ئې رسول او د پلي كولو لپاره ئې جهاد ته ملا تړله. متأسفانه همدا عام فهمه، آسانه او روښانه دين د وخت په تېرېدو سره د داسې كسانو په لاس كې لويديلى چې غواړي نور خلك ورباندې تحميق كړي، دين په ځان پورې منحسروي او نورو خلكو ته وايي: دا دين يوازې زمونږ لپاره د فهم وړ دى، نور څوك پدې دين نه شى پوهېدلى، د الله تعالى په ژبه يوازې مونږ پوهېږو، نور دا توان نه لري چې د دېن په رموزو او اسرارو پوه شي، كه څوك غواړي له الله تعالى سره رابطه ونيسي نو بايد زمونږ له لارې خداى ته د رسېدو كوشش وكړي، دوى د خداى استازي، د دېن ترجمانان او د خداى او بنده ترمنځ واسطه او وسيله دي!! پدې ډول بې اساسه خبرو سره هغه دين چې ډېر آسانه او عام فهم دى، په داسې يوه دين بدل كړى چې د يوې خاصې ډلې په واك كې محدود او منحصر پاته شي، الله تعالى دين له آسمان زمكې ته رالېږلى، خو دوى ئې بېرته له زمكې آسمان ته پورته كړي، هومر لوړ چې د هيچا لاس نشي ورسېدى!! دا خلك، هغه دين چې لومړنى حامل او راوړونكي ئې امي وو، پداسې دين بدلوي چې فيلسوفان ئې په الف باء نشي پوهېدى!! هغه دين چې د انسان او طبيعت په اړه بحث كوي، پداسې څه بدلوي چې د بحث محور ئې خارق العاده كارونه او ماوراء الطبيعت توكي او پېښې وي!! د دې ډلې د غلط تفسير له مخې د قرآنكريم ټول څرگند او صريح الفاظ په پيچليو او غامضو مفاهيمو بدلېږي او محكم آيتونه ئې هم د انسان د فهم له دايرې وزي، كه قرآنكريم له لمر، سپوږمۍ، زمكې، آسمان، غرونو، سيندونو، وريځو او باران نه خبري كوي نو د دوى په اند د دې روښانه الفاظو معنى هم هغه نده چې عام خلك ئې انگېږي،

که څوک غواړي د دې الفاظو په اصلي معنی پوه شي نو باید د دوی په اصطلاح دین پوهانو ته رجوع وکړي، هغه چې د دوی له زعم او گمان سره سم د الفاظو په بطن پوهېږي، که داسې ونکړي او د کلماتو معنی بل ځای ولټوي نو حتماً به د اشتباه مرتکب شي!! دا انگېرنه او تصور چې له دین دکان جوړوي، دین د څو محدودو کسانو په انحصار کې راوړي او دین د هغو کسانو د لاس آله جوړوي چې خلک پرې تحمیق کړي او د خلکو مالونه پرې وخورې، قرآنکریم دا حالت څومره ښه انځور کړی:

وَإِنَّ مِنْهُمْ لَفَرِيقًا يَلُؤْنَ أَلْسِنَتَهُم بِالْكِتَابِ لِتَحْسَبُوهُ مِنَ الْكِتَابِ وَمَا هُوَ مِنْ  
 الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ  
 الْكَذِبَ وَهُمْ يَعْلَمُونَ \* آل عمران: ۷۸

د دوی یوه ډله داسې ده چې په خپلي لیکنې او کتاب خپلي ژبې داسې اړوي چې ته هغه د الله تعالی د کتاب یوه برخه وبولي، پداسې حال کې چې هغه د الله د کتاب برخه نه ده، دوی وايي: دا خبرې ټولې د الله له لوري دي، پداسې حال کې چې د الله له خوا نه ده، په خدای پوري دروغ تری سره له دې چې ښه پوهېږي.

گورئ چې دا مکاره او ټگماره ډله خپلي لیکنې او خپلي خبرې د الله تعالی کتاب ته منسوبوي، خپل غلط او مغرضانه تفسیر او تعبیر ته الهي تعبیر وايي، دوی دا غلطې قصداً او په لوی لاس کوي، ښه پوهېږي چې دا خبرې نه د الله تعالی په کتاب کې شته او نه د الهي کتاب معنا هغه ده چې دوی ئې وايي. په دې آیت پسې له ذکر شوو نورو آیتونو دا په ډاگه معلومېږي چې په دې رنځ اخته

کسان یا هغه خلك دي چي له دين ناوړه گټه پورته کول ورته په ميراث رسېدلي او يا هغه واکمنان دي چي له دين د خپل زعامت او واکمنۍ د اثبات لپاره وسيله جوړوي او دين د خلکو د غلامۍ آله گرځوي او يا هغه کسان دي چي غواړي پيغمبرانو عليهم السلام او ديني مشرانو ته د انتساب له لاري امتيازات لاسته راوړي، همدا کسان دي چي ځيني شخصيتونه د الوهيت تر مقامه پورته کوي، د خداي شريکان ئي جوړوي، د علم غيب خاوند او د عالم په امورو کي د تصرف حق ورته ثابتوي، له دوی مرسته او پردوی توسل لازمي گڼي او ادعا کوي چي يوازي د دوی له لاري د الله تعالی دربار ته لار موندل ممکن ده!! دوی دا ادعاگاني له دغو درنو شخصيتونو سره د محبت او هغوی ته د درناوي له امله نه کوي، بلکه له دې ئي هدف خپلي گټي وي، غواړي په همدې سره خپل مقام اوچت کړي، ځکه دوی ځان د دغو شخصيتونو د مادي او معنوي مقام وارث گڼي، هر کرامت چي د هغوی لپاره ثابت کړي گټه ئي دوی ته راگرځي، له همدې د امتيازاتو د لاسته راوړلو وسيله جوړوي، قرآنکريم پدې اړه فرمايي:

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحِكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيْنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ \* وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّنَ أَرْبَابًا أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ \* آل عمران: ۷۹-۸۰

هيڅ انسان ته نه ښايي چي الله تعالی ورته کتاب، حکم او نبوت ورکړي او بيا هغه "لدي الهي پېرزويني وروسته" خلکو ته ووايي: له الله تعالی علاوه زما بندگان شئ! بلکه "د دې برعکس هغه ته دا ښايي چي" ووايي: د دې لپاره بايد

خدای پالونکي شی چي تاسو خو نورو ته دا کتاب ورزده کوئ او په خپله ئې لولی. او هغه تاسو ته دا امر نه کوي چي ملائکي او پیغمبران خپل اربابان ونیسئ، آیا تاسي ته د کفر امر وکړي، وروسته له هغې چي د دوی په دعوت سره په اسلام مشرف شوئ یاست؟!

له دې لاري چي دین ته کوم زیان اوښتی، هومره ستر زیان دي چي جبران ئې گران کار دئ، همدا غلط تصور د ډېرو ژورو دیني انحرافانو سبب شوی!! که ووایو چي له همدې لاري دین تحریف شوی، د ژوند له ساحې او صحنې وتلی، د خرافانو ښکار شوی او د مابعد الموت په دایره کې محدود پاته شوی، نو مبالغه به مو نه وي کړې.

دا تصور او عقیده چي گواکي د قرآنکریم الفاظ بطون لري، ظاهر ئې یو او باطن ئې بل څه دئ، همدې تصور د هغه کسانو په مخ دروازه خلاصه کړیده چي غواړي خپلي خبري او غوښتني د ډېن خبري او غوښتني وگرځوي، خپل بدعتونه د ډېن په نامه مشهور او معروف کړي او له همدې لاري امتیازات لاسته راوړي.

د مذهب په نامه او عنوان د نویو لارو او ضوابطو ایجاد او په دین کې بدعتونه رامنځته کول او بیا همدې بدعت او نویو ایجاد شوو دودونو دستورونو ته له اصل مذهب او دین زیات ارزښت ورکول، دا داسي یو آفت دئ چي اکثرًا مذهبي کړی وړباندې اخته کېږي. دا پداسي حال کې چي د ډېن تقاضا او حکم دا دئ چي باید نه څه وړباندې زیات او نه څه ترې کم کړی شي، د ډېن له نظره لکه څنگه چي له دین څه راکمول جرم دئ همداسي په دین له ځانه څه ور زیاتول هم نابخښونکي گناه ده. دین نه هیڅ زیاتوني ته اړتیا لري او نه څه کمول مني،

دين مڪمل او بنايسته دئ، نه خد او خال ته ضرورت لري او نه خراش او تراش ته؛ خو هغه ٽگماره ڍله چي له ديندارۍ ڄانته حرفه او پيشه جوڙوي، په خاصو ظروفو کي راوړاندي شي او د خاصو اهدافو پخاطر د مذهب د بنايست او ٻشڪلا تر شعار او عنوان لاندي د خلکو د راجلبولو په نيت په مذهب کي نوي لاري اختراع کړي، بيا ئي مذهب ته منسوبوي، ورپسي همدا د دٻن تر پرده لاندي له ځانه جوړ شوي ضوابط ورو، ورو دومره اهميت او ارزښت پيدا کړي چي د دٻن اصلي او حقيقي څېره تر سورې لاندي راوړي، همدا کسان په خپلو بدعتونو سره له آسانه او عام فهمه دين څخه داسي يو مذهب جوړ کړي چي د انسان سليم فطرت ترې کرکه کوي، انساني عقل ئي نه شي منلی او د انسان د طبيعي اړتياوو مخالف او معارض واقع شي.

همدا رنځ بيا د دې سبب شي چي د تقوی او اخلاص تر پردې او شعار لاندي د دٻن د اصلي روح مخالف قيود او اصول وضع شي، حلال شيان حرام وبلل شي او د انسان ديني و جايب له ټاکلي دايري ووزي، زياتونه پکي وشي او د قرآنکريم په ژبه دا دين ته منسوب شيان د خلکو لپاره د اضافي بار او درنو ځنځيرونو شکل غوره کړي.

که قرآنکريم ته رجوع وکړو نو وبه وينو چي دا د هر مسلمان داعي يوه ستره دنده او وظيفه گڼي چي د پورته ياد شوې ستونزي او رنځ معالجه وکړي او مسلمانان په دې آفت له اخته کېدو وژغوري. قرآن وايي چي پيغمبران عليهم السلام له همدې ډول مشکلاتو سره مخ شويدي او هغوی زياتې هلې هلې کړيدي تر څو د تحريف شوي دين او مذهب پيروان پدې قانع کړي چي د دوی

مذهبي مشران د بدعت مرتكب شويدي، هغوی له ځانه په دين كي زياتونه كړيده، حلال شيان ئي بي دليله په دوی حرام كړيدي، قرآنكريم له يوه پيغمبر عليه السلام حكايه كوي او فرمايي:

... وَالْحَلَّ لَكُمْ بَعْضَ الَّذِي حُرِّمَ عَلَيْكُمْ وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا أَمْرًا \* آل عمران: ۵۰

او ترڅو هغه ځيني شيان درته حلال وگرځوم چي پر تاسو باندي حرام كړي شوي او ستاسي د رب له لوري مي څرگنده نښه درته راوړي، نو له خدای ووپرېږئ او زما متابعت وكړئ.

همدا راز د رسول الله صلى الله عليه وسلم د وظيفي او مسئوليت په اړه قرآنكريم فرمايي چي هغه راغی تر څو له خلكو درانه بارونه كوز كړي او د خلكو په لاسونو او پښو كي لويدلي څنځيرونه وشلوي، همدې مطلب ته په اشاري سره فرمايي:

الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ الْمُفْلِحُونَ \*

الاعراف: ۱۵۷

هغه كسان چي د امي رسول او پيغمبر متابعت كوي، هغه چي دوی ئي نوم په تورات او انجيل كي له ځان سره ليكلی مومي، هغه چي دوی په نېكي گماري او له

بدي نه ئې منع کوي او پاک شيان ورته حلال او ناولي ورته حرام گرځوي او بارونه ئې د دوی له اوږو راکوزوي او هغه ځنځيرونه شلوي چې د دوی په لاسونو او پنبو کې لويدلې وو، نو چا چې پر هغه ايمان راوړ، د ده مرسته ئې وکړه او د هغه نور پيروي ئې وکړه چې په ده باندې نازل شويدي، همدا کسان برلاسي او بريالي دي.

گورئ چې پيغمبر د خلکو بارونه سپکوي، ځنځيرونه شلوي، انسانان آزادوي، ټول پاک شيان "چې پخوا ئې يوه برخه ځينو ورته حرام کړي وو" حلال گرځوي او ټول ناولي شيان حرام شمېري، خلکو ته داسې نور او چراغ ورکوي چې له تيارو او خرافاتو ورباندې ووځي او د حقيقت روښانه دنيا ته لار شي.

## د ځينو اشتباهاتو تصحيح

"دا د تاويل په اړه د يوی بلی مقالې عنوان وو چې نوموړی ورځپاڼی ته ولېږلی شوه"

د همشهري ورځپاڼی د اردبشهرت مياشتي په ۴ او ۵ نېټه زما ليکنه (د تاويل په اړه يو بل نظر) تر عنوان لاندي خپره کړه، زه ئې مننه کوم، په ځانگړې توگه له هغې تبصرې چې د مقالې په اړه ئې درلوده؛ خو د همدې مياشتې په ۱۱ نېټه په همدې ورځپاڼه کې زما د مقالې په اړه د لومړۍ تبصرې خلاف د يوی داسې تبصرې شاهد وم چې د حيرانتيا وړ وه او دا ترې څرگنديده چې د ورځپاڼې مسؤولين زما د مقالې د خپرولو له امله تر فشار لاندي راغلي او دېته اړيستل شوي دي چې

معذرت و غواړي او د خپل ځان د تېرې او د خپلي دغې اشتباه د جبران لپاره مناسب اقدام وکړي، خپلي مخکنۍ خبرې بېرته واخلي او د موضوع په اړه د خپلو علماوو او مراجعو آراء نشر کړي.

له همدې نېټې څه موده وروسته، په څو پرله پسې گڼو کې د همدې موضوع په اړه د یو شمېر علماوو نظریات او مرکې خپرې شوې، "صدا و سیمای جمهوری اسلامی ایران" هم د دغې موضوع په رابطه له یوه عالم سره مفصله مرکه درلوده، چې دا ټول مي په دقت سره تعقیب کړل او په همدې رابطه او د دې نظریاتو په حواله لاندیني ټکي وړاندې کول غواړم:

د یوې موضوع په اړه د مختلفو نظریاتو خپرول غوره اقدام دی، حقیقت هغه وخت ښه څرگندیدلی شي چې د خپل معارض او ضد ترخوا کینودل شي، د حق پلویان له مناقشې او له مخالفو نظریاتو وېره نه لري، بلکه دا یو ضرورت شمېري او په خلاصه ټنډه ئې اوري، دا د باطل خاصیت دی چې په تیاره او تنهایی کې خوښ وي، د مقابلې او مناقشې توان او جرأت نه لري، حقیقت خو د مؤمن ورکه متاع ده، مؤمن د هرې خبرې د اورېدو حوصله لري، مؤمن ټولې خبرې اوري بیا ئې له منځه حق انتخابوي او هغه څه مني چې حق وي:

وَالَّذِينَ اجْتَنَبُوا الطُّغُوتَ اَنْ يَعْبُدُوهَا وَاَنَابُوا اِلَى اللّٰهِ لَهُمُ الْبُشْرَىٰ فَبَشِّرْ عِبَادِ  
 \* الَّذِينَ يَسْتَمْعُونَ الْقَوْلَ فَيَتَّبِعُونَ اَحْسَنَهُۥٓ اَوْ لِيكَ الَّذِيْنَ هَدٰىهُمْ اللّٰهُ وَاُولٰٓئِكَ  
 هُمُ اُولُو الْاَلْبَابِ \* الزمر: ۱۷- ۱۸

آیا دا نه گورئ چې قرآنکریم حتی د هغو کسانو په ځواب کې چې ویل به ئې رسول صلی الله علیه وسلم، مجنون دی، شیطاني القاءات ورته کېږي، ساحر،

جادوگر او کاهن دئ، د دې او دې ته ورته اباطیلو د خواب لپاره تر ټولو غوره، معقوله او منطقي لاره اختیاروي او فرمایي:

وَمَا صَاحِبُكُمْ بِمَجْنُونٍ \* وَلَقَدْ رَآهُ بِالْأَفُقِ الْمُبِينِ \* وَمَا هُوَ عَلَى الْغَيْبِ  
بِضَنِينٍ \* وَمَا هُوَ بِقَوْلِ شَيْطَانٍ رَجِيمٍ \* فَأَيْنَ تَذْهَبُونَ \* إِنَّ هُوَ إِلَّا ذِكْرٌ  
لِّلْعَالَمِينَ \* لِمَنْ شَاءَ مِنْكُمْ أَنْ يَسْتَقِيمَ \* التكویر: ۲۲- ۲۸

ستاسي ملگری لیونی ندی، په ښکاره افق کي ئې لیدلی او هغه په غیب بخل نه کوي "د کاهنانو په شان ندی چي په غیب ویلو اجره غواړي" او خبره ئې د رتل شوي شیطان خبره نده، نو چیرته ځی؟ دا خو له پند او یادوني پرته بل څه ندی، ستاسي د هر هغه چا لپاره چي غواړي په نېغه لاره روان شي.

پوهېږئ چي دا د کوم ذات خواب دئ؟ دا د هغه قهار او مالک الملک الله خواب دئ چي د مرگ او ژوند فیصله له ده سره ده، د رزق او روزي خزاني ورسره دي، فعال لمایرید دئ، له حق د منکرو او گستاخو حق دښمنه خلکو په خواب کي د دې په ځای چي له قهر او غضب کار واخلي، عذاب ورباندي نازل کړي، د نرمۍ او مهربانۍ لاره نیسي او رسول صلی الله علیه وسلم د هغوی د ملگری په توگه ورمعرفي کوي.

د تأویل په اړه چي پدغو مقالو کي څه لیکل شوي د هغوی په خواب کي باید ووايم:

متأسفانه یو شمېر دوستان تفسیر او تأویل مترادف لفظونه شمېري؛ خو حقیقت داسي ندی، قرآنکریم د تأویل لفظ یوازي د متشابه آیتونو په اړه استعمال کړی، د قرآن له نظره د متشابهاتو د تأویل هڅه ناوړه عمل دئ، دا د

هغو کسانو کار گیل شوي چي رنځور زړونه لري او فتنې لټوي، د تعجب او افسوس وړ ده که د قرآن له دې صراحت سره سره د متشابهاوو تأویل، مذموم او ناوړه عمل ونه بلل شي:

... فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّسُخُونَ فِي الْعِلْمِ يَقُولُونَ ءَأَمَّنَّا بِهِ ۗ كُلٌّ مِّنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ \* آل عمران: ۷

او هغه کسان چي په زړونو کي ئې کوږوالي دی، د همدې کوږوالي له امله په متشابهاوو پسې ځي، فتنې لټوي او د تأویل هڅه کوي، پداسي حال کي چي له الله تعالی پرته هیڅوک ئې په تأویل نه پوهېږي.

نه پوهېږم په کوم دلیل دا مذموم او ناوړه عمل د پاخه علم خاوندانو ته منسوبېږي؟ پدې پوهېږو چي یو غیبي او پټ څیز له مشهود او ښکاره څیز سره له تشبیه پرته په بل څه نشو درک کولی، انسان نه د غیبي شیانو د کیفیت د ادراک توان لري او نه ئې د معرفي کولو لپاره په خپل قاموس کي خاص او ځانگړي الفاظ. قرآنکریم خپلو مخاطبینو ته د غیبي شیانو د معرفي لپاره د تشبیه فن کارولی دی، د متشابه آیتونو په ذریعه ئې انسان ته د غیبي نړۍ په لوري د فهم لاره پرانستي ده او د غیبي شیانو ادراک ئې تر ممکنه حده ورته آسانه کړی.

له غیبي شیانو چي د قرآنکریم متشابه آیتونه کوم انځور او تصویر وړاندي کوي، په هغه کي د انسان د عقلي او ذهني قدرت او ظرفیت وروستی حد مراعات شويدي، ترکومه حده چي د انسان عقل کار کولی شي، په قاموس کي ئې د دې شیانو لپاره چي کوم الفاظ موجود وو هغه ټول په کار وړل شويدي. دا د انساني

توان وروستی پوله ده، تر دې آخوا د مخکي تگ او مزید علم ترلاسه کولو توان او وس نه لري. قانع او په خپل حد پوه انسان همدلته توقف کوي او د وړاندي تگ هاند نه کوي، خو حریص، د ناروغ زړه او دماغ خاوند او شکاک انسان پښې له خپل ټغر اوږدې غځوي او د وړاندي تگ سعی او هڅه کوي.

د آیت وروستی برخه په څرگنده توگه وايي چې د پاخه علم خاوندان د دې پر ځای چې د متشابهاټو د تأویل هڅه وکړي، توقف کوي او وايي: مونږ ایمان پری راوړی، ټول زمونږ د رب له لوري دی.

یو شمېر دوستان د تأویل او تفسیر تر منځ دې توپیر ته متوجه ندي او دې ته پام نه کوي چې تأویل تر متشابهاټو پوري خاص دی، د تأویل لفظ د ټولو آیتونو لپاره ندی استعمال شوی، دوی د همدې غلط تصور له مخي د ډېرو اشتباهاتو مرتکب شويدي، هر چیرته ئې چې داسي آیتونه لیدلي چې مجمل دي، شرحې او تفصیل ته ضرورت لري، مجاز، تمثیل او استعاره پکي په کار وړل شويده، نو مخکي تر دې چې غور وکړي فوراً وايي: دا آیتونه د هر چا لپاره د فهم او پوهې وړ ندی، باید دلته له تأویل استفاده وشي!! همدا ډله بیا تأویل په دوو برخو وېشي: یو جائز تأویل او بل ناجایز تأویل، پر همدې وېش په استناد سره وايي چې دا ضروري ده چې یوه ډله علما باید د متشابهاټو په تأویل پوه وي!! څرگنده ده چې دا ډېر کمزوری تصور او بې اساسه استدلال دی، د آیتونو تفسیر، بیان او تشریح روا او جایز عمل دی، خو د متشابه آیتونو تأویل د قرآن د حکم په اساس ناوړه عمل دی.

د الرسخوان في العلم په اړه باید ووايو چې تر خاصو کسانو دا مختص کول او

داسي ادعا کول چي لدې فقط اهل بيت مراد دې، صحيح خبره نده، قرآنکريم د اهل کتاب د يو شمېر علماوو لپاره همدا صيغه په کار وړی ده، هلته چي فرمايي:

لَكِنِ الرَّسُخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ وَالْمُقِيمِينَ الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ أُولَئِكَ سَنُؤْتِيهِمْ أَجْرًا عَظِيمًا \* النساء: ١٦٢

لکن د دوی راسخین فی العلم او مؤمنان پر هغه څه ایمان لري چي پر تا باندي نازل شوي او پر هغه څه هم چي له تانه مخکي نازل شوي، لمونځ کوونکي، زکات ورکوونکي، پر خدای او آخرت ایمان لرونکي، ډېر ژر به دوی ته ستره بدله او اجر ورکړو.

د الرسوخان في العلم صفت تر محدودو او خاصو کسانو پوري مختص کول نه يوازي له قرآنکريم سره توافق نه لري بلکه دا تصور له قرآن سره ټکر کوي.

سره لدې چي د قرآنکريم آيتونه ټول روښانه او مدلول ئې څرگند دي، الفاظ ئې په ډېر ښکلي او ښايسته انداز کي او پداسي طريقي له يوه بل سره په يوه مزي کي پويل شوي چي هم ئې عمومي مطلب واضح وي او هم د هر لفظ ځانگړی معنی، او مخاطب ئې په ډېره آسانۍ سره درک کولی او ورباندي پوهېدلی شي. د آيتونو مفاهيم واضح او هرچاته د فهم وړ دي، که څوک په کوم آيت يا لفظ پوه نشي نو بايد مخکي وروسته آيتونو ته مراجعه وکړي تر څو د مطلوب آيت په مفهوم پوه شي. د هر لفظ صحيح او دقيقه معنی هغه وخت معلومېدلی شي چي له نورو الفاظو سره ئې رابطه په پام کي ونيول شي، همداراز د آيت دقيق تفسير

هم هغه وخت ممکن دئ چې د آیتونو سیاق او سباق ته جدي توجه وشي.

د تأویل معنی باید د ژبې د کتابونو په ځای په خپله په قرآنکریم کي و لټوو، کېدی شي په عربي کي د دې لفظ لپاره متعددي معناگاني راغلې وي او پدې آیت کي حتماً لدې متعددو معناگانو څخه یوازي یوه مطلوبه وي او هغه مربوطه آیت په خپله راته په گوته کوي. که د تأویل معنی د قرآنکریم د همدې آیت په متن کي ولټوو نو دا به راته په ډاگه شي چې دلته د تأویل معنی، تفسیر او تشریح نده، بلکه دلته ئې مراد اصلي او اولني حالت ته گرځول دي، د تشبیه له حالت ایستل او لومړني حالت ته اړول، دا د تأویل معنی ده. د مثال په توگه د دې آیت په اړه: "الرَّحْمَنُ عَلَى الْعَرْشِ اسْتَوَى" که ووايو چې دا آیت مونږ ته دا رابښي چې الله تعالی د هر څه مالک او واکدار دئ، زمکه او آسمان ئې تر حکم لاندې دي، که دلته پدې معنی بسنه ونکړو او ووايو چې عرش څه ته وايي؟ پرعرش د الله تعالی د استواء کیفیت څنگه دئ؟ که پدې لاره لاړ شو نو دا تأویل دئ او دا په واقع کي هغه عمل دئ چې الله تعالی ئې نه خوښوي.

مونږ که په مجاز او استعاره کي پدې مکلف يو چې د الفاظو اصلي معنی وانه خلو، نو په متشابه آیتونو کي خو هیڅ حق او اجازه نه لرو چې د لفظ اصلي معنی واخلو او دا حق نه لرو چې پر ظاهري معنی ئې حمل کړو، په قرآنکریم کي په سلگونو داسي آیتونه شته چې هیڅ عاقل ئې د الفاظو ظاهري معنی مراد نه بولي، بلکه د تفسیر او بیان لپاره ئې د آیتونو له سیاق او سباق استفاده کوي، د مثال په توگه د الله تعالی دا قول چې فرمایي:

خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَرِهِمْ غِشَاوَةً وَلَهُمْ عَذَابٌ

عَظِيمٌ \* البقره: ۷

الله تعالی د دوی پر زړونو او غوړونو مهر وهلی دی او پر سترگو ئې پرده ده او د دوی لپاره لوی عذاب دی.

پدې آیت کې د ختم او غشاوه الفاظ نه بنایي په ظاهري معنی حمل شي او مطلب یی هم د ظاهري معنی اخیستل ندي، لدې آیت مخکې یاد شوی آیت د دې الفاظو معنی څرگندوی، مخکنی آیت اعلانوي چي د کافرانو گواښل او ایمان ته رابلل گټه نه لري، هغوی په هیڅصورت کې حق ته غاړه نه ږدي، له عقل کار نه اخلي، نه د نورو خبره اوري او نه له حوادثو عبرت اخلي، د هغوی د ضمیر صفحه زنگ وهلی ده، وجدان ئې څیرن شویدی، د ادراک او پوهې توان او صلاحیت ئې له لاسه ورکړی.

همداراز دا آیت:

أَهْدِنَا الصِّرَاطَ الْمُسْتَقِيمَ \* الفاتحه: ۵

خدایه! مونږ ته نېغه لاره راوښیه!

پدې آیت کې هم له صراط او مستقیم ظاهري معنی مراد نده، دواړه لفظونه د معنوي مفاهیمو د معرفي کولو او افادی لپاره په کار وړل شويدي، تر دې مخکې ذکر شوي آیت پدې دلالت کوي چي له صراط مستقیم مطلب یوازي د الله تعالی عبادت او یوازي له همغه د مرستې غوښتل دي.

صُمُّ بَكْمَ عُمَّيْ فَهَمَّ لَا يَرْجِعُونَ \* البقره: ۱۸

کانه، گونگیان او ړانده دي او بېرته نه راگرځي.

دلته هم د صم، بکم او عمي له الفاظو ظاهري معنی مطلوبه او مراد نده.

وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَصْلٌ سَبِيلًا \* الاسراء: ۷۲

د آیت وروستی برخه دا په ډاگه کوي چي له ( اعمی ) مراد ړوندوالی نه بلکه نا پوهي او گمراهي ده.

که په قرآنکریم کي د ذکر شوو استعارو په اړه دا نده روا چي ظاهري معنی ئې ترې واخیستل شي نو د متشابهااتو په اړه خو په طریقه اولی سره د ظاهري معنی اخیستل جواز نه لري.

حکیم خدای خپل کتاب (قرآنکریم) له هغه باران سره تشبیه کړی چي له آسمان نه راورېږي او هره دره، سیمه، دښته او خوړ د خپل ظرفیت په اندازه ترې خړوبېږي، هره سیمه خپله مناسبه او د خپل ظرفیت برابره برخه ترې اخلي، د لويي دښتې او ارت خوړ برخه زیاته او د واړه خوړ برخه کمه، همدا راز مخاطبین هم هر یو د خپل توان او ظرفیت په اندازه له قرآنکریم مستفید کېږي، د عالم او پوه سړي برخه زیاته او د بیسواد، نالوستي او امي برخه کمه، هر یو ترې مستفید کېږي، هیڅ یو ئې له خیر او گټي بې برخي نه پاته کېږي، نه بیسواده د بیسوادۍ له امله ترې محروم پاته کېږي او نه عالم د خپل علم په وجه د قرآن په ټولو مفاهیمو او رموزو احاطه کولی شي، هر یو خپله برخه اخلي.

هر قول، کلام او وینا چي دا صفت ونلري هغه ناقص دئ، الهي کلام لدې عیب نه پاک دئ، هغه کلام او وینا چي ټولی او یا یوه برخه ئې یوازي د محدودو افرادو لپاره د فهم وړ وي او د نورو لپاره د ادراک وړ نه وي، هغه ناقص کلام دئ او دا جائز نده چي قرآن ته دا عیب راجع کړو. دا قرآن د حبشي بلال، فارسي

سلمان او ابو ذر غفاري لپاره د فهم وړ وو، د هغوی له سويې سره برابر وو، هر يو راغلی، له رسول الله صلی الله عليه و سلم ئې د همدې آيتونو د اورېدو له برکته ايمان راوړی، دا په داسې حال کې چې هغوی نه په صرف او نه په نحو پوهېدل، نه ئې د بلاغت علم لوستلی وو او نه ئې له فلسفې، منطق، رياضي او حکمت سره آشنائي درلوده.

که څوک سوال وکړي چې: د رسول الله صلی الله عليه وسلم امي او نالوستي قوم څنگه پدې قرآن وپوهېدل چې اوس ئې ستاسي فيلسوفان له درک او فهم عاجز دي؟ دې سوال ته ځواب لری؟

حتماً د دې سوال د توجیه لپاره به دا وواياست چې همدا آسانه او د هر چا لپاره د فهم وړ قرآن په خپله د مسلمانانو له خوا پداسې مشکل او غامض کتاب بدل شوي چې څوک ئې په مفهوم نشی پوهېدی، همدا مسلمانان دي چې د قرآني الفاظو لپاره ئې له ځانه ظاهر او باطن جوړ کړي او د باطن په معنی پوهېدل ئې په خاصو افرادو پوری تړلی. څرگنده ده چې دا تصور او ادعا حقیقت نه لري، که په رښتیا سره قرآني آيتونو بطن او باطن درلودای نو حتماً به رسول الله او يارانو ئې دا مونږ ته بيان کړي وو، دا باطن او يا بطن به ئې په خپله توضیح کړي وو او د هغو کسانو مخه به ئې بنده کړي وه چې اوس راځي او خپلي خبرې د آيتونو د باطني معناگانو او بطونو ترنامه لاندې پر خلکو تحميلوي، که قرآنکریم بطن درلودلی نو رسول الله صلی الله عليه وسلم به حتماً د خپل امت لپاره بيان کړی وو، په احاديثو کې به ئې وضاحت شوی وو او د هغو کسانو په مخ به ئې ټول وروڼه تړلي وی کوم چې د باطن د توضیح په بهانه له اسلام ناوړه استفاده کوي!!

په احاديثو او د امامانو په څرگندونو کې هېڅ داسې موارد نشته چې د متشابهاټو په تاويل دلالت وکړي، هېچا هم ندي ويلي چې عرش څه ډول دى، پر عرش د الله تعالى د استواء کيفيت څنگه دى، استواء، هروله او دې ته ورته صفات څه کيفيت لري؟!.. رسول الله صلاالله عليه وسلم، يارانو او امامانو د دې ډول صفاتو په اړه هېڅ توضيح او تشریح نده کړې، نو د دې معنى دا ده چې هغوى د متشابهاټو له تاويل ځان ساتلى او په خپل قول او عمل سره ئې په دې حقيقت اعتراف کړى چې د متشابهاټو پر تاويل له خداى پرته بل څوک نه شي پوهېدى.

بايد په پام کې ولرو چې له اشخاصو سره محبت او د هغوى درناوى د دې سبب نشي چې هغوى د الوهيت مقام ته اوچت کړى شي او له دوى سره د محبت او دوى ته د عقيدت په اساس دا تصور ونکړو چې هغوى هم لکه الله تعالى په هر څه علم لري. واقعيت دا دى چې د انسان علم د الله تعالى د علم په وړاندي د هغه څاڅکي حيثيت لري چې يوکس ئې د گوتې په سر له لوى سمندر نه پورته کوي. انسان يوازي په هغه شيانو علم لرلى شي چې ورته ښکاره وي او يا د وحى په واسطه ورته ښودل شوى وي، انسان له ښکاره شيانو آخوا په څه ندى خبر او لدې سرې کرښې آخوا يوازي هغه شيان هغه هم په نسبي توگه پېژندلى شي چې الله تعالى د وحى پواسطه ورته معرفي کړي وي، قرآنکريم څه ښه فرمايي:

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ \* النمل: ٦٥

ووايه: په زمکه او آسمانونو کې له الله تعالى پرته هېڅوک په غيب نه پوهېږي او په دې هم نه پوهېږي چې کله به راژوندى کېږي.

په خواشینی سره باید ووايو چي ځيني کسان د "وحی" او "خبر" له لاري په غیبي شيانو پوهېدل له علم غیب سره خلط او گډوي! د دې دواړو ترمنځ توپیر نه شي کولی، اشتباه کوي او د وحی په ذریعه له ځینو غیبي شيانو اطلاع او لدې لاري په پتو شيانو خبرتیا ته علم غیب وایي، د همدې اشتباه په وجه د علم غیب په اړه داسي څه وایي چي د قرآن له صریح او قاطع وینا سره ټکر کوي، له الله تعالی پرته بل ته د علم غیب د ثابتولو ناکامه هڅه کوي، پداسي حال کي چي قرآنکریم په پوره صراحت او قاطعیت سره وایي چي له الله تعالی پرته هیڅوک علم غیب نه لري.

مونږ د اهل سنت او تشیع معتبرو تفاسیرو ته مراجعه کړیده، پدې ټولو تفاسیرو کي مو هیڅ داسي څه ندي موندلي چي پدې دلالت وکړي چي د قرآني آیتونو پوهه تر خاصو افرادو پوري محدوده ده، هیڅ کوم مفسر داسي ندي ویلي چي پدې آیت مونږ نه پوهېږو او د دې آیت په تفسیر یوازي د پاخه علم خاوندان (الراسخون فی العلم) پوهېږي.

که فرضاً دا ومنل شي چي په قرآنکریم کي رشتیا داسي آیتونه شته چي په مراد او مطلب یی یوازي محدود شمېر کسان پوهېدی شي او دا محدود کسان هم نه اوس او زمونږ په زمانه کي شته او نه به په راتلونکي زمانه کي وي او د تېرو شخصیتونو په اقوالو کي هم د دې آیتونو د مراد په اړه څه نه موندل کېږي، که دا فرضیه ومنو؛ نو له لاندنیو اشکالاتو سره به مخ شو:

دا له الهي حکمت سره تطابق او سمون نه لري. د قرآني آیتونو په اړه دا ذهنیت چي ټول یا ځيني ئې د بشر له فهم لور دی، پدې معنا ده چي حکیم

خدای د انسان د لارښووني لپاره داسي څه هم رالېږي چي انسان ورباندي نه پوهېږي!! مگر ممکن ده چي حکيم ذات داسي کار وکړي؟!

پدې سره مو په قرآنکريم باندي دا تور او اتهام لگولی چي (نعوذ بالله من ذلك) په هغه کي ځيني مطالب مبهم، مهمل او غير قابل استفاده دي، چي مخاطب ورباندي نه پوهېږي او خاصه گټه ترې نشي اخيستي!! دا په ښکاره د قرآن هتک حرمت دئ!! حقيقت دا دئ چي په قرآنکريم کي نه مبهم لفظ شته او نه بي معنی او بي گټي کلمه، نه څه پکي زيات دي او نه څه کم، قرآن له اوله تر آخره حق دئ او د باطل لپاره پکي هيڅ ځای نشته.

## قاطعیت او تسامح

اما د جزم او قاطعیت په اړه چي ځيني ئې نفی کوي او په ځای ئې د تساهل او تسامح سپارښتنه کوي او ځيني نور تر دې مخکي ځي او وايي: حق څو مخونه او متعددې جلوي لري، هرڅوک له خاصي زاويې حق ته گوري او ځانگړی انتباه ترې اخلي، د دوی په اند نه ښائي څوک له حق د يوې خاصې انگېرني په اساس محکوم شي او اعتراض پرې وشي؛ ځکه دا نده معلومه چي کوم تعبير او انتباه حق ته نږدې، له نورو قوي او صحيح ده او حقيقت ئې تر نورو ښه انځور کړي، دوی وايي: ټول انتباهات او انگېرني نسبي وي، له حق مختلف تعبيرونه او د هغه په

اړه متعدد نظريات بايد نسبي وبلل شي او له همدې زاويې وڅيړل شي، لازمه نده دكوم مذهب او نظريې په اړه له تعصب كار واخيستل شي، حق بايد يوازي په يوه مذهب كې منحصر نه كړي شي، په كار ده پدې اړه قاطعيت او پرېكننده حكم يوى خوا ته كينودل شي!!

پدې اړه بايد ووايو: د "جزم گرائى" اصطلاح په ايران كې راپيداشوې ده، دا د نوي ايراني فرهنگ برخه ده چې د مذهبي پلورليزم (تعدد) د جواز او عدم جواز په اړه له بحثونو او مناقشو زېږيدلى او د مطبوعاتو بازار ته وړاندي شوي، متأسفانه ځيني كسان دا اصطلاح هر چېرته او ډېر بيخايه كاروي او له قاطعيت انكار او د جازم اعتقاد نفي حتى په مهمو اعتقادي مسائلو كې هم ضروري گڼي، هر ځاى او هرچېرته ئې نفي كوي!!

د قاطعيت او جازم حكم له مخالفينو سوال كوو: كه مونږ ستاسي نظر ومنو، له قاطعيت او جزم نه لاس په سر شو، نو په ځاى ئې كوم مسلك خپل كړو، گمان، حدس او تخمين؟! آيا په اعتقادي مسائلو كې هم قاطعيت پرېږدو او د گمان لاره ونيسو؟!

مونږ خو پدې باور لرو چې حق تل يو وي، تعدد او څووالى نه قبلوي، د حق بڼي او كين اړخ ته له ضلال او باطل پرته بل څه نه وي،  
فَمَاذَا بَعْدَ الْحَقِّ إِلَّا الضَّلَالُ

نو له حق وروسته به له ضلال پرته بل څه وي؟

حق د هغى نېغې لاري په شان دى چې يوې او بلي خوا ته ئې ديوالونه وي،

ښې او کينې خوا ته ئې ورونه وي چې هر يو ئې د باطل په لور پرانستل شوی وي. د حق په اړه عقیده او باور باید داسې قاطع وي لکه دوه جمع دوه مساوي څلور، دلته له څلورو پرته بل هر عدد غلط دی او که وویل شي ان شاء الله دوه جمع دوه څلور کېږي، نو دا هم یوه غلطې ده، ځکه دلته ان شاء الله به ځایه کارول شوی، قرآن امر کوي ان شاء الله هغه وخت وکاروئ کله چې غواړئ په راتلونکي وخت کي کوم کار ترسره کړئ او په کومې وعدې وفا وکړئ. پداسې ځایونو کي لکه روح اوسې ان شاء الله، خدای دې برکت درکړي ان شاء الله، داسې وشول ان شاء الله، داسې ئې وکړل ان شاء الله، پدې مواردو کي دا لفظ غلط او بې ځایه استعمال شويدي، که ووايي  $2+2=4$  والله اعلم بالصواب، نو بیا دې هم اشتباه کړیده او دا جمله دې بې ځایه استعمال کړیده، دا جمله هغه وخت باید وکارول شي چې خبره غیر يقيني او په گمان مبني وي. کله چې قرآنکریم تلاوت کوې نو باید هره کلمه ئې وروستی خبره وشمېرې او پدې باور ولرې چې پدې الفاظو کي د شک، تردید، گمان او ظن لپاره ځای نشته، دلته قاطع اوسه، په جزم خبره وکړه، غوڅ او پرېکنده نظر ولره، د دې پروا مه لره چې ایراني پلورليستان به دې په جزم پالنه تورن کړي!! د تأسف ځای دی چې د پلورليزم کلمه هم لکه د جزم پالني او قاطعیت په شان د "عوامو" په لاس کي پريوتې او مظلومه واقع شوې ده، پلورليزم يعني دا چې ټولنه دې د بېلابېلو آراوو د تجلی او تبارز ډگر وي او د باورونو او افکارو تعدد دې ومنلی شي، که دا لفظ پدې معنی واخيستل شي چې په یوه ټولنه کي دې د مختلفو او متعددو آراوو او نظرياتو تبارز ته اجازه ورکړی شي، باید یوه ډله خپل نظر په زور سره پر نورو تحميل نه کړي او د مختلفو مذاهبو پیروان باید

يو بل وزغمي، نو پدې صورت كي د پلورليزم په اړه دې تعبير كي څه اشكال نشته؛ خو كه لدې لفظ دا مفهوم واخيستل شي چي حق يو نه بلکه متعدد اشكال لري، حق د توزيع وړ دى، هيڅ دين مطلقاً حق ندی او هيڅ مذهب مطلقاً باطل ندی، حق او باطل نسبي دي، د هيڅ دين پلويان حق نه لري د نورو اديانو پر پلويانو اعتراض وكړي او لاره ئې ناسمه وگڼي، نه دي له يوه بل سره مناقشه او مباحثه وي او نه ټكر او تصادم، هرڅوك دي خپلي خوښي او خپلي مخي ته پرېښودى شي او د هر چا مذهب او مسلك دې روغ او محترم وگڼلي شي، نو د پلورليزم دا تعبير نه سم دى او نه د منلو. د پلورليزم صحيح تعبير دا دى چي: پرېرده مختلف عقايد او نظريات راڅرگند شي، ميدان ته راووځي، اعتقادات او تصورات رابرسيره شي، د يوه بل په وړاندي ودرېږي، تر څو حق ښكاره او راڅرگند شي او باطل افشاء او رسوا شي او له مخ ئې غولونكي پردې راپريوځي.

زمونږ باور دا دى چي حقيقت هغه وخت ښه څرگنديدای شي چي د خپل ضد او نقيض خوا ته كېښودل شي، له هغه سره پرتله او مقايسه شي، د حق پلويان له مناقشاتو او د نظرياتو له اظهار وېره نه لري، بلکه هغوى دا عمل ضروري شمېږي او په خلاصه ټنډه هرکلى ورته وايي، دا د باطل خاصيت دى چي "يوازي" او په "تبارو" كي خوښ وي او حريف سره له مخامخ کېدو او له مناقشي او مقابلي وېره لري، حقيقت د مؤمن ورکه متاع ده، مؤمن د هرې خبرې د اورېدلو حوصله لري، هره خبره په پوره زغم او پراخه سينه اورېدلى شي، خبري ټولي اوري خو يوازي حق مني او حق خبره قبلوي

الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ

مگر نه گوري چي قرآنکريم په اعتقادي مسائلو کي د بحث په وخت د نرمۍ امر کوي، د قهر او غصې اسلوب نفی کوي او فرمايي چي نبايد حق دين په جبر او زور سره په نورو وټپل شي، فرمايي:

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّغُوتِ وَيُؤْمِنُ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ \* البقره: ۲۵۶

په دين کي اکراه نشته، "په دين سره" هدايت له ضلالت څرگند شوي، نو څوک چي پر طاغوت کافر شو او په خدای ئې ايمان راوړ، هغه پداسي کړۍ منگولی لگولی دي چي شلېدل ئې نشته او الله تعالی اورېدونکی پوه ذات دی.

راشئ لږ دې ته څير شو چي قرآنکريم د هغو کسانو په ځواب کي له کوم اسلوب کار اخيستی چي له الله او آخرت ئې انکار کولو، جنت او دوزخ ئې نه منلو، رسول الله صلی الله عليه وسلم ته ئې د مجنون او ساحر خطاب کولو او قرآن دا د الله کتاب ئې اساطير الاولين گڼلو؟ د دوی د سپکو سپورو خبرو او ناروا تبليغاتو په ځواب کي د شديد او قهرجن عکس العمل توصيه کوي که د معقول استدلال، په سره سينه د مخاطب د قانع کولو او پوښتنو ته ئې د مفتح دلايلو په وړاندي کولو ټينگار کوي؟ د التکوير د مبارکي سورې لاندیني آيتونه د دې پوره وضاحت کوي:

وَمَا صَاحِبُكُمْ بِمَجْنُونٍ \* وَلَقَدْ رَءَاهُ بِالْأَفْئِقِ الْمُبِينِ \* وَمَا هُوَ عَلَى الْغَيْبِ بِضَنِينٍ \*  
 \* وَمَا هُوَ بِقَوْلِ شَيْطَانٍ رَّجِيمٍ \* فَأَيْنَ تَذْهَبُونَ \* إِنَّ هُوَ إِلَّا ذِكْرٌ لِلْعَالَمِينَ \*  
 لِمَنْ شَاءَ مِنْكُمْ أَنْ يَسْتَقِيمَ \* التکوير: ۲۲ - ۲۸

ستاسي ملگري مجنون ندى، په څرگند افق کي ئې هغه ليدلى او هغه پر غيب  
بخيل ندى او خبرې ئې د رتل شوي شيطان خبرې ندى، نو چيرته ځئ؟ دا خو  
عالميانو ته له پند او يادوونې پرته بل څه ندى، د تاسو هغه چا ته چي غواړي په  
سمه لاره روان شي.

پوهېږئ چي د دې اسلوب د غوره کولو توصيه د چا لخوا شوې؟ او دا په  
پېرزويني او زړه سوي ولاړ ځواب د چا له خوا ورکړي شوى؟ دا د قهار او مالک  
الملک خداى له لوري، د هغه خداى له خوا چي د مرگ او ژوند فيصلې ورسره دي،  
د رزق او روزي د ټولو خزانو مالک او واکدار دئ، هر څه چي وغواړي، کولى ئې  
شي، دا د هغه لوى او عظيم خداى ځواب دئ، هغو ذليلو او پوچ خولو کفارو ته  
چي حق نه مني، له حق سره دښمني کوي، خداى او رسول نه مني، د همدې  
کفارو او حق دښمنه افرادو په ځواب کي د دې پر ځاى چي له خپل قهر او غضب  
نه کار واخلي او خپل عذاب ورباندي نازل کړي، برعکس له ډېري نرمۍ او  
مهربانۍ کار اخلي، په ډېره مهربانۍ سره ځواب ورکوي او رسول الله صلى الله  
عليه وسلم د دوى ملگري شمېري!!

## کوم مذهب حق دی؟

که څوک له مونږ سوال وکړي چې له اسلامي مذاهبو کوم یو حق او له نورو غوره دی؟

په ځواب کې ورته وایو: هغه مذهب حق او غوره دی چې د لاندې اساسي خبرو په اړه تر نورو مخکې وي:

په الله تعالی ایمان او په الوهیت او ربوبیت کې د شرک نفی.

په آخرت او له مرگ وروسته ژوند باندې ایمان.

په رسولانو علیهم السلام باندې ایمان او پدې چې محمد علیه السلام وروستی پیغمبر دی.

په کتابونو ایمان او پدې چې قرآنکریم د ټولو آسماني کتابونو وروستی او له ټولو غوره او جامع کتاب دی.

په ملائکو او قضاء او قدر باندې ایمان.

کېدی شي ووایي: ټول اسلامي مذاهب په دې اصولو ایمان لري، ستاسې ځواب مجمل دی، غواړو تر ټولو غوره مذهب په ښه او دقیقه توګه وپېژنو!!

وايو: که دا خبره د ټولو اسلامي مذاهبو په رابطه رښتیا وي او صدق پرې وکړي، نو بیا خو ټول حق دي او تر ټولو غوره ئې هغه مذهب دی چې قرآنکریم او احادیث ئې د خپلې اعتقادي او فقهي مبانیو اصل او مبنی ګرځولی وي او پدې

ټينگار کوي چي ټول اختلافات بايد الله او د ده رسول ته راجع شي او د الله کتاب او د پيغمبر سنت بايد د هرڅه لپاره وروستي معيار او ملاک ومنلی شي. او خلکو ته په صريح الفاظو وايي: که زمونږ کوم قول مو د الله تعالی او رسول الله له قول مخالف وموندو، نو زمونږ قول په ديوال ووهئ.

بې له شکه چي پدې به هم قانع نشي او تر دې به د لازيات څرگند او واضح ځواب انتظار کوي، ځکه دوی له مذهبي اختلافاتو او د دې اختلافاتو له بدو نتايجو، چي امت ئې ټوټې ټوټې کړې، د دشمن په وړاندي ئې تضعيف کړې، په داخلي نښتو او شخړو ئې مبتلا کړې، د نړۍ د قيادت او مشرتابه له هغه پروني لور مقام ئې محروم او له ذلت سره ئې مخامخ کړې، دوی لدې حالت ستومانه شوي او د دې اختلافاتو لپاره د حل لار لټوي.

مونږ ورته وايو: د مذاهبو او ديني مشرانو تر منځ د رأبي اختلافات يو مشروع، معقول او په تحقيق ولاړ اختلاف وو، هغه مخور علماء چي مونږ ئې په نظرياتو استدلول کوو، هغوی يو بل ندي تکفير کړي، بلکه هر يوه د بل رائې ته احترام درلود، اکثراً ئې اختلاف په فرعي مسائلو کي وو، نه په اصولو کي، په دې فرعي امورو کي د کمزورې او ناسمې رأي په متابعت سره څوک د اسلام له دائرې څخه نه وځي. تر څو پوري چي زمونږ مشرانو سلفو د حق پېژندلو پخاطر قرآن او احاديثو ته رجوع کوله، پدې اړه ئې څيرني کولی، يو له بل سره ئې مناقشې کولی او د خپلو اختلافاتو او نظرياتو د تللو لپاره ئې قرآن او حديث معيار بالو، نو يوه بل ته ئې احترام درلود، حق ته ئې غاړه ايښودله، يو بل ته ئې تنازل کاوو، هر نظر به چي حق وو هغه به ټولو منو، هيڅ يوه به د خپل نظر لپاره تعصب نه

کاوو، ټولو دا منلی وه چه قرآن او احادیث اصلي معیار او تر ټولو لوړه مرجع ده، نو پدې توانیدل چي ډېري پېچلي قضایا په آسانی حل کړي، ژر په خپلو کي توافق وکړي، د اصوب او ترټولو غوره رأي په وړاندي له خپلي رأي تېر شي او د خاصي رأي په اړه تعصب ونکړي.

خو کله چي مذهب د سیاست په خدمت کي ولويد او فکري اختلافات په سياسي اختلافاتو بدل شول، نو هرې ډلي د خپل موقعیت او دريخ د اثبات او د مقابل لوري د کړنلاري او دريخ د غلط ثابتولو لپاره ئې له مذهبي توجیهاو کار واخيست، هرې ډلي هڅه کوله حق یوازي تر ځان پوري محدود او په خپلي تگلاري او مذهب کي منحصر کړي او نور ټول د حق له دایرې دباندې وگڼي او له نورو سره جنگ او مقابله ته مذهبي رنگ ورکړي او په نورو د تېري لپاره مذهبي توجیه او جواز وړاندي کړي.

آیا لدې خبر نه یاست چي امام ابو حنیفه (رح) له امام جعفر صادق زده کړه کړیده او له ده وروسته امامانو بیا هغه خپل استاد شمېري؟ امام ابو حنیفه د هغو کسانو په اړه چي لده سره د رأي اختلاف لري وايي: مونږ هغه کسان نه تکفیروو چي قبله ئې له مونږ سره یوه ده.

آیا نه وینئ چي علي رضي الله عنه له ابوبکر، عمر او عثمان رضي الله عنهم سره بیعت کوي، په لمانځه کي پدوی پسي اقتدا کوي او له هر یوه سره تر پایه د مشاور په حیث کار کوي او په هغه ورځ چي باغیان د عثمان رضي الله عنه په کور حمله کوي، علي رضي الله عنه خپلو زامنو حسن او حسین رضي الله عنهما ته امر کوي چي لاړ شي او دواړه په خپلو تورو سره له عثمان رضي الله عنه دفاع

وکړي، د باغيانو په مقابل کي د هغه مرسته وکړي او د کور په وره کي ئې د مسلح محافظ دنده ترسره کړي.

که مونږ د دې لويو امامانو پلويان او په مذهبي چارو کي د دوی تقليد کوو او غواړو د دوی په پل گام کېږدو نو ولي او په کوم دليل په خپل مسلمان ورور په فرعي مسائلو کي د رأيي د اختلاف له امله د کفر ټاپه وهو؟ څه راباندي شوي چي د تعصب په رنځ اخته شوي يو؟ او ولي دومره په دشمنۍ کي لويديلي يو چي له مسلمان سره جنگ له کفارو او مشرکينو سره تر جنگ د زيات اجر مستحق گڼو؟! آيا کوم امام او مذهبي مشر د دا ډول تعصب او ناروا دشمنۍ د جواز حکم کړی؟!

احتمال لري پوښتنه وشي چي که داسي ده نو په صدر اسلام کي د مسلمانو تر منځ د جگړو لپاره څه نوجيه وړاندي کولی شئ؟

وايو: مونږ پدې اړه همغه څه وايو چي قرآنکريم ويلي:

تِلْكَ أُمَّةٌ قَدْ خَلَتْ لَهَا مَا كَسَبَتْ وَلكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ \* البقره: ۴۱

دا يو امت وو چي تېر شو، د هغوی لپاره د هغوی د کړو جزا ده او تاسو ته د خپل عمل نتيجه او له تاسو د دوی د عمل په اړه پوښتنه نه کېږي.

مونږ د هغوی د اعمالو په اړه نه پوښتل کېږو، له مونږ د خپلو عملونو سوال کېږي. دا دئ د پخوانيو مؤمنانو په اړه زمونږ نظر، مونږ د هغوی نېکي بيانوو او نور دې ته رابللو چي په ښيگڼه او خير کي د هغوی په لاره لاړ شي، د هغوی

تقليد وکړي او د هغوی د اشتباهاتو او غلطيو د بڅښني دعا ورته کوو.

دا مهمه او ضروري نده چې د هغوی د اختلافاتو په اړه څيړنه وکړو، د اختلافاتو عوامل ئې وپېژنو، په حقيقت ئې ځان پوه کړو او بيا حکم صادر کړو او د هغوی اختلافات د مسلمانانو تر منځ د اختلاف او بېلتون سبب وگرځوو!! اصلي او ضروري مسئله دا ده چې امت له تعصباتو وژغورو، له مذهبي تعصباتو نجات ورکړو او ټول په يوه ليکه کي راټول کړو.

څومره د افسوس خبره ده چې يو مسلمان بل هغه مسلمان تکفيروي، د فرعي مسائلو په سر د رأي د اختلاف له امله خپل هغه ورور تکفيروي چې په الله تعالى، رسول (ص)، قرآن، آخرت، ملائکو، قضاء او قدر ايمان لري، د همدغه قبلي ته لمونځ کوي، د همدغه په شان رکوع او سجده کوي، ډېر د افسوس ځای دی چې د ډېرو وړو امورو لکه په لمانځه کي د لاسونو د بندولو او نه بندولو، پورته کولو او نه پورته کولو له امله يو پر بل د کفر ټاپې ولگوي.

رسول الله صلى الله عليه وسلم فرمايي:

قولوا لا اله الا الله تفلحوا. رواه احمد

لا اله الا الله وواي چې نجات ومومي او بريالي شئ.

دا د پيغمبر عليه السلام لاره او حکم او دا د مسلمانانو تنگ نظري او جاهلانه دريځ!! رايي خپل اعمال د اصحابو رضي الله عنهم د اعمالو سره پرتله کړو، ته به وائي چې علي رضي الله عنه له ابوبکر او عمر او عثمان رضي الله عنهم سره اختلاف درلود خو عمر رضي الله عنه فرمايي: که علي رضي الله عنه او د هغه

مشورې نه وی نو عمر رضي الله عنه به هلاک شوی وی.

آیا علي رضي الله عنه تر دوو لسیزو زیات د ابوبکر، عمر او عثمان رضي الله عنهم خلافت ته غاړه نه وه ایښې؟ په هر یوه پسې ئې په لمانځه کې اقتدا نه کوله؟ آیا له ټولو سره ئې بیعت نه وو کړې؟ او له هر یوه سره ئې مرسته او ملګرتیا نه کوله؟

که دا ومنو چې علي رضي الله عنه له دريو نورو یارانو سره اختلاف درلود؛ خو اختلاف ئې پټ ساتلی وو، نو آیا له ده سره د محبت او د ده د متابعت تقاضا دا نه ده چې مونږ هم خپل قهر پټ وساتو، له صبر او زغم کار واخلو، خپل مخالفت علني او ښکاره نه کړو، یو د بل په خلاف له اقداماتو ځان وساتو، د کفر فتواوی صادري نه کړو؟!

اهل سنت په داخلي جگړو کې د علي رضي الله عنه عمل د همدې (داخلي اختلافاتو) برخې په فقهي امورو او احکامو کې د اصل په توګه منلی دي او په هغه حدیث استناد کوي چې له ده څخه روایت شوی دي، علي رضي الله عنه د جمل په جگړه کې اعلانوي:

د جنگ له ډګر تښتیدلي خلك مه تعقیبوی، بندیان مه وژنئ او پر ټپیانو حمله مه کوئ، چا چې وسله کیښوده هغه ته پناه ورکړئ، د خلکو کورونو ته مه ننوزئ، د ښځو حرمت ته درناوی وکړئ، ښځو ته لاسونه مه اوږدوئ، حتی که ښکنځلې درته وکړي هم، یو شمېر جنگیالانو وویل: دښمنان اود هغوی ښځې او اولادونه باید غلامان ونيول شي، علي رضي الله عنه ورته په قهر شو او ئې فرمایل: له تاسې کوم یو دا جرأت کولی او دا منلی شي چې ام المؤمنین عایشه رضي الله

عنها ئي په برخه ورسېږي!!؟

هغه شخص هيڅ لوی او مهم شخص ندی چې د اصحابو رضي الله عنهم اختلافات لوی کړي او د مسلمانانو د افتراق او بېلتون وسیله ترې جوړه کړي، لوی او عاقل شخص هغه دی چې د مسلمانانو تر منځ د وحدت او یووالي لاري ولټوي، د امت په نفاق او شقاق او بېکي تويي کړي او مسلمانانو ته بلنه ورکړي چې سره یو شي او ورته ووايي چې تاسي وروڼه یاستئ، تاسو د یوه جسد حیثیت لرئ، د یوه خدای بندگان، د یوه رسول او یوه کتاب پیروان او د یوې قبلي خاوندان یاستئ، اختلافات یوې خوا ته پرېږدئ، تعصب لري وغورځوئ، سره یو شی، یو د بل خوا ته ودرېږئ، یو ځای لمونځ ادا کړئ، یو په بل پسې اقتداء وکړئ، پروا نه کوي که یو لاس تړلی او بل خلاص لاسونه په لمانځه ودرېږي، ټول خپل قوت د دښمن خوا ته متوجه کړئ او په یوه غږ د حق دښمنه عناصرو مقابله وکړئ.

رسول الله صلی الله علیه وسلم فرمایي:

لَا تَدْخُلُونَ الْجَنَّةَ حَتَّى تُؤْمِنُوا. وَلَا تُؤْمِنُوا حَتَّى تَحَابُّوا.

ترهغې به جنت ته داخل نشئ چې ایمان مو نه وي راوړئ او تر هغې به مؤمنان نشئ تر څو مو چې یو له بل سره مینه او محبت نه وي کړئ.

قرآنکریم فرمایي:

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءَ بَيْنَهُمْ... الفتح: ۲۹

محمد چې د الله رسول دی او هغه کسان چې له ده سره دي پر کافرانو شدید او په خپل منځ کې رحم کونکي دي.

يوه ورځ د افغانانو په يوې غونډه كې يوه عالم د خپلو خبرو په پاى كې د دعا لاسونه پورته كړل او په ډېر سوز او انهماك سره ئې وويل: خدايه! په خپل عظمت او جلال سره د هغو كسانو لاسونه او قلمونه مات كړه چې د مسلمانانو ترمنځ د اختلافاتو باعث كېږي!! د غونډې په پاى كې د ماښام د لمانځه وخت شو، ومې كتل چې ځينې يوې خوا ته يو ځاى شول او په لمانځه ودرېدل او ځينې بلې خوا ته سره غونډ شول او بېل ئې لمونځ وكړ، كله چې هغه عالم دعا كوله وپېرېدم چې هسي نه همدا اوس ډېر لاسونه او قلمونه مات نشي؛ خو له دعا لږ وروسته مي وليدل چې سره بېل شول او حتى د لمانځه لپاره هم سره يوځاى نشول!! الله تعالى دې پر مونږ رحم وكړي، له دې دردونكي حالت دې مسلمانان وژغوري او دا توان او جسارت دې ورپه برخه كړي چې د مسلمانانو تر منځ د بېلتون ټول ديوالونه ونړوي، د تعصب پردې خپرې كړي، په لمانځه، جهاد او سياست كې سره يو شو او له شخص پالنې خدای پالنې، له مذهب پالنې دين پالنې، له فروعاتو اصولو ته، له مسلمانانو سره له دښمنۍ د اسلام له دښمنانو سره دښمنۍ ته لاړ شو.

د مذهبي اختلافاتو اور ته يا دښمنان لمن وهي او يا بدغرضه او سوء علماء.

مونږ دوه ډوله عالمان لرو: يوه ډله مؤمن او حق پالونكي چې تل د حق په لټه كې وي، د حق خبره كوي او د ټولې دنيا د مخالفت پروا نه كوي، دوهمه ډله هغه عالمان دي چې د خلكو خوښي لټوي كه څه هم د الله تعالى د قهر او ناخوښۍ په بيه وي، گمان كوي چې انسانان روزې وركوي او د دې لپاره چې معامله ئې خرابه نشي، د خلكو د سليقې خلاف خبرې نه كوي، د خلكو په منځ كې د خورو او مروجو خرافاتو په خلاف غږ نه اوچتوي، څه چې خلكو غوره كړي وي دوى همغه

ورته توجه کوي، حق پتوي او د خلکو ناروا غوښتنې تائيدوی او د اثبات لپاره ئې مذهبي دلايل او توجهات وړاندي کوي!! د امت زياتره مشکلات او غمونه د همدې ډلي علماوو له لاسه راولاړ شويدي.

زه دا نه وایم چې مذهب پرېږده، بلکه دا وایم چې حق یوازې په خپل مذهب پورې محدود او منحصر مه شمېره، د فرعي اختلاف له امله پر نورو د کفر ټاپې مه وهه، تعصب مه کوه، د مسلمانانو د وحدت او یووالي هڅې کوه او هر مسلمان خپل ورور وشمېره.

د مذهبي اختلافاتو د له مینځه وړلو او د مسلمانانو تر منځ د یووالي په لار کې تر ټولو مهم گام دادی چې: ټول دې ته راوبولو چې قرآنکریم د ټولو اختلافاتو د حل او فصل یوازینی مرجع ومني، قرآنکریم د مسلمانانو د وحدت راز او د ټولو مناقشاتو او اختلافاتو د حل معیار وشمېري، لکه څرنګه چې قرآن حکم کوي هر وخت او په هره مسئله کې چې اختلاف پیدا کېږي باید قرآن ته مراجعه وشي او د قرآنکریم فیصله وروستی فیصله وشمېرو او عمل ورباندې وکړو. قرآنکریم زمونږ د هر مشکل د حل لپاره لارښوونې لري، زمونږ هرې پوښتنې ته بشپړ ځواب راکوي، مونږ ایمان ورباندې لرو باید فیصلې ئې هم ومنو.

شاید پوښتنه وشي چې له قرآنکریم د لري والي له امله مسلمانان داسې حالت ته رسېدلي چې اوس همدا قرآن چې باید د وحدت رمز او د فیصلو معیار وي، د اختلاف سبب جوړ شوی، هرڅوک او هره ډله بېل او ځانګړی تعبیر ترې لري او د همدې قرآني آیتونو د تفسیر په اړه اختلافات د فقهي او فکري اختلافاتو عامل او سبب جوړ شوي!!

هو، دا يو تريخ واقعيت دئ، بايد د دې رنځ علاج ولټول شي، فكر كوم دا رنځ او مشكل داسي حلولي شو چي: اسلامي نهضتونه يا كوم اسلامي هيواد ابتكار وكړي او په قرآنكريم، تفسير او حديث پوه غښتلي عالمان راغونډ كړي، له ټولو اسلامي گوندونو او مذهبي ډلو غوښتنه وكړي چي مشهور او متقي علماء ورمعرفي كړي، بيا دا علماء د علمي څيړنو په رڼا كې او له ټولو معتبرو تفاسيرو په استفادې سره، د قرآنكريم يو جامع تفسير تهيه او تدوين كړي او همدا تفسير د ټولو مسلمانانو او ټولو مذاهبو د پلويانو لپاره يوازنی د اعتبار وړ تفسير اعلان شي او په كافي اندازه نسخې ئې خپرې او چاپ شي، پخوانيو مفسرينو ته له زيات احترام او درناوي سره سره ټول پخواني تفسيرونه يوې خواته غونډ شي او نور ئې د چاپ اجازه ورنكړل شي، لكه څرنگه چي عثمان رضي الله عنه د اختلافاتو د مخنيوي په خاطر د قرآنكريم متعددې نسخې راغونډې كړې، يوه نسخه ئې ترې انتخاب كړه او نورې ئې يوې خوا ته كړې، همداسي يو كار بايد د تفاسيرو په اړه هم تر سره شي.

د علماوو همدا ټولنه په دې هم بايد توافق وكړي چي نور بايد هيڅوك هم په ځانگړې او شخصي توگه د قرآنكريم تفسير ونكړي، تفسير او په تفسير كې تجديد او له سره كتنه بايد د همدې ټولني وظيفه وبلل شي. د تفاسيرو له يووالي وروسته د ټولو مذاهبو منل شوي او ثقه روايات بايد د همدې تفسير په رڼا كې وڅيړل شي او همدا مشترك تفسير معيار وبلل شي، هر رأي او روايت چي له دې تفسير سره سمون ونلري، هغه بايد يوې خواته شي او له اعتبار ولوېږي. او پدې ترتيب ټول هغه كمزوري، ضعيف او موضوعي روايات حذف شي چي د

مسلمانانو اکثر اختلافات ترې راولاړ شوي، ټول روایات باید د قرآن په رڼا کې چاڼ شي.

دا کار نه یوازې د مسلمانانو ترمنځ اختلافات له مینځه وړي، ټول د وحدت په مزې تړي، بلکه په ټوله اسلامي نړۍ کې د ټولنیز، سیاسي او اقتصادي نظامونو د یووالي عوامل هم برابرېږي.

نن ورځ د اسلامي امت په منځ کې د متعددو مذهبي ډلو د موجودیت ترڅنګ له هندوونم، بودایزم، اور مانځونکو او بت مانځونکو متاثرې ډلې هم وینو، همداراز اسلامي نړۍ په سیاسي، اقتصادي او اجتماعي ډگرونو کې هم د تشتت او تعدد ښکار ده او په اسلامي دنیا کې مختلف او متناقض نظامونه رائج دي چې زیاتره ئې حتی د اسلام سره څرګند تضاد لري.

هر زړه سواند محلل چې د امت له مشکلاتو خبر دی پدې باور لري چې: د دې اختلافاتو اصلي عامل د واحد تعلیمي نظام او نصاب نشتوالي او د اسلامي اصولو په اړه د نظریاتو اختلاف دی. د تفسیر په اړه د نظریاتو د توحید او د یوه جامع، شامل او منل شوي تفسیر د تدوین له لارې کولی شو دا بېلتون او اختلاف ختم کړو او امت له خطرناکو عواقبو وژغورو.

اسلامي امت داسې اتلانو ته سترګې په لار دی چې له دې بدې ورځې، ذلت او خواری د نجات لپاره قیام وکړي او د مسلمانانو د تېر برم د اعادې لپاره میدان ته شي، د امت د وحدت او یووالي لارې ولټوي او دا خوار امت بېرته د تېر برم لوړې څوکي ته اوچت کړي.

## دوهم فصل

### زمونږ عقیده

#### سریزه

الحمد لله وكفى وسلام على عباده الذين اصطفى و بعد:

په افغانستان كې اسلامي جهاد د امت د وینستابه او د جهاد د فریضې د احیا سبب شو، له امت ئې د حقارت، کمزورۍ، ذلت او خواری احساس لري کړ او په ځای ئې د عزت، قوت، سرلوری او عظمت احساس ورکړ، له امت سره ئې د روښانه مستقبل او تېر برم د بېرته لاسته راوړلو هیلې راپیدا کړې. د اسلام دښمنان چې په مستقیمه یا غیرمستقیمه توگه د امت پر برخلیک مسلط دي، لوی اسلامي هیواد ئې په وړو وړو محکومو او نورو ته په هر څه کې اړو ټوټو وپشلی، خپله بقاء او پر اسلامي نړۍ د تسلط دوام له اسلام د مسلمانانو په لري والي او تفرق او تمزق کې لټوي، د جهاد احیاء او د اسلام لور ته د بېرته راگرځیدو او عودت خوځښت د ځان لپاره لوی خطر گڼي، دوی له پیل د جهاد له پایلو او د مجاهدینو په لاس د یوه اسلامي دولت له تاسیس ډېر سخته وېره او تشویش درلود، د مجاهدینو په وړاندې د روسي ځواکونو له ماتې وروسته، سمدلاسه د

کمونستي امپراطورۍ زوال پيل شو، دا هغه امپراطوري وه چي د جهاد له پيل مخکي ئې ټوله دنيا گواښله، ټول ترې وپربدل او د هغې مخي ته د ودرېدو جرأت ئې نه درلود، د دې جهاد په نتیجه کي د دغې ځواکمني او وحشي امپراطورۍ سقوط او زوال د دښمنانو وېره او پریشاني نوره هم زیاته کړه. مونږ د جهاد له لومړیو ورځو د دښمن له توطئو سره مخامخ وو، د وخت په تېرېدو سره دا توطئې تشدید او زیاتیدلې، دښمنانو د متعددو ډلو جوړولو، د فکري او عقیدتي اختلافاتو د رابرسیره کولو او بیا دا ډول اختلافات په داخلي جنگونو د بدلولو لپاره له هیڅ جنایت او کوشش نه ډډه ونکړه. دا توطئې او مداخلې که څه هم مجاهدین ئې له مشکلاتو سره مخ کړي وو خو دښمنان پدې ونه توانیدل چي د جهاد د بري مخه ډب کړي. د دښمنانو له خوا د راولاړ شوو مشکلاتو له جملې یو هم د داسي یوی ډلی جوړول وو چي هغې ته ورته ډلي په نورو اسلامي هیوادونو کي هم د اصیل اسلامي نهضت د مقابلي لپاره رامنځته شوې دي. له دې هدف دا دی چي مسلمانان په فرعي مسائلو مصروف شي، فرعي فقهي مسائل ئې دومره مشغول کړي چي اساسي مسائل لکه د طاغوتي نظامونو په ضد جهاد او د مفاسدو او مظالمو مقابله، هیره کړي او په فرعي اختلافي مسائلو کي هومره غرق شي چي اساسي مسائلو ته ئې نه پام شي او نه ورته فرصت ومومي او د دې وخت په لاس ورنشي چي له پردیو د آزادۍ، د اسلامي حکومت د قیام او اسلام ته د خلکو د بلني په لاره کي مؤثر او لازم اقدامات وکړي. دا ډله چي یوه خاصه منبع ئې جوړوي، وده ورکوي او وسائل او امکانات ورته تهیه کوي، همدې ډلي مونږ ته هم مشکلات راولاړ کړل او هغه داسي چي د دې ډلي غړي چي له هر چا سره

مخامخ شي نو ورته وائي: د مذهب پيروي شرك دئ!! د مذاهبو امامان لکه بتان او اصنام دي!! چي پيروان ئې د دوی عبادت کوي!! له هرچا نه تپوس کوي چي ووايه پرعرش د الله تعالی د استوی په اړه څه نظرلري؟ د الله تعالی د يد، قدم، عين، سمع، مجئ، اتیان او نزول په رابطه څه عقیده لري؟ او څه نور مسائل لکه رفع الیدین (په لمانځه کي د لاسونو پورته کول) آمین بالجهر، په امام پسې قرائت او داسي نوری مسئلې!! پداسي طریقی سره مطرح کوي چي د خلکو ترمنځ د اختلافاتو سبب گرځي، مذهبي تعصباتو ته لمن وهي او بالاخره خبره د یوه بل تکفیر او د یوه بل په خلاف د فتواگانو د صادرولو مرحلې ته رسوي. نه مي غوښتل د داسي مسائلو په اړه څه ولیکم او له اساسي مسائلو لکه جهاد او دعوت نه ديخوا ته توجه واوروم او د خپل فرصت یوه برخه دې ته وقف او ځانگړې کړم او څه ولیکم، په دې اړه مي موجود بې شماره کتابونه کافي بلل، خو ومو لیدل چي قضیه ډېره جدي ده، د دې مسائلو د مطرح کولو ترشا سياسي اهداف پراته دي، دښمنان غواړي لدې ډلي او د هغې له خوا مطرح او راپیدا شوو مسائلو د مجاهدینو په خلاف استفاده وکړي، مجاهدین ورباندي بدنام کړي او په همدې ډلي پوري د تړلیو تبلیغاتي وسائلو له لاري د مجاهدینو په خلاف ناروا او بې بنسټه تبلیغات کوي، ادعا کوي چي گواکي مجاهدین مشرکین دي، عقیده ئې خرافي او خرابه ده او په افغانستان کي روان جنگ د مشرکینو او ملحدینو ترمنځ جگړه ده. دا بې اساسه تبلیغات دومره زیات شول او په عربي نړۍ کي د همدې ډلي د مؤسسینو له خوا دومره تکرار او زمزمه شول چي نږدې وه ټول خلک د مجاهدینو د عقیدې په اړه شک وکړي، هرڅوک چي له کوم مجاهد سره مخامخ کېږي، نو

لومړی د مجاهدينو د عقيدې په رابطه پوښتنه ترې کوي، په ځانگړې توگه د همدې مسائلو په اړه چې دا ډله ئې ډېر تکراروي، بيا په مجملو ځوابونو هم نه قانع کېږي. په یاد مي دي چې يو دوست چې د همدې ډول تبليغاتو تر اغېزې لاندې راغلی وو، مونږ ته راغی، د خبرو په ترڅ کې ئې پوښتنه وکړه چې د عقيدې په اړه له کومو مصادر و استفاده کوئ؟ ما ورته وويل: له قرآن او احاديثو. د دې خبرې په اورېدو سره ئې رنگ بدل شو، د عدم قناعت او ناخوښۍ نښانې ئې په خپرې کې راڅرگندې شوې، وئې ويل: دا خو مجمل ځواب دئ! يوه افغان ورور چې په مجلس کې ناست وو، وويل: مونږ په خپلو مدرسو کې د عقيدة الطحاويه کتاب تدریس کوو. هغه دوست پدې هم قانع نه شو، غوښتل ئې د عقيدة الطحاويه د کومې شرحې نوم ورته واخستل شي، تر څو ئې قناعت حاصل او د مجاهدينو د عقيدې په اړه ئې شکوک او شبهات رفع شي. هغه افغان ورور ورته وويل چې مونږ د علامه ابي العزالحنفي (رحمه الله) شرح تدریس کوو، پدې سره هغه ميلمه دوست څه آرام او ډاډه شو.

د داسې خلکو له وضعي او له هغو پوښتنو چې دوی ئې د مجاهدينو د عقيدې په رابطه مطرح کوي په څرگنده معلومېږي چې متعصب او متعنت يا گمارل شوي او استخدام شوي افراد څومره کوشش کوي چې د مجاهدينو په اړه او د دوی د عقيدې په رابطه د نړۍ له نورو مسلمانانو سره شکوک او شبهات راپيدا کړي، د اسلام دښمنان د دې پخاطر چې له مجاهدينو سره د نړۍ د مسلمانانو رابطه وشلوي او پرې نږدې چې جهادي روحیه د اسلامي نړۍ نورو برخو ته خوره شي، د همدې شوم هدف لپاره ميدان ته راوتلي او غواړي د

مذهبي اختلافاتو راولاړولو له لاري د مسلمانانو د وحدت مخه ونيسي، دوی هڅه کوي مسلمانان په فرعي مسائلو کي مصروف وساتي او پدې سره ئې له اصلي او اساسي مسائلو غافل کړي، دوی جاهل او بي خبره عناصر په کار اچوي او د همدوی په لاس د مذهبي تعصباتو اور بلوي او د مسلمانانو تر منځ اختلافات راولاړوي.

زمونږ مجاهدين هميشه لدې ډول پوښتنو سره مخ کېږي او د هغو کسانو له خوا چي د دشمنانو د تبليغاتو تر اغېزې لاندې راغلي په مکرره توگه د عقيدې په اړه ترسوال لاندې راځي، سوال کوونکي بيا په مجمل او لنډ ځواب هم اکتفا نه کوي، غواړي په دې رابطه اوږد او مفصل ځواب واورې ترڅو ډاډه او د مجاهدينو د عقيدې په اړه ورسره پيدا شوي شکوک رفع شي.

که څه هم پدې اړه ډېر کتابونه ليکل شوي او مونږ چي څه دلته راوړو هغه به هم د امت د منل شوو علماوو نظريات، او له معتبرو اسلامي کتابونو رانقل شوي اقتباسات او د دوی د مفصلو نظرياتو لنډيز وي، خو د يو شمېر مخلصو وروڼو د غوښتنې او د مجاهدينو په اړه د شکوکو او شبهاتو د له منځه وړلو لپاره مجبور شوم دا رساله وليکم. تر هر څه د مخه بايد ووايم چي مونږ د ټولو حقه مذاهبو منونکو او پلويانو ته احترام لرو، او له هغوی سره د نظر د اختلاف باوجود د ټولو ترمنځ د يووالي غوښتونکي يو او هغه کسان معذور شمېرو چي د حقائقو د ادراک په لار کي له مخلصانه او جدي هڅو او هاند وروسته هم پدې ندي توانيدي چي ټول حقائق درک کړي او د ځينو حقائقو په پېژندلو کي غلط شوي. مونږ دا ډله خلك معذور شمېرو، له بخښونکي خدای ورته د مغفرت سوال او د هدايت دعا

کوو، خو له هغو کسانو کله نفرت او ژوره کرکه لرو چي له فرعي اختلافاتو د مسلمانانو ترمنځ د بېلتون او تفرق او د نورو د تکفير وسيله جوړوي او پرديو ته دا امکان په لاس ورکوي چي له همدې لاري خپل سياسي اهداف پلي کړي. دا ډول کسان له بل هرچا اسلام او اسلامي تحريک ته زيات خطر لري. هيله منديم هادي او کریم خدای مونږ ټولو ته هدايت وکړي د حق او صواب لار راوښيي، د قرآني آيتونو او مبارکواحدیثو صحیح علم او پوهه راکړي او پر اسلام د پوره عمل او د نېکواو صالحو امامانو او سلف صالح په لاره د تگ توفيق راپه برخه کړي.

اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ، وَارِنَا الْبَاطِلَ بَاطِلًا وَارْزُقْنَا اجْتِنَابَهُ

## د الله تعالى په اړه زمونږ عقیده

الحمد لله نحمده وَنَسْتَعِينُهُ وَنَسْتَغْفِرُهُ وَنَتُوبُ إِلَيْهِ وَنَعُوذُ بِاللَّهِ مِنْ شَرِّهِ  
أَنْفُسَنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَا هَادِيَ لَهُ،  
وَإَشْهَادَانِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَادَانِ مُحَمَّدًا عَبْدُهُ وَرَسُولُهُ.

اعوذ بالله من الشيطان الرجيم. بسم الله الرحمن الرحيم.

هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ  
الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ \* هُوَ اللَّهُ الْخَلِيقُ الْبَارِئُ الْمُصَوِّرُ لَهُ  
الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ \*

الحشر ۲۳-۲۴

الله تعالى د ټول عالم پيدا کوونکی او پالونکی دی، په هغه کې د رب او ټولواک په توګه تصرف کوي. په ذات، صفاتو او افعالو کې د کمال په ټولو صفاتو متصف دی، له هر عیب او نقص پاک، منزه او لوړ دی. پدې هستي کې چې خومره ښکلا، ښایست، جمال او کمال ترسټوګو کېږي؛ د ده له لوري دي او ده د عالم موجوداتو ته ورپه برخه کېږي. نه هیڅ سیال او شریک لري او نه ئې هیڅ مثل او مثال شته، ابتداء او انتهاء نه لري، اول دی او آخر، فنا نه لري، له ټولو مخلوقاتو مخکې وو او له ټولو وروسته به وي. هغه ظاهر دی چې د کائناتو ټولې برخې ئې په وجود

شهادت ورکوي، باطن دئ چي د انسان په وهم او فهم کي نه ځایږي، انسان يي د ذات له ادراک نه عاجز دئ، هيڅ مثال ئي نشته. تلياته ژوندی دئ چي هيڅ مرگ او فنا نه لري، ټول شيان هغه پيدا کړي، ټولو ته ئي ژوند ورکړي، هغه خالق يعني پيداکوونکی او رب يعني پالونکی دئ، د کائناتو د تدبير واک له هغه سره دئ، قيوم دئ چي يوه لحظه هم د کائناتو د امورو له ادارې او تدبير غفلت نه کوي، چا ته چي وغواړي ژوند ورکوي او څوک چي وغواړي له ژوند محروموي، وژني ئي او بياني بېرته راژوندی کوي.

په دې هستي کي هيڅ پېښه د الله تعالی له ارادې پرته نه شي واقع کېدلی. هره لويه او وړه پېښه د هغه په اجازه او اراده، د هغه له خوا د وضع شوو ضوابطو، سننو، قضا او قدر مطابق ترسره کېږي.

هم د شيانو په خلقت کي او هم د عالم په ټولو هغو تحولاتو او بدلونونو کي چي د الله تعالی په اراده ترسره کېږي، خاص مصلحت او حکمت پټ دئ، د خدای په مخلوقاتو کي بيهوده، عبث او بې هدفه شی نشته. د دې هستي دا بي حسابته توکي ئي هر يو په ډېره ښه توگه د خاص هدف د تحقق لپاره پيداکړي، د شيانو خلقت هغه هم په خاص شکل او کیفیت سره د الله تعالی کار دئ، ځکه هغه خالق، باري او مصور دئ.

د الله تعالی ټول د کمال صفات ازلي او ابدي دي، نه څه ترې کمېږي او نه څه ورباندي زیاتېږي. هغه غني او بې نیازه دئ، هيچا او هيڅ څه ته اړ ندی، غنا ئي ذاتي صفت دئ، ټول شيان ده ته اړ او محتاج دي، هم په خپل خلقت کي او هم په بقاء او وجودکي.

قدیر او ځواکمن دی، هرکار ورته آسان دی، ټول شیان ئې پیدا کړل، برابر ئې کړل، اندازه او مقدار ئې ورته وټاکو، پیل او پای ئې ورته تعیین کړ، هر یوه ته ئې لاره او مسیر وټاکو، هدایت او لارښوونه ئې ورته وکړه.

نه څه له پیدایښت مخکې ترې پټ دي او نه له پیدایښت وروسته، پټ او ښکاره، شاهد او غائب، ماضي او مستقبل ټول ورته معلوم دي، علم ئې په هرڅه حاوی دی، هیڅ داسې څه نشته چې ترې پټ وي، لوی او وړ، نږدې او لرې، رڼا او تیاره هیڅ ترې پټ ندي.

الله تعالیٰ نه یوازې دا هستي پیدا کړې ده، بلکه د رب او پالونکي په حیث هر څه اداره او پالي، هرڅه د ده په اراده، تقدیر او توفیق ترسره کېږي. ټول شیان ئې د قضا او قدر تابع دي، اراده ئې هر چیرته او په هرڅه کې نافذ ده، هیڅ شی ئې د ارادې مخه نشي نیولی، کوم کار چې هغه ئې د کېدو اراده ونکړي نشي کېدی، د بندگانو اراده د ده د ارادې تابع ده، څه چې ورته وغواړي همغه کېږي او څه چې ونه وغواړي هغه نشي کېدی، بندگان په خپله هیڅ نشي کولی، د هرڅه او هرکار توفیق د ده له لوري دی. نه څوک د هغه قضاء بدلولی شي او نه ئې د ارادې مخه نیولی شي، په ټول عالم کې هیڅ داسې قدرت او ځواک نشته چې د ده حکم وځنډوي او د ده د امر مانع شي. د هغه قضاء نافذه او حکم ئې حاکم دی، په هر څه غالب، امر ئې په خپل ټاکل شوي او معین وخت تحقق مومي، داسې نده چې د هستي او کایناتو له خلقت، د ضوابطو او قضاء له وضع کولو وروسته ئې دا مخلوقات په خپل حال پرېښي وي او هر څه ئې خپلي مخي ته آزاد خوشي کړي وي او گواکې اوس پرېښي په خپله د وضع شوو ضوابطو مطابق واقع کېږي، نه،

داسي نده، بلکه هره پېښه، په هره شېبه کې، د ده جل جلاله په اجازه، توفيق او د ده لخوا د ټاکل شوي تقدير او قضاء مطابق ترسره کېږي.

د الله تعالی په اړه زموږ د دې عقیدې مصدر او منبع قرآنکریم او د رسول الله صلی الله علیه وسلم سنت دئ، مونږ په هر هغه څه باور او ایمان لرو چې علیم خدای او د ده رسول صلی الله علیه وسلم په صراحت او وضاحت سره بیان کړيدي، څه ئې چې په څرگنده توگه او په تفصیل سره بیان او شرحه کړيدي، په همغه واضح، څرگند او مفصل شکل ورباندي ایمان لرو، او څه ئې چې مجمل پېښې، په همغه مجمل شکل ئې اکتفاء کوو، له څه زیاتولو او څه کمولو ډډه کوو، له خپل حد تېری نه کوو، هغه شیان چې الله او رسول ئې په تفصیل سره ندي بیان کړي او زموږ له فهم او ادراک ئې لوړ شمېرلي، مونږ بې ځایه تکلف نه کوو، بې گټې زحمت نه باسو، آما او اسلما وایو، د دې ډول شیانو په کنه او حقیقت د پوهېدو بې ځایه او بې فائدې هڅه نه کوو. د خپلو اختلافاتو او منازعاتو د حل لپاره الله او د ده رسول ته رجوع کوو او همدا مرجع د حق او باطل د پېژندلو او د اختلافاتو د حل یوازنی مرجع شمېرو. د دېن او ایمان په امورو کې د الله او د رسول صلی الله علیه وسلم په مقابل کې د هیچا خبره د اعتناء وړ نه گڼو، د هغه چا خبره نه منو چې د الله او د رسول الله صلی الله علیه وسلم په لارښوونو مبتني نه وي، د الله او د ده د رسول له وینا سره مخالف اقوال له یوه سره ردوو. مونږ د رسول الله صلی الله علیه وسلم یاران او هغوی ته نږدې خلک د دېني امورو په فهم او پوهي کې تر نورو مقدم گڼو.

که پوښتنه رانه وشي چې کوم مذهب ته ترجیح ورکوی؟ نو وایو چې حنفي

مذهب ته ترجیح ورکولو، دا ځکه چې د اهل سنت وجماعت دا مذهب مو تر بل هر مذهب پر کتاب الله او د رسول الله صلی الله علیه وسلم پر سنت ولاړ او د سلفو پر منهج مبتني موندلی؛ خو دا هم په تاکید سره وایو چې نورو مذاهبو او پلویانو ته ئې احترام لرو، له هغوی سره په آراوو او نظریاتو کې اختلاف روا اختلاف شمېرو او الله تعالی ته سوال کوو چې زمونږ او هغوی اشتباهات معاف کړي، مونږ په فرعي مسائلو کې د اختلاف په اساس هیچا ته د گمراه، مشرک او کافر خطاب نه کوو، بلکه د دې برعکس د ټول امت د یووالي او د ټولو مذاهبو ترمنځ د تقارب او وحدت غوښتونکي یو.

## د الله تعالی اسماء او صفات

د الله تعالی په پاكو نومونو او لوړو صفاتو ایمان درلودل د ایمان بالله له اساسي اجزاوو څخه دى، له همدې لاري كولى شو الله تعالی ښه وپېژنو او له خپل رب سره د خپلو اړيكو د څرنگوالي په كیفیت پوه شو. لكه څرنگه چې مونږ مكلف يو د الله تعالی په ربوبیت ایمان ولرو، په دعا او عبادت كې د هغه لوري ته رجوع وكړو، هغه ته پناه وروړو، د هغه عبادت وكړو او له هغه مرسته وغواړو، همدا راز مكلف يو چې الله تعالی په هغه نومونو سره يادكړو چې په خپله ئې را ښوولي دي.

كه څه هم هغه آيتونه او احاديث چې د الله تعالی نومونه پكې ذكر شوي اكثرأ ډېر واضح او څرگند دي او هرڅوك پرې پوهېدلى شي، خو پدې اړه يو شمېر داسي آيات او احاديث هم شته چې د علماوو ترمنځ د مناقشاتو او د نظر د اختلاف سبب شويدي، دا ډول نصوص ځينو د صفاتو آيات او احاديث بللي او نورو ورته متشابهات ويلى دي. پدې ډول نصوصو كې الله تعالی ته داسي افعال منصوب شويدي چې همدې ته ورته افعال او اعمال انسان د خپلو اعضاوو او جوارحو په واسطه ترسره كوي، لكه اورېدل، ليدل، وركول، اخيستل، تلل، راتلل، چې دا اعمال په غوږونو، سترگو، لاسونو او پښو ترسره كېږي.

د اسلام په پيل كې د اصحابو او سلف صالح ترمنځ د دې ډول نصوصو په اړه هېڅ اختلاف نه وو، پدې اړه د دوی ترمنځ هېڅ ډول مناقشه نده شوې او نه پدې رابطه له دوی اختلاف روايت شويدي، د دوی (سلف صالح) مذهب او نظريه دا وه چې دوی به د همدې نصوصو په الفاظو اقرار كاوو او په معنی به ئې ايمان درلود، د كیفیت په اړه به ئې له بحث او له مناقشې ډډه كوله. له ابي عبیدالقاسم بن سلام رحمه الله د دې ډول احاديثوپه اړه پوښتنه وشوه؛ ده په ځواب كې ورته وويل: مونږ دا احاديث حق بولو، باور لرو چې ثقه راويانو يو له بل روايت كړيدي؛ خو كه د تفسير او معنی په رابطه ئې سوال رانه وشي نو وايو چې د پخوانيو علماوو (سلف صالح) په منځ كې داسي څوك نه مومو چې دا ډول نصوص ئې تفسير او تشریح كړي وي، نو مونږ ئې هم له تفسير او تشریح نه ځان ساتو، فقط د هغه تصديق كوو، ايمان ورباندي لرو او د كیفیت د ادراك په اړه ئې بې فايدي هڅې نه كوو او سكوت غوره گڼو. ابوالمعالی جويني په خپل كتاب "الرسالة النظامية" كې ليكي:

و ذهب ائمة السلف الى الانكفاف عن التأويل و اجراء الظواهر على مواردھا و تفويض معانيھا الى الرب" و يقول: "وقد درج اصحاب رسول الله صلى الله عليه و سلم على ترك التعرض لمعانيھا و درك ما فيها" ثم يقول: "فلوكان تأويل هذه الظواهر مسوعاً او محتوماً لا شك ان يكون اهتمامهم بها فوق اهتمامهم لفروع الشريعة، و اذا انصرم عصرهم و عصر التابعين على الاضراب عن التأويل كان ذلك هو الوجه المتبع فحق على ذى الدين ان يعتقد تنزيه الباري عن صفات المحدثين و لا يخوضوا في تأويل المشكلات ويكل معناھا الى الرب تعالى"

سلفو امامانو له تأویل نه ډډه کړې، د نصوصو ظاهر ئې په خپل حال پرېښې او د هغوی معنی ئې الله تعالی ته مفوض کړې ده. بیا وایي: د رسول الله صلی الله علیه وسلم اصحابو دا غوره گڼلی چې له معنی سره ئې کار ونلري او د هغی د ادراک لپاره هڅه ونکړي. ورپسې وایي: که د دې ظواهرو تأویل جایز او ضروری وی نوبې شکه چې دوی به د شریعت د فروعاتو په نسبت زیاته توجه کړې وی، پداسي حال کي چې د اصحابو او تابعینو دور داسي تېر شو چې له تأویل ډډه کېده، نو همدا کار د متابعت وړ دئ، هر دینداره انسان ته ښایي چې دا عقیده ولري چې الله تعالی د مخلوقاتو له صفاتو منزّه دئ، د مشکلو الفاظو په تأویل کي تکلف ونه کړي او معنی ئې الله تعالی ته پرېږدي.

پر دې ډول آیتونو او احادیثو باندي ایمان درلودونکي په دريو مهمو برخو وېشل شويدي:

**اهل ظاهر:** دا ډله د متشابه آیتونو کلمات په همغه ظاهري معنی اخلي، قرب، معیت، نزول، استوی، مجئ او نورې دا ډول کلمې لکه ید، عین، اذن، د همدې کلماتو په ظاهري، متداولې او متبادرې معنی اخلي. له اهل ظاهر یو شمېر مشبه (تشبیه کوونکي) دي، یعنی هغوی د الله تعالی دا صفات د بنده گانو د صفاتو په شان بولي او د الله صفات د بندگانو له صفاتو سره تشبیه کوي. د همدی ډلي یوه بله برخه که څه هم د دې کلماتو معنی د لومړۍ ډلي په شان ظاهري او ذهن ته په نږدې معنی حمل کوي خو وایي چې مونږ الله تعالی په هیڅ شي کي له مخلوقاتو سره نه تشبیه کوو، هغوی دا کلمات په خپله ظاهري معنی سره تعبیر او تفسیروي؛ خو د بلا تشبیه، بلا تکییف او بلا تمثیل قید ورسره ږدي.

دوهمه ډله : دا ډله ذکرشوي کلمات د هغې په ظاهري معنی سره نه اخلي ، لدې ډلې يوشمېر عقیده لري چې په دې ځای کې لدې کلماتو د الله تعالی صفات ندي مراد، بناء لازمه ده د دې الفاظو ظاهري او ذهن ته نږدې معنی ترې واخيستی شي، د مثال په توگه استواء باید د تسلط او سيطرې او يد دقدرت او نعمت په معنی تفسیر او تعبیر شي، يو شمېر نورې ظاهري معنی ردوی او د هغې مراد او مفهوم خدای ته پرېږدي او په خپله هيڅ نه پکې وايي.

درېيمه ډله: دا ډله پدې اړه بالکل څه نه وايي، سکوت ئې غوره کړی، له دې ډلې يو شمېر عقیده لري چې لدې کلماتو د الله تعالی صفات مراد ندي، او که فرضاً صفات ترې مراد وي؛ د هغه معنی هسي باید وشي چې د الله تعالی له شأن سره مناسبه او ور وي. نور وائې چې د همدې نصوصو قرائت او تلاوت کافي دی او له هر ډول تفسیر، تاویل او تعبیر نه ځان ساتي، نه یې په دې اړه په زړه او دماغ کې څه تصور وي او نه په خوله څه وايي.

د دې ډلو په رابطه باید وويل شي چې:

د لومړنۍ ډلې عقیده بې شکه له صريحو نصوصو سره ټکر کوي او د دې عقیدې په بطلان او فساد کې هيڅ شک نشته. د اهل ظاهر د دوهمې ډلې عقیده که دا وي چې يد، سمع او بصرالهي صفات وشمېری او هغه غړي، جوارح او د فعل وسائل ونه بولي او له انسان سره ئې تشبیه نه کړي، قرب، معیت، نزول، استواء، مجئ، اتیان، اخذ او ایتاء د الله تعالی اختیاري افعال وشمېري او د انسان د افعالو سره ئې تشبیه نه کړي او د دې صفاتو او افعالو کیفیت او حقیقت خدای ته پرېږدي، نو مونږ ورسره اختلاف نه لرو او د دې عقیدې د صحت په اړه د شک

ځای هم نه گورو.

هغه ډله چې د ذات په اړه د تشبیه د نفی پخاطر د دې کلماتو ظاهري معنی ترې اخلي، دوی که څه هم له تشبیه نه تښتي خو د الهي ثابتو صفاتو د نفی مرتکب کېږي، د دوی عقیده هم غلطه او فاسده ده، دا عقیده له هغو صریحو نصوصو سره ټکر او تناقض لري چې د الله تعالی لپاره دا صفات په اثبات رسوي.

خو هغه ډله چې د الله تعالی د ذات سره د تشبیه د نفی کولو پخاطر د دې کلماتو ظاهري معنی نه اخلي او په عین وخت کې تأویل هم نه کوي، مراد او اصلي مفهوم ئې خدای ته سپاري او د الله تعالی له هیڅ صفت انکار نه کوي، د دې ډلې عقیده هم صحیح ده.

هغه کسان چې پدې اړه یی سکوت غوره کړی، نه تشبیه کوي او نه تأویل، دا صفات د غړیو یا اندامونو او جوارحو په معنی نه اخلي، بلکه هغه د الله تعالی د شأن سره برابر او مناسب صفات شمېږي، د دې کسانو د عقیدې د صحت په اړه هم د شک ځای نشته.

همداراز هغه کسان چې د تقوی او احتیاط له مخې د همدې آیتونو په تلاوت اکتفاء کوي، له هر ډول تأویل نه ډډه کوي، نه په خپل ذهن کې خاص تصور قائموي او نه په ژبه پدې اړه څه وايي، که دوی د دغو آیتونو په مراد او مفهوم ایمان ولري، که څوک دا ډله جاهل او نادان گڼي نو واقعاً چې بې انصافي کوي.

هغه کسان چې د عقیدې د سموالي په اړه ئې شک نشو کولی، د دوی ترمنځ اختلاف په اصل کې لفظي اختلاف دی، د دوی ترمنځ اساسي او بنيادي اختلاف

نشته.

پدې اړه ترټولو زيات صحيح، قوي او د اسلامي امت د امامانو له نظر سره مطابق نظر دا دئ چې ووايو: مونږ په دې ټولو آيتونو او احاديثو ايمان لرو، اقرار ورباندي کوو، په الفاظو ئې تکلم کوو، خو هغه په خپلي ظاهري معنی نه اخلو، له تاويل ئې ډډه کوو، په معنی او مرادئې ايمان لرو. ځکه که ظاهري معنی ترې واخلو نو د تشبیه او تمثيل مرتکب کېږو او الله تعالی له مخلوق سره تشبیه کوو، پداسي حال کې چې قرآنکریم فرمايي:

لَيْسَ كَمِثْلِهِ شَيْءٌ:

او که تاويل پکې وکړو نو بيا به مو هم د نص مخالفت کړی وي، ځکه قرآن فرمايي:

وَمَا يَعْلَمُ تَأْوِيلَهُ إِلَّا اللَّهُ

گرانه وروره! که ته دا عقیده ولرې او په څرگندو الفاظو سره بې مجاملي ووايي چې:

په مخلوقاتو کې هيڅ شی هم په ذات کې له الله تعالی سره شباهت او مماثلت نه لري.

د لوی او قدیر خدای د ذات ادراک ممکن او میسر ندی.

انسان نه شي کولی د الله تعالی د تصرف څرنگوالی په خپلو اختیاري افعالو کې درک کړي. اخذ، بطش، امساک، ایتاء، مجئ، اتیان دا ټول د الله تعالی لپاره ثابت شوي افعال دي، خو انسان ته نه دا ممکنه ده چې د دې افعالو کیفیت درک کړي

شي، او نه دا افعال د مخلوقاتو له افعالو سره شباغت لري.

الله تعالى داسي ذاتي صفات لري چي دا افعال هغوی ته منسوب دي. لکه انفاق او تمليك چي يد، اورېدل او ليدل، سمع او بصر ته منسوب شويدي؛ خو دا نه اعضاء او جوارح دي او نه پدې رابطه د خالق او مخلوق ترمنځ شباغت شته.

د داسي عقيدې د درلودو په صورت کي که ته په هرو الفاظو خپله عقیده تعبير کړي؛ مونږ ستا د عقيدې د صحت او سموالي په اړه شك نه کوو. خو که څوک د خپل ذهني انحراف له امله د الله تعالى په اړه په خپل ذهن کي خاص تصوير جوړ کړي او الله تعالى په خپل ذهن کي انسان ته ورته مجسم کړي او په همدې خاطر هر چيرته چي کوم داسي لفظ او کلمه بيا مومي چي د خپل دې غلط او کاره تصور د اثبات لپاره ترې کار اخستلی شي نو فوراً او په منډه ورباندي استناد کوي، بېله دې چي د لفظ مخکي او وروسته په پام کي ولري او محل او مقام ته ئې نظر وکړي، په پوره لجاجت په همدې لفظ استدلال کوي، مونږ دغو کسانو ته له الله تعالى هدايت غواړو، الله تعالى دې لدې مصيبت وباسي، خدای دې تياره ذهنونه روښانه کړي. دا کاره ذهنونه په اصل کي په غيب له ايمان عاجز دي، يوازي په "جهر" او "خرگند" ايمان لري، هر څه له ملموس او مشهود شيانو سره مقايسه کوي، هغه څه نشي منلی چي له محسوس او ملموس شيانو سره ورته والي او مماثلت ونلري. دوی د تعصباتو په لومو کي داسي نښتي چي وتل ورته گران شوي!!

مونږ له هغو کسانو سره هيڅ مشکل نه لرو چي د الله کتاب او د رسول الله صلی الله عليه وسلم سنت ئې د خپل قضاوت آخريني مرجع گرځولی ده او د هر

شي په رابطه د قرآن او احاديثو په رڼا کي فيصله کوي، هغوی چي خپل حد پېژني، له حدودو او پولو اخوا اوږي، په خپل حد درېږي او اعتراف کوي چي تر دې اخوا د تلو او وړاندي تگ اجازه نه لري، دا ځکه چي الله تعالی همدا سي فرمايلي دي. مونږ له داسي اشخاصو سره هيڅ مشکل او اختلاف نه لرو، زمونږ مشکل له هغو اشخاصو سره دئ چي د خدای او رسول صلی الله عليه وسلم قول يوازي په هغه صورت کي قبلوي چي د دوی له نظرياتو سره توافق ولري، دوی په اصل کي خپل ذهن، تصور او انتباه معيار گرځولی، حتی حاضر ندي دا ومني چي ځيني شيان د غيب په دائره کي دي او انسان ئې په خپلو حواسو نشي درک کولی، د دا ډول غيبی شيانو تجسم په ذهن کي او له مشهودو شيانو سره ئې او له محسوساتو سره ئې تشبيه او تمثيل غلط کار دئ. پدې اړه لازمه دا ده چي خپل حد او توان وپېژنو او له حد تېری ونکړو، په الهي لارښوونو او د الله د کتاب په هغو اشارو بايد اکتفاء وکړو چي د غيبی امورو د پېرندگوي او د انسان ذهن ته د تقرب او نږدې کولو لپاره راغلي دي. دا رساله اصلاً د همدغو کسانو په ځواب کي ليکل شوي ده. د دې لپاره چي د نوموړي موضوع حقيقت ښه څرگند شي بايد قرآن ته رجوع وکړو او د الله د کتاب په رڼا کي د دې موضوع حقيقت ولټوو.

## خدای جل جلاله څنگه وپېژنو؟

د الله تعالی د ذات، اسماء او صفاتو په اړه بحث او خبرې په څو برخو کې خلاصه کولی شو:

د الله تعالی د ذات په اړه

اسلام مونږ لدې منع کړي یو چي د الله تعالی د ذات د کیفیت په اړه تفکر او بحث وکړو، ځکه انسان ته ممکنه نده چي د الله تعالی ذات درک کړي او په کیفیت ئې پوه شي. قرآنکریم فرمایي:

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ ۗ عَلِمًا \* طه: ۱۱۰

"الله" په هر هغه څه پوهېږي چي د دوی مخی ته دي او یا ئې شا ته دي، خو دوی علماً پر ده احاطه نه شي کولی، يعني انسانان نه دا وس لري او نه دومره علم چي د الله تعالی د ذات کیفیت درک کړی شي. دوی ئې د ذات د کیفیت له ادراک عاجز دي.

رسول الله صلی الله علیه وسلم فرمایي:

تَفَكَّرُوا فِي آلاءِ اللَّهِ وَلَا تَفَكَّرُوا فِي اللَّهِ عَزَّوَجَلَّ

د الله تعالی د نعمتونو په اړه فکر وکړئ خود ذات په اړه ئې تفکر مه کوئ.

نه يوازي انسان نه شي کولی د الله تعالی د ذات په کیفیت پوه شي بلکه مونږ له دې هم منع شوي یو چي په خپل ذهن کي د الله تعالی لپاره کوم تصویر جوړ کړو او له مخلوقاتو سره د هغه د تشبیه او تمثیل په اړه تصور وکړو. الله تعالی فرمایي:

فَلَا تَضْرِبُوا لِلَّهِ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ \* النحل: ۷۴

د الله تعالی لپاره مثالونه مه بیانوی؛ الله تعالی پوهېږي او تاسو نه پوهېږئ.

یعني پداسي حال کي چي په هرڅه پوه او خبیر خدای د خپل ذات لپاره مثال ندی راوړی او په قرآنکریم کي ئې د داسي کوم مثال ندی ذکر کړی؛ نو تاسي پدې محدود علم سره څنگه کولی شی چي د الله تعالی د ذات لپاره مثال راوړی؟

له مخلوقاتو سره د الله تعالی او یا له الله تعالی سره د مخلوقاتو تشبیه او داسي یو مثال راوړل چي تشبیه ترې ثابته شي او یا په تمثیل دلالت کوونکی تصور، دا ټول ناروا دي، لازمه ده لدې په کلکه ځان وساتو. دا ځکه چي الله تعالی مونږ ته امر کوي :

... فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ \* البقرة: ۲۲

نو الله تعالی ته سیالان مه جوړوی، پداسي حال کي چي ښه پوهېږئ " الله تعالی سیال او مثل نه لري"

همداراز فرمایي:

وَلَمْ يَكُنْ لَهُ كُفُوًا أَحَدٌ \* الاخلاص: ۴

هیڅ یو ده لره کفو او سیال ندی.

بل ځای فرمایي :

... لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ \* الشورى: ۱۱

هیڅ شی د هغه په څېر ندی او دی اورېدونکی لیدونکی دی.

یعني که وغواړئ چې په خپل ذهن کې د الله تعالی لپاره کوم مثال مجسم کړي، نو پوه شه چې پدې کایناتو او موجوداتو کې به هیڅ شی دې مثال ته ورته ونه مومئ. د یوه شي مثال په حقیقت کې د هغه شي تخمینی او تقریبی تصویر وي، چې د همغه شي د پېژندلو لپاره په کار راوړل کېږي، کله چې د یوه شي د اصل او حقیقت ادراک ممکن نه وي نو د مثال په راوړلو سره ئې تشریح او توضیح کوو، خو د الله تعالی په اړه نه د مثال راوړل ممکن دي او نه ئې مثال او مثل شته.

په دې آیت شریف کې داسې ندی ویل شوي :

" لیس مثله شئ: ده ته ورته څه نشته "

بلکه ویل شوي:

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ:

د ده مثل ته ورته څه نشته او دی سمیع بصیر ذات دی.

د دې معنی دا ده چې نه یوازي د الله تعالی د ذات د کیفیت ادراک ممکن ندی، بلکه دا هم ممکنه نده چې د الله تعالی د ذات او ذاتي صفاتو د کیفیت په اړه تخمینی او تقریبی تصور ولرو. نو لازمه ده له هر هغه تأویل او توجیه نه په کلکه ځان وساتو چې د مخلوقاتو سره د الله تعالی تشبیه پکې وي.

که د الله تعالی د ذات د کیفیت په اړه بحث ضروري وی او د انسان لپاره ئې ادراک امکان درلودی نو الله تعالی به په خپله په پوره صراحت او وضاحت سره بیان کړی وی، مجمل به ئې نه پرېښود او یوازې په هغو آیتونو به ئې اکتفا نه وی کړې چې له اسمای حسنی او لوړو صفاتو بحث کوي.

د آیت شریف دوهمه برخه

وَهُوَ السَّمِيعُ الْبَصِيرُ

دا په گوته کوي چې که څه هم انسان ته هم سمیع او بصیر ویل کېدی شي، الله تعالی د اورېدو او لیدو صفت انسانانو ته هم ورکړی، خو بیا هم پدې موجوداتو کې داسې څه نشته چې له الله تعالی سره ورته والی او شباهت ولري. د الله تعالی ذات هیڅ مثل او مثال نه لري.

د یوه څه د پېژندلو طریقه یا دا ده چې مستقیماً د همغه شي د ذات د کیفیت په اړه معلومات لاسته راوړې او وئې پېژني او یا دا چې د مثال او سیال له لارې ئې وپېرني او یا دا چې هغه ته ورته شی د ده په اړه تا ته خاص انځور درکړي او لدې لارې ئې په نسبي توگه وپېژني. قرآنکریم د الله تعالی د ذات د ادراک او د هغه د کیفیت د پېژندلو په رابطه دا ټول امکانات رد کړيدي او په پوره صراحت ئې ویلی دی چې الله تعالی نه سیال او مثل لري او نه د چا علم د هغه تعالی د ذات پرکیفیت احاطه او احتوا کولی شي.

د دې مطلب د لا روښانتیا لپاره ضروري ده د الشوری سورت یوولسم آیت په دقت سره توضیح او تشریح کړو:

فَاطِرُ السَّمَوَاتِ وَالْأَرْضِ جَعَلَ لَكُمْ مِّنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا  
يَذَرُوكُمْ فِيهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ \* الشورى: ١١

د آسمانونو او زمکي مبتدع او مخترع پيدا کوونکی چي تاسي ته ئې ستاسي خپله جوړه پيدا کړه او له چارپایانو ئې هم جوړې جوړې پيدا کړې، په دې جوړو سره تاسي زیاتوي، هیڅ شی هغه ته ورته ندي، هغه اورېدونکی لیدونکی دی.

دا آیت لاندیني اساسي مطالب په گوته کوي:

الله تعالی د زمکي او آسمان خالق او پیدا کوونکی دی. پداسي حال کي چي:

الف \_ د دې شیانو خالق او پیدا کوونکي وو او په څنگ کي ئې بل هیڅوک او هیڅ څه نه وو.

ب \_ نه زمکه وه او نه آسمان او نه د زمکي او آسمان هیڅ څه.

انسانان او حیوانات جوړه جوړه پيدا کړي شوي، داسي چي:

الف - دا ټول (انسانان او حیوانات) نه وو، پيدا شول.

ب - له دوی مخکي ئې زمکه او آسمانونه پيدا کړل.

ج - د نسل د بقا لپاره ئې جوړه جوړه پيدا شوي، لدې پرته نه تکثیر موندلی

شي او نه ئې د نسل بقا ممکنه ده.

په زمکه او آسمانونو کي هیڅ شی د الله تعالی په مثل ندي، هیڅ څیز ورسره

ورته والی نه لري، د الله تعالی د مثل مثال هم نشته ځکه:

الف- الله تعالی خالق او دا نور ټول موجودات مخلوق دي.

ب - ژوندي مخلوقات پيدا کېږي، زېږول کېږي او نور زېږوي، جوړه جوړه پيدا شوي، پداسي حال کي چي الله تعالى فرد واحد دئ، نه له چا زېږيدلی او نه نور څه زېږوي، نه سيال لري او نه مثال.

همدا مطلب د اخلاص په سورې کي چي رسول الله صلى الله عليه وسلم ئې د قرآنکريم ثلث (درېمه برخه) بولي، داسي بيان شوی:

قُلْ هُوَ اللَّهُ أَحَدٌ \* اللَّهُ الصَّمَدُ \* لَمْ يَلِدْ وَلَمْ يُولَدْ \* وَكَمْ يَكُنْ لَهُ كُفُوًا أَحَدٌ \*

الاخلاص: ۱-۴

ووايه: هغه يوازنی الله دئ، بې نيازه الله دئ "ټول هغه ته اړدي، خپل ضرورتونه ورته وړاندي کوي، هغه تعالى له هر ډول احتياجه پاک او منزه دئ، ټول د کمال صفات د ده دي. فنا نه لري، تلباته دئ" نه ئې څوک زېږولي او نه له چا زېږيدلی، هيڅ سيال او کفو نه لري.

د آيت له وروستنی برخي "وَهُوَ السَّمِيعُ الْبَصِيرُ" نه دا څرگندېږي چي: که څه هم الله تعالى په خپل ذات کي له هيچا سره هيڅ ډول شباهت او ورته والی نه لري، نه ئې مثل شته او نه مثال، خو د داسي صفاتو درلودونکي هم دئ چي بېلگه او مثال ئې په ناقص شکل سره په مخلوقاتو کي هم ليدل کېدی شي، د مثال په توگه الله تعالى سمیع او بصير، يعني اورېدونکی او ليدونکی دئ، همدا د اورېدو او ليدو صفات ئې خپلو مخلوقاتو ته هم ورکړی، خو څرگنده ده چي د الله صفات د مخلوقاتو له صفاتو ډېر لوړ، کامل او دايمي دي، د مخلوقاتو صفات د هغوی د حال او توان برابر دي، ناقص دي، له مينځه تلونکي دي، په وسائلو کار کوي، خو د

الله تعالی صفات د همغه د ذات له شأن سره برابر، بی مثاله، دایم او کامل دي.  
پدې ترتیب سره ویلی شو چي پدې موجوداتو کي هیڅ شی د الله تعالی له ذات سره شباهت او ورته والی نه لري، هره هغه عقیده او نظریه چي د الله د ذات د کیفیت د ادراک په اړه داسي بحث ولري چي له مخلوقاتو سره د خالق په تشبیه او تمثیل منته شي، باطله او مردوده ده. الله تعالی له دې منزله او ډېر لوړ دئ چي په خپل ذات کي له مخلوقاتو سره شباهت او ورته والی ولري، هیڅ شی له الله تعالی سره هیڅ شباهت نه لري، ټول نصوص پدې دلالت کوي چي الله تعالی بی مثله او بی مثاله ذات دئ.

## د الله تعالى نومونه

الله تعالى د پاكو او نېكو نومونو خاوند دى، لازمه ده هغه په همدې پاكو نومونو سره ياد او په همدې نومونو سره سوال ترې وشي، په كومو نومونو سره چې الله تعالى خپل ذات نومولى او ياد كړى بايد په همدغو اكتفا وشي، له ځانه الله تعالى ته نوم ورنه كړى شي. الله تعالى خپل نومونه مونږ ته په قرآنكريم كې او د رسول صلى الله عليه وسلم له لارې راښودلي دي. الله تعالى په قرآنكريم كې فرمايي :

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ  
مَا كَانُوا يَعْمَلُونَ \* الاعراف: ۱۸۰

د الله تعالى نېك او پاك نومونه دي، نو په همدغو سره ئې راوبولي او هغه كسان پرېږدئ چې په نومونو كې ئې په كېږه ځي، ژر ده چې د خپل عمل له امله مجازات شي.

همداراز فرمايي :

قُلْ ادْعُوا اللَّهَ أَوْ ادْعُوا الرَّحْمَنَ أَيًّا مَا تَدْعُوا فَلَهُ الْأَسْمَاءُ الْحُسْنَىٰ وَلَا تَجْهَرُوا  
بِصَلَاتِكُمْ وَلَا تَخَافُوا فِيهَا وَابْتَغِ بَيْنَ ذَلِكَ سَبِيلًا \* الاسراء: ۱۱۰

ووايه! يا الله راوبولئ يا رحمن ته دعا وكړئ، "له دغو ئې" چې په هر نوم راوبلئ

" صحیح ده " ده لره ښایسته او غوره نومونه دي او مه دې دعا په لوړ آواز کوه او مه ئې پټوه، بلکه د دواړو ترمنځ وسط لاره غوره کړه.

دغه آیتونه دا مطالب بیانوي:

الله تعالیٰ نېک او غوره نومونه لري، باید په همدغو نومونو ئې ذکر وشي او دعا ورته وشي، په هرې دعا کي ئې هغه نوم یاد شي چي له سوال سره مناسبت ولري، د مثال په توگه یا رحمن ارحمني، یاحفیظ احفظني.

بایدپه اسماء الله الحسنی کي له انحراف او له ځانه د سماوو او صفاتو له ایښودلو ډډه وکړو.

د الله تعالیٰ وړاندي په دعا کي باید هغه طریقه غوره کړو چي دین راښودلی، لکه دا آیت چي امر کوي: نه به په ډېر لوړ غږ دعا کوو او نه په ډېر ټیټ، بلکه د دواړو ترمنځ به متوسطه لاره غوره کوو.

رسول الله صلی الله علیه وسلم فرمایي:

أيها الناس أربعوا على أنفسكم، فإنكم ما تدعون أصم ولا غائباً، إنما تدعون سميعاً بصيراً إن الذي تدعون أقرب إلى أحدكم من عنق راحلته. رواه احمد

اې خلکو! پرخپل ځان نرمي وکړئ "او په لوړ غږ د دعا لپاره پر ځان زیاتي مه کوئ" ځکه تاسي نه کوڼ ته دعا کوئ او نه غائب ته، بلکه هغه چا ته دعا کوئ چي اورېدونکی او لیدونکی دئ، تاسي چي د کوم ذات نه سوال کوئ هغه ستاسو هر یوه ته د خپلي سورلۍ تر غاړې ډېر ورنږدې دئ.

د الله تعالیٰ ټول مبارک نومونه د داسي بشپړو او کاملو صفاتو ښودنه کوي چي

د هېڅ ډول نقص او عيب شائبه پکي نشته.

مونږ د الله تعالی نومونه او لوړ صفات د هغه کتاب له لاری پېژندلی شو چې الله تعالی نازل کړی او رسول صلی الله علیه وسلم ته ئې د هغه علم ورکړی، له دې پرته د اسماء او صفاتو د پېژندلو بله صحیح لاره نشته. هغه الهي کتابونه چې دا صفات او اسماء ئې بیان کړيدي؛ هريو د ځانگړي قوم په ژبه نازل شوی دئ، پدې اساس د الهي اسماوو الفاظ مختلف دئ، خو معنی او مفهوم ئې يو دئ، دا ټول نومونه په قرآنکریم، تورات، انجیل او زبور کي په يو ډول الفاظو سره ندي ياد شوی. لدې معلومېږي چې پدغو نومونو کي ترټولو د پام وړ خبره هغه صفات دي چې دا نومونه ئې په گوته کوي.

په قرآنکریم کي له ذکر شوو نومونو علاوه، الله تعالی نور نومونه هم لري چې يا ئې په نورو آسماني کتابونو کي ذکر کړي دي او يا ئې له ځان سره ساتلی او هېڅ څوک ئې ندی پری خبر کړی، لکه چې رسول الله صلی الله علیه وسلم فرمایي :

أَسْأَلُكَ بِكُلِّ اسْمٍ هُوَ لَكَ سَمِيَتْ بِهِ نَفْسِكَ أَوْ عَلَّمْتَهُ أَحَدًا مِنْ خَلْقِكَ أَوْ أَنْزَلْتَهُ فِي كِتَابِكَ أَوْ اسْتَأْتَرْتَهُ بِهِ فِي عِلْمِ الْغَيْبِ عِنْدَكَ \* رواه احمد

الهي! په هر هغه نوم دې سوال درته کوم چې ځان دې پرې نومولی دئ، يا دې خپل کوم مخلوق ته ورښودلی دئ او يا دې په خپل کتاب کي نازل کړی او يا دې په خپل علم غيب کي چې له تاسره دئ ځانته ځانگړی او خاص کړی.

لدې حديث شريف دا څرگندېږي چې د الله تعالی نومونه محدود ندی، يو شمېر ئې پدې کتاب کي ذکر شويدي او نور ئې په نورو کتابو کي راغلی دي، يو

شمېر ئې پيغمبرانو عليهم السلام ته ورنښودل شوي او يو شمېر ئې الله تعالى له خپل ځان سره ساتلي او هيچا ته يې ندى ښودلى. دا ټول ښك او پاك نومونه داسي صفات په گوته كوي چي الله تعالى ورباندي متصف دى. د مثال په توگه السميع، يعني هغه ذات چي اورېدونكي دى، البصير: هغه ذات چي ليدونكي دى، الرحمن: هغه ذات چي د رحمت او مهرباني د صفت درلودونكى دى.

كه د الله تعالى هغه پاك او مبارك نومونه چي په قرآنكريم او احاديثو كي راغلي دي، د فاتحي سوري د دريو لومړنيو آيتونو په ترتيب تنظيم كړو، نو وبه گورو لكه څرنگه چي فاتحه د قرآنكريم اساس او خلاصه ده، همدا ډول د الله تعالى د نومونو خلاصه هم د همدې سوري په دريو لومړنيو آيتونو كي راغلى ده او دا ترتيب او خلاصه به داسي وي:

## رب العالمين:

الله، الرب، الخالق، البارئ، المصور، الاله، الواحد، الاحد، الوتر، الاول، الآخر، الظاهر، الباطن، الحق، المبين، الحى، الصمد.

## الرحمن الرحيم:

الرحمن، الرحيم، الرؤوف، الاكرم، البر، التواب، الحليم، العفو، الغفور، الكريم، اللطيف، المجيب، الودود، الوهاب، الولي، المولى، الرفيق، الشافى، المحسن، المعطى، المنان، القريب، الجميل، الطيب، الشاكر، الشكور، الواسع، النصير،

البصير، الخبير، السميع، العليم، العالم، الشهيد، الحافظ، الحفيظ، الرقيب.

## مالك يوم الدين :

الملك، المليك، القاهر، القهار، القادر، القوي، الكبير، القدير، المؤمن، المهيمن،  
المقتدر، المتعال، المتكبر، المجيد، المعز، المذل، المقدم، المؤخر، الحكم،  
الحكيم، الباسط، القابض، الرزاق، الجبار، الاعلى، العزيز، القيوم، العلى،  
القدوس، السلام، السبوح، الحميد، الوارد، الغنى، المحيط، الفتاح، الوكيل،  
المقيت.

د الله تعالى يو شمپر نومونه ،د مضاف په صيغه راغلي دي لکه: رب العالمين:  
د عالميانو خستن او پالونکى، مالک يوم الدين: د جزا د ورځي مالک او پاچا،  
ذوالفضل العظيم يعنى د لوى فضل خاوند. سريع الحساب: تېز او ژر حساب  
اخيستونکى، مالک الملک: د هر څه مالک، خيرالماکرين: تر ټولو غوره تدبير کوونکى  
او د ماکرينو تر ټولو غوره، خيرالناصرين: تر ټولو ښه او غوره مرستندوى،  
خيرالحاکمين: تر ټولو غوره حاکم، خيرالفاتحين: تر ټولو غوره او افضل فاتح،  
خيرالغافرين: تر ټولو غوره بخښونکى، خيرالراحمين: تر ټولو غوره رحم کوونکى،  
خيرالرازقين: تر ټولو غوره روزي ورکوونکى، اسرع الحاسبين: تر ټولو سريع حساب  
کوونکى، خيرالفاصلين: تر ټولو غوره فيصله کوونکى، احکم الحاکمين: تر ټولو غوره  
حاکم، سميع الدعاء: د دعا اورېدونکى، عالم الغيب والشهادة: په پټ او ښکاره

عالم، غافر الذنب: د گناه بخښونکی، قابل التوب: د توبې قبلوونکی، رفیع الدرجات: د درجو لوړوونکی، ذوالجلال والاکرام: د جلال او اکرام خاوند.

## د الله تعالی صفات

د الله تعالی ټول صفات د کمال صفات دي، الله تعالی حمید دی، ټولی ستایني هغه لره دي، له هر عیب او نقص منزه او لوړ دی، ټولی ښیځنې او ستایني هغه لره دي، په موجوداتو کې چې څه کمال او جمال، ښکلا او ښایست لیدل کېږي دا ټول الله تعالی لره دي او ده پدې شیانو کې ایښی دي، د نېکۍ او ښکلا چې کوم صفات په مخلوقاتو کې لیدل کېږي الله تعالی په همدې صفاتو په بشپړ او کامل طور متصف دی.

د الله تعالی د صفاتو د پېژندلو لپاره هم له قرآنکریم او احادیثو پرته بله منبع نه لرو. خدای جل شأنه د انسان د هدایت او لارښوونې او د خالق او مخلوق د پېژندنې لپاره په مختلفو وختونو کې پیغمبران علیهم السلام رالېږلی دي. هر قوم ته چې کوم کتاب یا صحیفه راغلده، هغه د هغمه قوم په ژبه وه، د کتاب معارف او مفاهیم د هماغه قوم په منځ کې په متدوالو او مروجو الفاظو بیان شويدي. که په قرآنکریم کې الله تعالی په علم، حلم، قدرت، اراده، کلام، حیات، سمع و بصر متصف معرفي شوی او د علیم، حلیم، قدیر، حی، سمیع، بصیر په

نامه یاد شوی، په نورو الهي کتابونو کي د الله تعالی همدا صفات په نورو ژبو او نورو نومونو یاد شوي. همداراز گورو چي دغه صفات د انسان لپاره هم ذکر شوي، دا صفات چي د انسان لپاره ذکر شوي، معنی ئې د هغه د حال او توان مطابق ده. يعني انساني صفات ناقص، کم، قاصر او فنا کېدونکي دي، پداسي حال کي چي د الله تعالی صفات کامل، بشپړ او دايمي دي. د انسان او الله تعالی د صفاتو ترمنځ يوازي لفظي شباهت وجود لري، نور د الله تعالی صفات د مخلوق له صفاتو سره نه شي مقایسه کېدلی، د الله تعالی صفات کامل، ازلي، دايمي او ابدي دي، خو د انسان صفات ناقص، حادث (نوی پیداشوي) او له مینځه تلونکي دي. قرآنکریم فرمایي:

إِنَّ اللَّهَ عَلَىٰ كُلِّ شَيْءٍ قَدِيرٌ:

الله تعالی پرهرڅه قادر دی.

خو د انسان د قدرت په اړه فرمایي:

إِلَّا الَّذِينَ تَابُوا مِن قَبْلِ أَن تَقْدِرُوا عَلَيْهِمْ ۗ \* المائدة: ۳۴

مگر هغه چي توبه ئې وکړه، مخکي تر دې چي قدرت ورباندي پیدا کړی.

قرآن د الله تعالی په اړه وايي:

... إِنَّ اللَّهَ سَمِيعٌ بَصِيرٌ \* المجادلة: ۱

الله تعالی اورېدونکی ليدونکی دی.

د انسان په اړه فرمایي:

إِنَّا خَلَقْنَا الْإِنْسَانَ مِن نُّطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا \* الانسان: ۲

بې شکه چي مونږ انسان له مخلوطي او گډي شوې نطفې پيدا کړ، آزمويو ئې او بيا مو هغه اورېدونکي ليدونکي وگرځاوو.

قرآن د الله تعالى د ارادې په اړه فرمايي:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ \* يس: ۸۲

د هغه امر او کار داسي دئ چي د څه اراده وکړي نو ورته ووايي: شه، نو هغه کېږي.

د انسان د ارادې په اړه بيا فرمايي:

تَوَمَّنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ \* الصف: ۱۱

غواړي په خپلو خولو سره د الله تعالى نور خاموش کړي.

د الله تعالى د علم په اړه فرمايي:

... وَاللَّهُ بِكُلِّ شَيْءٍ عَلِيمٌ \* التغابن: ۱۱

الله تعالى په هرڅه ښه پوه دي.

د انسان د علم په اړه فرمايي:

قَالُوا لَا تَوْجَلْ إِنَّا نُبَشِّرُكَ بِغُلْمٍ عَلِيمٍ \* الحجر: ۵۳

وئې ويل: مه وېرېږه، مونږ تا ته د يوه پوه زوی زېږی درکوو.

څرنگه چي انسان ناقص او محدود دئ، نو صفات ئې هم نا قص او محدود

دي، د انسان صفات د الله تعالى د صفاتو په مقايسه داسي دي لکه څوک چي په

ستر بحر کي خپله گوته غوټه کړي او څه نم راپورته کړي. رسول الله صلى الله عليه وسلم د الله تعالى له پراخ رحمت سره د انسان او ټولو مخلوقاتو د رحمت مقایسه داسي کوي:

عَنْ سَلْمَانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ خَلَقَ يَوْمَ خَلَقَ السَّمَوَاتِ وَالْأَرْضِ مِائَةَ رَحْمَةٍ كُلُّ رَحْمَةٍ طَبَاقٌ مَا بَيْنَ السَّمَاءِ وَالْأَرْضِ فَجَعَلَ مِنْهَا فِي الْأَرْضِ رَحْمَةً فِيهَا تَعْطِفُ الْوَالِدَةُ عَلَى وَلَدِهَا وَالْوَحْشُ وَالطَّيْرُ بَعْضُهَا عَلَى بَعْضٍ فَإِذَا كَانَ يَوْمَ الْقِيَامَةِ أَكْمَلَهَا بِهَذِهِ الرَّحْمَةِ \* رواه مسلم

له سلمان رضي الله عنه روايت دئ چي وايي: رسول الله (ص) وفرمايل: الله تعالى په هغه ورځ چي آسمانونه او زمکه ئې پيدا كړه، سل رحمتونه ئې هم پيدا كړل، هر رحمت د زمكې او آسمان ترمنځ د فاصلې په اندازه، بياني له دې يوه برخه رحمت په زمكه كې كېښود، چي په هغه سره مور پر زوی او حيوانات او مرغان يوه پر بل رحم او مهرباني كوي، چي كله د قيامت ورځ راشي نو پدې رحمت سره به ئې مكمل او بشپړ كړي.

يعني دا رحمت، زړه سوي او پېرزوينه چي اوس د مخلوقاتو، انسانانو، حيواناتو او مرغانو ترمنځ موجوده ده، دا په حقيقت كې د هغه پراخ الهي رحمت د سلو برخو يوه وړه برخه ده چي پدې مخلوقاتو ئې وېشلی ده. د مخلوقاتو نور صفات لکه سمع، بصر، قدرت او اراده هم پدې قياس كړی. انسان نشي كولی ټيټ غږ واوري، همداراز له لری هم څه نشي اورېدلی، د پردی شا ته څه نشي ليدلی، له لری فاصلې هم د ليدلو توان نه لري. د ډېرو شيانو د احساس او مشاهدې توان او وس نه لري، نشي كولی انرژي، جاذبه، نور، پيريان او پرېستي وويني يا ئې احساس

کړي. خو قرآنکریم د الله تعالی په اړه فرمایي :

وَإِنْ تَجَهَّرَ بِالْقَوْلِ فَإِنَّهُ يَعْلَمُ السِّرَّ وَأَخْفَى \* طه: ۷

که خبره په لور غږ وکړئ، نو بې شکه چې الله تعالی په سري او خفي ټولو پوهېږي.

همدارنگه له لقمان حکيم حکايت کوي او فرمایي :

يُبْنَىٰ إِنَّهَا إِنْ تَكُ مِثْقَالَ حَبَّةٍ مِّنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ \* لقمان: ۱۴

اې گرانه زويه: حقيقت دا دئ چې که (گناه) د خردل (مشنگ) د دانې په اندازه وي او د يوی پرېسې په د ننه کي وي او يا په آسمانونو او زمکي کي وي، الله تعالی به ئې راوړي (له هغه پته نه پاته کېږي) بې شکه چې خدای لطيف او خبير دئ.

همدارنگه فرمایي:

... وَمَا يَعْرُبُ عَنْ رَبِّكَ مِنْ مِّثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُّبِينٍ \* يونس: ۶۱

او ستا له رب د ذرې په اندازه "کوم خيز" نه په زمکي کي پتيدلی شي او نه په آسمان کي او نه له دې کوم وړوکي او يا لوی داسي خيز شته چې په څرگند کتاب کي دي نه وي (ليکل شوی)

## د الله تعالى افعال

په قرآنکریم کې د الله تعالى افعال د هغه د نومونو او صفاتو په اندازه ذکر شويدي، د مثال په ډول خلاق: پيداكوونكى، اسم يا نوم دئ او يخلق: پيدا كوي، فعل دئ، لكه چي قرآنكریم فرمايي :

... قَالَ كَذَلِكَ اللَّهُ يَخْلُقُ مَا يَشَاءُ ... آل عمران: ۴۷

وئې ويل: همدا راز الله تعالى چي څه وغواړي پيدا كوي ئې.

الله تعالى رازق: روزي وركوونكى دئ او روزي وركول ئې فعل دئ. قرآنكریم

فرمايي :

... إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ \* آل عمران: ۳۷

الله تعالى هر چا ته چي وغواړي بې حسابه روزي وركوي.

عليم: پوه، د الله تعالى نوم دئ او تعليم ئې فعل دئ، قرآنكریم فرمايي : "

الرَّحْمَنُ \* عَلَّمَ الْقُرْآنَ \* خَلَقَ الْإِنْسَانَ \* عَلَّمَهُ الْبَيَانَ \* الرحمن: ۱-۴

رحمن خدای قرآن وښود، انسان ئې پيدا كړ، هغه ته ئې وينا ورزده كړه.

د انسان لپاره هم همدا ډول افعال ذكر شوي دي. قرآنكریم له عيسي عليه

السلام نقل قول كوي فرمايي:

...أَنْتَ أَخْلَقُ لَكُمْ مِنَ الطَّيْرِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ ...

آل عمران: ۴۹

زه ستاسي لپاره له ختي د مرغه خپره جوړوم، بيا په هغه كي پو كوم، نو هغه به د خدای په اذن سره مرغه شي.

او د روزي په اړه فرمايي:

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا وَارزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا \* النساء: ۵

خپل مالونه چي الله تعالى ستاسو لپاره د "ژوند" د قيام "وسيله" گرځولي بي عقلمانو ته مه ورکوي او پدې مالونو سره د دوی د روزي انتظام وکړئ او جامي ورته تهيه کړئ او دوی ته نېکي او منل شوې خبري وکړئ.

دا چي انسان هم نوروته د شوونی فعل ترسره کولی شي، فرمايي:

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ \* الجمعة: ۲

الله تعالى هغه ذات دئ چي په اميانو او نالوستو كي ئي د دوی له منځه پيغمبر مبعوث کړ، ترڅو د ده آيتونه ورته ولولي، تزکيه ئي کړي، کتاب او حکمت ورزده کړي، پداسي حال كي چي تر دې مخکي په ښکاره گمراهي كي وو.

د انسان د افعالو او پر خپلو افعالو د ده قدرت او واکمني او د افعالو د نتايجو توپير ئي له الهي افعالو سره هومره دئ لکه د الله تعالى او انسان د ذات او صفاتو ترمنځ توپير.

پدې اړه يوه ډېره ضروري او د زياتي توجه او پاملرني وړ خبره دا ده چي د

الله تعالی د فعل د انجام کیفیت لکه د هغه د ذات په شان د انسان د فهم او ادراك نه لوړ دی، هېڅ مثال ئې نه موندل کېږي. انسان ځکه د الله تعالی د افعالو کیفیت نه شي درك کولی چې د الله تعالی د ذات د کیفیت په اړه علم نه لري. د مثال په توګه مونږ په دې پوهېږو چې د انسان نطفه له هغو توکیو جوړېږي چې له خاوري راشنې شوي داني او مېوې نه ئې اخلي، دا نطفه بیا په علقه او وړپسې په یوه ټوټه غوښه بدلېږي، بیا هډوکي ترې جوړ او بیا د ماشوم په شکل دنیا ته راځي، وړپسې ځوان شي، پیاوړی او تنومند شي، بیایې له همدې ځای زوال پیل شي، زوړ او بیا مړ شي، دا ټول کارونه د قیوم خدای په اراده صورت نیسي؛ خو څرګنده ده چې په دې اموروکي د الله تعالی د تصرف کیفیت مونږ نه شو درك کولی.

همدا رنگه وینو چې د بحرونو اوبه تبخیرېږي، بیا په وریځو بدلېږي، بادونو ته امر کېږي چې دا وریځی لري، لري سیموته یوسي او هلته بیا د واورې، باران او ږلۍ په شکل وږېږي او له دې اوبو ویالی، سیندونه او رودونه بهېږي، شاپې او وچي زمکي ورباندي شنبې او څړوبېږي، تر خاورو لاندي دانه (تخم) په حرکت راځي، وده کوي، شنه شي او لوی نبات ترې جوړ شي، ساقه او پانی ئې شنبې شي، گل او مېوه وکړي، دا ټول کارونه د الله تعالی په اراده ترسره کېږي، خو په دې امورو او د داني د تطور په دې مراحلو کي د الله تعالی د تصرف د کیفیت ادراك زمونږ لپاره ناممکن او محال دی.

کم شمېر داسي نصوص هم شته چې په هغوي کي الله تعالی ته داسي افعال منسوب شوي چې هغوي ته ورته افعال انسان په خپلو اندامونو او جوارحو ترسره

کوي او يو شمېر نورو نصوصو کي الله تعالى ته داسي افعال منسوب شوي چي که ظاهري معنی ترې واخيستل شي نو له مخلوق سره د الله تعالى د تشبیه احتمال پکي رامنځته کېږي، د مثال په توگه که د قرآنکریم په دې آیت کي غور وکړو چي فرمایي:

وَجَاءَ رَبُّكَ وَالْمَلَكُ صَفًّا صَفًّا \* الفجر: ۲۲

او ستا رب به راشي پداسي حال کي چي ملايکي به ليکه ليکه وي.

که په دې مبارک آیت کي د "جاء" لفظ په ظاهري او متداوله معنی واخلو نو بې شکه چي معنی به ئې دا وي چي الله تعالى به د قيامت په ورځ داسي راشي لکه مخلوقات چي له يوه ځای بل ته حرکت کوي، که دا معنی ترې واخلو نو د تشبیه مرتکب شوي يو، که هرڅو په خوله ووايو چي بلاتشبيهه او بلاتکليف! که "جاء" پدې معنی واخلو نو په خوله بلاتشبيهه ويل هيڅ فايده نه لري. خو که ووايو چي الله تعالى راځي، خو له راتگ دا ظاهري او متداوله معنی وانخلو، بلکه مراد او حقيقت ئې خدای ته وسپارو، نو په دې صورت کي مو له تشبیه ځان ساتلي. راتگ مخصوصا په هغه ځای کي چي له اجسامو سره تړاو ونلري تل د گام اخيستلو په معنی نه وي. د مثال په ډول:

... حَتَّى تَأْتِيَهُمُ السَّاعَةُ بَغْتَةً أَوْ يَأْتِيَهُمْ عَذَابٌ يَوْمَ عَقِيمٍ \* الحج: ۵۵

تر هغي پوري چي قيامت ناڅاپه ورباندي راشي او يا د بې خيره ( شندې ) ورځي عذاب ورباندي راشي.

يوم عقيم يعني هغه ورځ چي خیر نه وي پکي او بله ورځ ورپسې رانشي.

او يا دا آيت :

مِنْ بَعْدِ مَا جَاءَتْهُمْ الْبَيِّنَاتُ

وروسته له هغه چي ښکاره ښانې ورته راغلي.

آيا په دې آيتونو کې د قيامت او ښانو له راتگ همدا ظاهري راتگ او گام اخيستل مراد دي؟ داسي راتگ چي په گام اخيستو سره مخکي درومي او مسافه وهي؟ او که نه دلته له راتگ مطلب دا دی چي دا شيان به ورته ښکاره شي او پيغمبران عليهم السلام به ئي ورته بيان کړي؟!

دا ډول آیات او احاديث يو شمېر علماوو د متشابهاتو په نامه ياد کړي او يو شمېر نورو د صفاتو آیات او احاديث نومولي. د همدې نصوصو د تفسير او بيان په اړه د علماوو ترمنځ زيات اختلاف وجودلري او له همدې امله مختلف او متعدد افکار او ډلي رامنځته شوي دي او خبره تردې حده رسېدلی چي يوه ډله د بلي د تکفير حکم صادرکړي. د همدې موضوع په حقيقت د پوهېدو پخاطر بايد د عليم او حکيم خداي کتاب او د پاک رسول صلاالله عليه وسلم احاديثو ته مراجعه وکړو او وگورو چي هغوی څه لارښوونه راته کوي.

## قرآنکریم او متشابهاٲ

د قرآنکریم آیتونه په عامه توگه دوه نوع دي:

محکم آیتونه: هغه چي د الفاظو مراد او معنی ئې څرگنده او واضح ده، داسي الفاظ او کلمات پکي کارول شوي چي ظاهري او ذهن ته نږدې معنی ئې څرگنده ده او د هيڅ شک او شبهې احتمال پکي نشته. همدا محکم آیتونه د قرآنکریم د مفاهيمو اساسي محور تشکيلوي.

متشابه آیتونه: هغه چي له داسي شيانو پکي بحث شوی چي نه د لمس وړ دي او نه د مشاهدې او ليدني، داسي شيان چي انسان په خپل قاموس کي د هغه لپاره نوم نه لري. دا غيبی شيان په دې آیتونو کي پداسي الفاظو سره معرفي شوي دي چي انسان ئې معمولاً د محسوس او ملموس شيانو لپاره کاروي. پدې سره قرآن خپل مخاطب په نسبي طور د هغو غيبی شيانو په حقيقت څه ناڅه پوهوي چي د هغوي لپاره په خپل قاموس کي هيڅ نوم نه لري. قرآنکریم په دې رابطه فرمايي:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخْرٍ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ وَالرَّسُخُونَ فِي الْعِلْمِ يَقُولُونَ ءَأَمَّنَّا بِهِ ۗ كُلٌّ مِّنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ \* آل عمران: ۷

الله هغه ذات دئ چې دا کتاب ئې پر تا باندي نازل کړ، چې ځيني آيتونه ئې محکم دي، چې دا د کتاب بنسټ دئ او نور ئې متشابه دي، نو هغه کسان چې په زړونو کي ئې کوږوالی دئ په متشابه پسې ئې درومي، د فتنې په لټه کي او د تاویل په لټه کي، پداسي حال کي چې په تاویل ئې له الله پرته هيڅوک نه پوهېږي او هغه چې د راسخ علم خاوندان دي وايي: مونږ ايمان پرې راوړی، ټول زمونږ د رب له لوري دي او پند نه اخلي مگر د عقل خاوندان.

دا مبارک آيت خو مهم مطالب زمونږ مخي ته ردي:

د دې کتاب ځيني آيتونه "محکم" دي او ځيني ئې "متشابه"

د کتاب اصلي او اساسي مطالب په هغو آيتونو کي راغلي چې محکم دي او تشبیه نده پکي کارول شوې.

متشابه آيتونه چې په مفهوم ئې پوهېدل غور او دقت غواړي بايدهمدې محکمو آيتونو ته راجع شي او د همدی آيتونو په رڼاکي تفسير او توضیح شي.

هغه کسان چې په زړونو کي ئې خیري او کوږوالی وي، د دې په ځای چې د متشابه آيتونو په مراد باندي ايمان کافي وگڼي، برعکس د دې آيتونو په تاویل د پوهېدو هڅه او لټه کوي او غواړي هغه د خپل بحث او تحقيق محور وگرځوي.

هغه کسان چې غواړي دغه ډول آيتونه د مناقشې او بحث موضوع وگرځوي، هغوی په حقيقت کي يا د فتنو راولاړول غواړي، د دې هڅه کوي چې د الله تعالی په اړه د مسلمانانو په زړونو کي شکوک او شبهات راولاړ کړي او خلک د محکمو آيتونو له مفاهيمو بل لور ته واړوي او يا دا چې غواړي د متشابهاتو په تاویل

ځان پوه کړي. د تاویل لغوي معنی اول یا اصل ته اړول دي، تاویل یعنی د متشابه آیت فعلی حالت د هغه لومړني حالت ته گرځول، ګواکي دوی غواړي په دې پوه شي چې د دې متشابه اصلي او اولني حالت او کیفیت څنګه دی؟!

دا هلی ځلي او دا هڅه او هاند د هغه چا کار دی چې زړه ئې کور او خپرن وي، پر زړه او دماغ ئې شکونو سیوری غورولی وي.

د متشابهاتو د تاویل علم یوازي له الله تعالی سره دی، بل هیڅوک نشي کولی په هغه باندي پوه شي، ځکه الله تعالی هغه غیبي او له سترګو پټ شیان چې انسان ئې نه پېژني او نه په خپل قاموس کي ورته نوم لري، د انسان د بڼې پوهی پخاطر له محسوسو او پېژندل شوو شیانو سره تشبیه کړي او پداسي الفاظو سره ئې معرفي کړي دي چې په حقیقت کي د ښکاره او څرګندو شیانو لپاره استعمالېږي. د دې لپاره چې هغه د انسان لپاره د فهم وړ وگرځوي او د هغه څیز د حقیقت په اړه نسبي تصور ورته حاصل شي، د دې مطلب دا شو چې د دغو شیانو د معرفي لپاره ترممکنه حده او تر هغه ځایه چې د انسان عقل ته مقدور ده اهتمام شوي او د متشابه آیتونو په ترڅ کي معرفي شوي، د انسان د عقل نیلۍ لدې آخوا وړاندي نشي تلې، دا د ده د الوت وروستئ پړاو دی، آخوا ته ئې لاس نه رسېږي، د ده له عقل او ادراک لوړ دي، الله تعالی د همدې ډول شیانو د معرفي کولو لپاره ښه لازمه څرګندونه کړیده او د انسان د عقلي قوت مطابق وضاحت ئې کړی، خو تر دې آخوا عقل د مخکي تګ مجال نه لري، باید همدلته ودرېږي او د متشابهاتو له تاویل ځان وساتي. د انسان د عقل او پوهی قصور، د حواسو او

مشاعرو محدودیت ئې او د ژبې او قاموس عدم جامعیت ئې باعث شوي چې له مخکې تگ عاجز شي او د متشابهاټو په حقیقت تر دې زیات پوه نشي.

پداسي حال کي چې د قرآنکریم دا مبارک آیت په پوره صراحت او وضاحت سره دا بیانوي چې د کړو، رنځورو، خپړنو، له شک او شبهاټو د ډکو زړونو خاوندان د متشابهاټو د تأویل په لټه کي وي، متأسفانه د ځینو مذهبي فرقو پلویان د دې آیت د صریح حکم خلاف دعوی کوي چې د دوی ائمه د متشابهاټو په تأویل پوهېږي، دوی د دې ادعا کوي چې په علم کي پاڅه "الراسخون في العلم" مستثنی شوي، دوی کولی شي د متشابهاټو په تأویل پوه شي. د آیت د دوهمي برخي په اړه د دوی دا انگېرنه په څرگنده توگه د همدی آیت له لومړنۍ برخي سره تناقض لري، د دوی دا تعبیر بالکل غلط او کمزوری دی، ځکه د آیت په سرکي راځي چې د رنځورو زړونو خاوندان د متشابهاټو د تأویل هڅه کوي، دا ممکنه نده چې د علم خاوندان د داسي یوه عمل هڅه وکړي.

علمان ټول آیتونه د الله تعالی له لوري شمېږي، ایمان ورباندې راوړي او هوسیاران پند ترې اخلي.

متأسفانه د متشابهاټو په اړه یوه بله ډله له لومړنۍ ډلې هم زیاته بې لاره شوې او په غلطه روانه ده، هغوی د متشابه آیتونو له الفاظو ظاهري معنی اخلي، خصوصاً په هغو آیتونو کي چې د الله تعالی له صفاتو پکي یادونه شویده!! هغه کسان چې د متشابه آیتونو الفاظ په ظاهري معنی سره اخلي او په دې سره د الله تعالی لپاره مثال جوړوي او له مخلوق سره ئې تشبیه کوي، مونږ دا سوال ترې کوو

چي: ولي د قرآن د ټولو آيتونو په اړه دا کار نه کوي، ولي په هر ځای کې د الفاظو ظاهري او متداوله معنی نه اخلي؟ راشی له سلهاو آيتونو يو خو د دوی مخي ته کېږدو او ترې تپوس وکړو چي دلته د الفاظو ظاهري معنی ولي له نظره غورځوي؟  
 په دې آيت کي: اِهْدِنَا الصِّرَاطَ الْمُسْتَقِيمَ \* مونږ پر سمې لار هدايت کړه

تاسي ولي له صراط د هغه ظاهري معنی نه اخلي؟ صراط يعني د زمکي پرمخ لاره چي له يوې نقطې پيل او په بلې ختمېږي!! تاسي ولي د دې ظاهري معنی په ځای د الله عبادت مستقيمه لار گڼئ؟ همغسې لکه چي قرآن فرمايي:  
 اِنَّ اِلٰهَ رَبِّيْ وَرَبُّكُمْ فَاعْبُدُوْهُ هٰذَا صِرَاطٌ مُّسْتَقِيْمٌ \* آل عمران: ۵۱  
 بې شکه زما او ستاسي رب الله دئ، نو عبادت ئې وکړئ، همدا نېغه لاره ده.

همداراز په دې آيت کي :

خَتَمَ اللّٰهُ عَلٰى قُلُوْبِهِمْ وَعَلٰى سَمْعِهِمْ وَعَلٰى اَبْصَرِهِمْ غِشْوَةً وَّلَهُمْ عَذَابٌ عَظِيْمٌ \* البقره: ۷

الله تعالى د دوی پر زړونو او غوږونو مهر وهلی او پر سترگو ئې پرده غوړيدلي ده او د دوی لپاره لوی عذاب دئ.

آيا دلته هم "ختم" يعني مهر په ظاهري معنی اخلي؟ آيا گمان کوئ چي الله تعالى هم داسي کوم مهر لري چي د کافرانو پر زړونو او غوږونو ئې وهلی دئ؟ او دا تصور کوی چي د هغوی په سترگو د پردی معنی هم همدا ظاهري معنی ده؟! او کنه له دې دا مفهوم اخلي چي الله تعالى له دوی د حق ليدلو او د حق د منلو استعداد اخيستی دئ، دا استعداد ئې د دوی په زړونو او غوږونو کي خپلی او له

مینځه ئې وړی دی؟ ولي او په کوم دلیل په دې مبارک آیت کې د "ختم" او "غشاهه" ظاهري معنی نه اخلی او مجازي مفهوم ئې اخلی؟

پدې آیت کې:

صُمُّ بَكْمٍ عُمِّي فَهَمَّ لَا يَرْجِعُونَ \* البقرة: ۱۸

کانه، گونگیان او پرانده دي، نو ځکه نه راگرځي.

آیا دلته له صم، بکم، عمي، نه ظاهري معنی اخلی او ادعا کوئ چې منافقان کانه، گونگیان او پرانده دي؟ څرگنده ده چې د دې کلماتو ظاهري معنی اخیستل دلته ممکن او صحیح نه ده.

په دې آیت کې:

فَأَزَلَّهُمَا الشَّيْطَانُ عَنْهَا ... البقره : ۳۶

نو شیطان هغوی دواړه وشويول.

آیا دلته له شويدل (زل) دا معنی اخلی چې گواکي شیطان د دوی تر پښو لاندې اوبه توی کړې او د دوی پښې ورباندې شويدلې او همداسې په شويډو، شويډو له جنت ووتل او که نه له دې مطلب معنوی شويډل دي؟ همداراز آیا په دې آیت کې:

وَلَا تَلْبَسُوا الْحَقَّ بِالْبَطْلِ وَتَكْتُمُوا الْحَقَّ وَأَنْتُمْ تَعْلَمُونَ \* البقرة: ۴۲

حق ته د باطل لباس مه وراغونډئ او حق مه پټوئ پداسې حال کې چې پوهېږئ.

آیا دلته هم له "تلبسوا" ظاهري معنی اخلی؟ او ادعا کوئ چې باطل یوه

جامه ده چي حق ته وراغوستل کېږي او پدې سره له نظر پټېږي او که نه داسي ئې تفسیروي چي حق له باطلو توجیهاټو او نظریاتو سره مه مغشوش او گډوډوي او حق په خپلو غلطو تعبیراتو سره سرچپه مه ښئي، داسي چي خلك وغولېږي او باطل ته د حق په سترگه وگوري.

دا آیت:

... وَأَشْرَبُوا فِي قُلُوبِهِمُ الْأَعْجَلَ بِكُفْرِهِمْ ... \* البقره: ۹۳

او خوسی (سخوندر) د دوی په زړونو کي وروڅښل شو، د دوی د کفر له امله. آیا له "اشربوا" د هغه ظاهري معنی اخلئ او گمان کوئ چي سخوندر هم لکه اوبه هغوی ته وروڅښل شوی او په زړونو کي ئې ځای نیولی؟ او که نه داسي ئې معنی کوئ چي د سخوندر محبت ئې داسي په زړونو کي ځای نیولی لکه چي دی په خپله د دوی زړونو ته ننوتی او هلته ئې ځای نیولی وي او مینه ئې پردوی مسلطه شوې وي؟

دا آیت:

... وَضُرِبَتْ عَلَيْهِمُ الذَّلِيلَةُ وَالْمَسْكَنَةُ ... البقره: ۶۱

او ذلت او خواری ورباندي وټپل شوه.

آیا دلته له "ضربت" مطلب د هغه ظاهري معنی ده او آیا خواری او ذلت داسي شیان دي چي په نورو ورتپل کېدی شي؟ او که نه دلته ناقابل لمس مفهوم ته عیني تجسم ورکړل شوی ترڅو ذهن ته نږدې کړی شي او دا مطلب افاده کړی شي چي ذلت او خواری ورباندي مسلطه کړي شوه، له داسي خواری او ذلت سره مخ

کړی شو چې نښانې ئې له ورايه ښکاري او اجتماعي ژوند او حالت ئې په ذلت او خواری دلالت کوي؟

دا آیت:

ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً ... البقره: ۷۴

وروسته ستاسو زړونه داسي سخت شول لکه تېره او تر دې هم زیات سخت.

آیا له "قست قلوبکم" ظاهري معنی اخلي او دا سختوالی د تېري د سختوالی په څېر گڼي؟ او که نه له دې مطلب د زړه بې رحمي او عدم عطف دئ او دا چې د حق خبره پر دې زړونو اغېز نشي کولی د تاثیرقبلولو استعداد ئې ځپل شوي؟

په دې آیت کې:

بَلَىٰ مَن كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ \* البقره: ۸۱

بلی، چا چې بدې وکړه او خپله گناه ئې ورباندي راتاو شوه نو همدا دوی دوزخیان دي چې تل به پکې پاته وي.

آیا دلته له "احاطت به خطيئته" دا مطلب اخلي چې گناه هم داسي يو څيز دئ چې خوځېږي او انسان احاطه او محاصره کوي؟ او که نه، معنی ئې دا ده: هرڅوک چې داسي گنهگار وي چې گناه ئې ټول وجود نیولی او هغه ئې له هري خوا داسي محاصره کړی وي چې د وتلو ټولې لارې ورباندي تړل شوي وي؟

دا يوازي د قرآن د لومړي جزء د بقره د سورت ځيني آيتونه وو او له همدې اندازه لگولې شې چې په ټول قرآنکريم کي به د دا ډول آيتونو شمېرڅومره وي. خو بېلگې له نورو سورتونو هم رااخلو:

د مريم په سوري کي د زکريا عليه السلام د زوروالی په اړه راځي:

قَالَ رَبِّ إِنِّي وَهَنَ الْعَظْمُ مِنِّي وَأَشْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ شَقِيًّا \* مريم: ٤

وئې ويل: اې زما ربه! زه خو داسي يم چې هډوکي مي سست شوي او له زوروالي مي سر مشتعل شوی (سپين والی پکي لگيدلی) او تا ته په دعا کي شقی او کم بخته نه وم.

آيا په "اشتعل الرأس شيبا" کي د اشتعل ظاهري معنی مطلوبه ده؟ يعنې دا چې په سرئې له زوروالی اور بل شوی؟ او که د زوروالي نښانې ئې داسي په سرکي ښکاره شوي لکه د اور لمبه چې له ورايه ښکاري او يو ځل چې په څه شي گډه شي نو هغه ټول احتوا کړي؟

په همدې سورت کي راځي:

يُحْيِي خُذِ الْكِتَابَ بِقُوَّةٍ ... مريم: ١٢

ای يحيی! دا کتاب په قوت سره واخله....

آيا دلته له "خُذِ الْكِتَابَ بِقُوَّةٍ" ظاهري معنی اخيستل صحيح دي؟ او آيا معنی ئې دا ده چې اې يحيی! دا کتاب په دواړو لاسونو سره کلک ونيسه او په کلک نيولو کي ئې خپل ټول قوت وکاروه؟ او که نه معنی ئې دا ده چې د کتاب په حمل

او پر هغه عمل کي له خپل ټول توان او ځواک کار واخله، په ډاډه او مطمئن زړه  
ئې حمل او په پوره باور او قوت سره عمل ورباندي وکړه؟

د التکویر په سورت کي راځي:

وَإِذَا السَّمَاءُ كُشِطَتْ \* التکویر: ۱۱

او هغه وخت چي آسمان پوست کړی شي.

د "کَشِطَتْ" ظاهري معنی د حیوان پوست ایستل دي، آیا دا خبره سمه ده  
چي ووايو: آسمان به هم د کوم حیوان په څېر له پوسته کړی شي؟ او که نه معنی  
ئې دا ده چي هغه ورځ به د آسمان دا لاجوردي پرده له مینځه لاړه شي او هغه  
څه به ښکاره شي چي اوس ئې شاته پټ دي، دوزخ به راڅرگند او جنت به ولیدلی  
شي؟

په دې مقدمه کي دوه اساسي مطالب په ښه توگه څرگند او بیان شويدي:

د متشابه آیتونو په تأویل پسې لټه او هڅه د فتنه گرو خلکو کار دی او دا  
داسي بې گټی او بې حاصله کوشش دی چي یوازې هغه کسان ئې کوي چي  
غواړي په دې بې هدفه هڅو سره ځان عالم او پوه معرفي کړي.

نه ښايي د متشابه آیتونو له کلماتو او الفاظو د هغوی ظاهري معنی واخلو.

اوس راځئ د همدې مفاهیمو او څرگندونو په رڼا کي دا وگورو چي اهل ظاهر

د الهي صفاتو په اړه څه نظر او تصور لري؟

هغوی عقیده لري هغه صفات چي له افعالو سره تعلق لري لکه:

مجئ او اتيان: راتگ.

نزول: کوزپدل.

اخذ، امساک، بطش: نيول، اخیستل.

استوی: استقرار، کیناستل.

هروله: منډه

او دې ته ورته نور باید د هغوی په ظاهري معنی حمل شي، ځکه دا په قرآن او حدیث کي راغلي او ثابت دي، نو لازمه ده چي ظاهري معنی ترې واخیستله شي. دوی د دې افعالو په منځ کي په دې آیت: الرَّحْمَنُ عَلَى الْعَرْشِ اسْتَوَى\* او په دې حدیث: وينزل ربنا الى السماء الدنيا" ډېر تأکید او ترکیز کوی. راشئ دا آیتونه او احادیث لږ په تفصیل سره وڅیړو، خو لدې وړاندې د لاندنيو څو ټکيو یادونه ضروري شمېرو:

مونږ په هغو الفاظو او کلماتو چي پدې آیتونو او احادیثو کي ذکر شويدي اقرار او تکلم کوو، په مفهوم او معنی ئې باور او اېمان لرو، له تأویل ئې ډډه کوو او ظاهري معنی نه ترې اخلو؛ ځکه که داسي وکړو نو بيا د تشبیه او تمثيل مرتکب گرځو. او په دې کي هيڅ شک نشته چي هيڅ شی له الله تعالی سره ورته والی او مشابهت نه لري، نه ئې د ذات مثال شته او نه د صفاتو او افعالو. د امام ابوحنيفه (رح) له شاگرد محمد بن الحسن (رح) روایت دی چي وايي:

اتفق الفقهاء كلهم من المشرق و المغرب على الايمان بالقرآن و الاحاديث التي جاء بها الثقات عن رسول الله صلى الله و سلم فى صفة الرب عزوجل من غير



ابن تیمیه د "الحمويه الكبرى" کتاب په ۶۳ مخ کي ليکي:

واعلم ان من المتأخرين من يقول مذهب سلف اقرارها على ما جائت به مع اعتقاد ان ظاهرها غير مراد

پوه شه چي يو شمېر متأخرين علماء وايي چي د سلفو مذهب او طريقه دا ده چي څه چي راغلي په هغی باندي بايد اقرار وشي، لدې اعتقاد او باور سره چي ظاهري معنی ئي مراد نده. ابن تیمیه په خپله له دې نظر سره موافق ندی.

د امام مالك په اړه روايت دئ چي يوه كس ترې پوښتنه وكړه چي: په "الرحمن على العرش استوى" آيت كي د استوى معنی څه ده؟ امام مالك خپله ټنډه په څپيره ووهله، له ډېری وېرې او غم خولې ورباندي راماتې شوې، وئې فرمايل:

الاستواء معقول، والكيف فيه مجهول والسؤال عنه بدعة.

استوى معلومه ده، خو كيفيت ئې مجهول دئ او په دې اړه سوال بدعت دئ. اهل ظاهرکه څه هم په ظاهره د امام مالك (رح) پدې قول زيات استناد كوي، خو په خپلو ټولو بحثونو او مناقشاتو كي د دې قول خلاف عمل كوي. گورو چي امام مالك (رح) لدې پوښتني سخت خفه كېږي، له ځواب وركولو وېرېږي، خپله ټنډه په څپيره وهی، خولې ورباندي راماتېږي، خو د اهل ظاهره د مناقشاتو اصلي موضوع همدا ده او ټول د همدې قضیې په محوري كې په پوره جسارت بحث او مناقشې كوي. امام مالك (رح) دا ډول سوال بدعت شمېري او وايي چي په سلفو كي سابقه نه لري، خو اهل ظاهر ئې واجب گڼي او د اسماء او صفاتو د

توحيد اساس ئې شمېري!! امام مالك (رح) د استواء له ترجمې ډډه كوي، يوازي دومره وايي چي استواء معلومه ده! خو دا ډله استواء د هغی په ظاهري معنی ورحمل كوي او ځيني خو ئې له دومره جسارت كار اخلي چي په كرسۍ (څوكۍ) او يا منبركښېني او بيا وايي: دا استواء ده!! دوی په دې سره او د استواء په دې ډول ترجمې سره د تمثيل او تشبيه مرتكب گرځي، كه څه هم په خوله ووايي چي بلاتشبيه او بلاتكيف، هغوی په دې ډول تفسيرسره الله تعالى له انسان سره تشبيه كوي او داسي حالت ثابتوی چي الله تعالى هم لكه انسان كښېني او پاڅېري، ځي او ولاړېري، راکوزېري او بره خېري!! چي دا بلکل تشبيه او تمثيل دی.

## له اهل ظاهر يوه پوښتنه

له دې دوستانو چي الله تعالى دې ورته هدايت وكړي، پوښتنه كوم چي زما دې سوالونو ته څه ځواب لري: الله تعالى فرمايي :

أَلَمْ تَرَ أَنَّ اللَّهَ يَسْجُدُ لَهُ مَن فِي السَّمَوَاتِ وَمَن فِي الْأَرْضِ وَالشَّمْسُ وَالْقَمَرُ  
وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِّنَ النَّاسِ ... الحج: ١٨

آيا نه گورې چي په آسمانونو او زمكي كې هرڅه، لمر، سپوږمۍ، ستوري، غرونه، وني، حيوانات او ډېر خلك الله تعالى ته سجده كوي.

آيا د لمر، سپوږمۍ، ستورو، حيواناتو، ونو او نورو سجده لكه د انسان د سجدې په شان ده؟ آيا دا شيان هم د ملا تير او بندونه لري، ټيټېري او سر پر

زمکه ږدي؟ او د انسان په شان سجده کوي؟ او که نه لدې سجدې مراد او مطلب اطاعت او تسليمي ده؟ داسې اطاعت چې په هر څه کې د الله تعالی امر ته تابع دي، په هرڅه کې د هغه حکم عملي کوي او په همغه لار روان دي چې الله تعالی ورته ټاکلی او د ټاکلی هدف په لور مخ په وړاندې ځي، هيڅ انحراف او غفلت نه کوي.

د قرآن کریم بل آیت فرمايي:

...وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ \*

آل عمران: ۸۳

او څه چې په آسمانونو او زمکه کې دي، په خوښه او ناخوښه (په هر حال کې) الله تعالی ته تابع او تسليم دي او ټول د ده په لوري بېرته ګرځول کېږي.

پداسې حال کې چې د مخلوق په اړه د هغو کلماتو ظاهري معنی اخیستل صحیح نه وي چې د تشبیه لپاره کارول شوي، نو د الله تعالی په اړه استعمال شوي د تشبیه الفاظ او کلمات څنګه په ظاهري معنی حمل کولی شو؟ باید دا په پام کې ولرو چې قرآن کریم د انسانانو لپاره رانازل شويدي، د انسانانو په ژبه دي، د انسان قاموس د ده د عقل په څېر محدود او ناقص دي، د انساني فرهنگ کلمات محدود او ناقص مدلول لري، انسان یوازې د هغو شيانو لپاره نومونه وضع کړي چې ملموس او مشهود دي، دا الفاظ د غیرملموسو او پټو شيانو د معرفي لپاره کافي ندي او په دې سره د هغې حق په صحیح توګه نشي ادا کېدلی.

مونږ ايمان لرو چې خدای مالک الملک دی او په ټولو موجوداتو کې د خپلي

خوبی مطابق تصرف کوي، حکم ئې هرچېرته نافذ دئ، د ټول عالم تدبیر له ده سره دئ، د هرڅه واکمن دئ، د امورو او کارونو پای او عاقبت هغه ټاکي، د کارونو د لا س ته راوړنو او نتايجو ټاکل د ده کار دئ، هرچا ته دخپل عمل جزا او سزا ورکوي، هرڅه د ده په اراده ترسره کېږي، الله تعالی د زمکي او آسمان له خلقت وروسته په هغه څه چي عرش ئې نومولی استواء کړې او له هغه چي ترټولو کائناتو لوړ او په هرڅه احتواء لري، احکام صادروي او ټول موجودات اداره کوي، خو له عرش د هغه ظاهري معنی نه اخلو، نه وايو چي عرش لکه د پاچایانو عرش (تخت) داسي دئ او نه هم له استواء ظاهري معنی اخیستل صحیح گڼو.

له ابن عباس رضي الله عنه د عرش په اړه روایت دئ وايي:

ان الكرسي موضع قدمين، وان العرش لا يقدر قدره الا الله.

يعني کرسی د پښو ايښودلو ځای دئ او عرش داسي دئ چي بېله خدايه ئې هيڅوک اندازه نشي لگولی.

ابوهريره رضي الله عنه له رسول الله صلى الله عليه وسلم روایت کوي چي

فرمايي:

عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: " أُذِنَ لِي أَنْ أُحَدِّثَ عَنْ مَلِكٍ قَدْ مَرَقَتْ رِجْلَاهُ الْأَرْضَ السَّابِعَةَ، وَالْعَرْشُ عَلَى مَنْكِبِهِ، وَهُوَ يَقُولُ: سُبْحَانَكَ أَيَّنَ كُنْتُ؟ وَأَيَّنَ تَكُونُ؟ "

ما ته الله تعالی اجازه راکړه چي د هغی فرشتي په اړه تاسي ته معلومات درکړم

چي پښې ئې د زمکي له اوومي طبقې لاندي تېرې شوې او عرش ئې په اوږو دئ او وايي: خدايه! پاكي ده تا لره هر چېرې ته چې وي او هر چېرې چې يې. گورئ! يوه دومره باعظمته پرېسته چې د عرش حامل ده، پښې ئې له اوو آسمانونو او زمکي تېرېږي، د الله تعالى د ذات له ادراک عاجزه ده، د استواء په کيفيت نه پوهېږي، په خپله ناتوانۍ اعتراف کوي او وايي: خدايه! هر چيرته چې وي پاكي تا لره ده!

مونږ همداراز په دې آيت هم ايمان لرو چې فرمايي:

أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آدْنَىٰ مِنْ ذَلِكَ وَلَا أَكْثَرَ إِلَّا هُوَ مَعَهُمْ آيْنَ مَا كَانُوا ثُمَّ يَنْبِئُهُمْ بِمَا عَمِلُوا يَوْمَ الْقِيَامَةِ ۚ إِنَّ اللَّهَ بِكُلِّ شَيْءٍ عَلِيمٌ \*

المجادله: ۷

آيا نه گورئ چې الله تعالى په هرڅه خه پوهېږي چې په آسمانونو او په زمکه کي دي، نه داسي نجوى شته چې د دريو ترمنځ وي او دى ئې څلورم نه وي او نه د پنځو ترمنځ چې دى ئې شپږم نه وي او نه تر دي کم يا زيات مگر دا چې دى ورسره وي، هرچيرته چې وي، بيا به ئې د قيامت په ورځ په خپلو اعمالو خبر کړي، بې شکه چې الله په هرڅه پوه دئ.

## د الله تعالى معيت

مونږ د الله تعالى په معيت او ملتيا، عام دئ که خاص، ايمان لرو، تاويل نه پکي کوو او نه ئي په ظاهري معنی حمل کوو او له بندگانو سره د الله تعالى معيت په عرش له استواء سره منافي نه شمېرو، رسول الله صلى الله عليه وسلم فرمايي:

ما منکم من احد الا سیری ربه مخلیاً به فقال له ابو رزین العقیلی: کیف یا رسول الله و هو واحد و نحن جمیع؟ فقال النبی صلی الله علیه وسلم: سأنبتک بمثل: ذلك فی آلاء الله: هذا القمر کلکم یراه مخلیاً به و هو آية من آیات الله، فالله اکبر او کما قال رسول الله صلی الله علیه و سلم.

له تاسي به هيڅ يو داسي نه وي چي خپل رب به ونه ويني، پداسي حال کي چي له همده سره به گوښه کېدونکي وي، ابورزين عقيلي وويل: دا به څنگه وي يا رسول الله! هغه يو دئ او مونږ ډېر او ډله؟ رسول الله صلى الله عليه وسلم وفرمايل: په يوه مثال سره به درته وښيم، هغه هم د الله په مخلوقاتو کي، دا سپورمۍ ده، تاسي هريو ئي پداسي حال کي ويني چي گواکي له هغه سره يوازي گوښه کېږي، دا پداسي حال کي چي سپورمۍ د الله تعالى د قدرت له نښو يوه نښه ده، الله تعالى له هرڅه لوی دئ.

همدا مطلب په بل حديث کي داسي راغلی دئ:

عَنْ أَبِي رَزِينِ الْعُقَيْلِيِّ أَنَّهُ قَالَ يَا رَسُولَ اللَّهِ أَكُلْنَا يَرَى رَبَّهُ عَزَّ وَجَلَّ يَوْمَ الْقِيَامَةِ وَمَا آيَةٌ ذَلِكَ فِي خَلْقِهِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَلَيْسَ كَلُّكُمْ يَنْظُرُ

إِلَى الْقَمَرِ مُخْلِياً بِهِ قَالَ بَلَى قَالَ فَاللَّهُ أَعْظَمُ \* رواه احمد

له ابي رزين روايت دئ چي رسول الله صلى الله عليه وسلم ته ئي وويل: يارسول الله! آيا مونږ هر يو به د قيامت په ورځ خپل رب وينو؟ او د دې نښه به په مخلوقاتو كي څه وي؟ رسول الله صلى الله عليه وسلم ورته وفرمايل: آيا تاسو هريو سپوږمۍ پداسي حالت كي نه گوري چي گوايي له ده سره يوازي گوښه كېږي؟! هغه وويل: هو، همداسي ده! رسول الله صلى الله عليه وسلم وفرمايل: نو الله تعالى خوله هرڅه ستر دئ.

اهل ظاهر په ډېرو مواردو كي مجبورېږي له خپل مسلك انحراف وكړي، خپله لاره پرېږدي او د ځينو كلماتو غير ظاهري معنى اخلي، د مثال په توگه د الله تعالى د معيت په اړه د خپل مسلك خلاف وايي چي له مخلوق سره د الله تعالى له معيت مراد ظاهري معيت ندی بلکه دلته معيت د علم او بصر په اعتبار سره دئ، يعني دلته د معيت ظاهري معنى مطلوبه نده بلکه له دې مطلب دا دئ چي الله تعالى په خپلو مخلوقاتو علم لري او د ټولو حالاتو شاهد او ناظر دئ، هغه له بره پداسي حال كي چي پر عرش ئي استواء كړې ده د خپل مخلوق په حال خبر او د دوى د هر څه شاهد دئ، نه داسي چي پاك ذات ئي په زمكه كي له مخلوق سره خلط او يو ځاى دئ. له دې دوستانو سوال كوو چي كه معيت د علم او بصر په اعتباراخلي نو د دې حديث په رابطه څه وياست:

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ يَنْزِلُ رَبَّنَا تَبَارَكَ وَتَعَالَى كُلَّ لَيْلَةٍ إِلَى السَّمَاءِ الدُّنْيَا حِينَ يَبْقَى ثُلُثُ اللَّيْلِ الْأَخْرُ فَيَقُولُ مَنْ

يَدْعُونِي فَاسْتَجِيبْ لَهُ وَمَنْ يَسْأَلْنِي فَأَعْطِيهِ وَمَنْ يَسْتَغْفِرْنِي فَأَغْفِرْ لَهُ \*

رواه مسلم

ابوهريره رضي الله عنه روايت كوي چي رسول الله صلى الله عليه وسلم وفرمايل: الله تعالى د هرې شپې په وروستۍ درېمه برخه كې د دنيا آسمان ته نزول كوي او فرمايي: څوك راته دعا كوي چي قبوله ئې كړم؟ او څوك له ما څه غواړي چي ورتې كړم؟ او څوك رانه مغفرت غواړي چي بخښنه ورته وكړم؟

په دې حديث كې ولي او په كوم دليل نزول په ظاهري معنى اخلي او د ډېري توجه او التفات په معنى ئې نه اخلي، ولي ئې په اصلي معنى: كوزيدل اخلي؟ كه له مخلوق سره د الله تعالى معيت پدې دليل په اصلي معنى نه اخلي چي پدې سره د الله تعالى او مخلوق ترمنځ د اختلاط او حلول تصور راولاړېږي او د حلول او اختلاط د عدم جواز په خاطر د هغه مجازي معنى اخلي، نو دا راته وواياست چي آيا لومړنى آسمان هم د زمكي په څېر مكان او ځاى ندى؟ آيا هلته هم د الله تعالى بل مخلوق ملا ئكي نه اوسېږي؟! كه په زمكه كې له مخلوق سره د معيت ظاهري معنى اخيستل جواز نه لري نو هغه آسمان ته د الله تعالى نزول څنگه د كوزيدو په معنى اخلي چي له مخلوقاتو داسي ډك دى او هومره ملائكي پكي ميشت دي چي يوه لوېشت ځاى پكي خالي ندى پاته؟ كه په ياد شوي حديث شريف كې د نزول ظاهري معنى واخلو او داسي گمان وكړو چي الله تعالى د شپې په وروستۍ درېمه برخه كې عرش پرېږدي او د زمكي آسمان ته راكوزېږي، نو دا وخت يعنې د شپې وروستۍ درېمه برخه خو د هميش لپاره په زمكه كې وجود

لري، يوه داسي شېبه هم نشته چې دا وخت نه وي پکي، ځکه شپه خو په مسلسلله توگه له ختيځ د لويديځ لور ته روانه ده، په دې حساب سره د شپې وروستۍ درېمه برخه د تل لپاره د زمکي پرمخ کله يوځای او کله بل ځای موجوده وي، نو د اهل ظاهر د تعبير په اساس الله تعالی بايد تل له خپل عرش لري، په اول آسمان کي وي!! پر دې علاوه زمکي او آسمانونه د الله تعالی د عظمت په نسبت داسي مثال لري لکه د مشنگو يوه دانه زمونږ په ورغوي کي. لنډه دا چې د الله تعالی په اړه لومړي آسمان ته د نزول ظاهري معنی اخیستل نه د نقلی دلایلو له مخي سمه ده او نه په عقلي دلایلو. مونږ په دې مبارک حديث ايمان لرو، اقرار پرې کوو، حق ئې شمېرو، په دې کلکه عقیده لرو چې دعا قبلوونکي، بخښونکي او مهربان خدای د شپې په وروستۍ برخه کي خپلو بندگانو ته ورنږدې کېږي، د تائب توبه، د مستغفر استغفار، د دعاکوونکي دعا او د سائل سوال ژر قبلوي. طبعي ده، کله چې انسان د شپې په تياره کي، پداسي حال کي چې نور په ژور خوب ويده وي او هغه پاڅېږي، الله ته د احتياج احساس او دا باور چې د خپل رب عنایت او رعایت ته سخت محتاج او اړ دي، له ژور خوبه ئې راويښوي او دعا او عبادت ته ئې هڅوي، ځان د هغه رحم او کرم ته محتاج شمېږي، د الله تعالی لوري ته پناه وروړي، هغه ته عجز او زاری کوي، توبه وباسي، د شپې په تياره کي، له رياء او تظاهر په هغې پاکي فضا کي، د خپل رب په وړاندي لاسونه اوچتوي، سر په سجده ږدي، بخښنه ترې غواړي، له هوی، هوس پاک، په پوره اخلاص د هغه تعالی عبادت کوي، د تقرب او مغفرت دعا کوي؛ نو يقيناً چې الله تعالی هم له دغه بنده سره خپله فاصله کموي، هغه ته ورنږدې کېږي او د رحم او کرم توجه ورته

کوي. لکه چي په يوه قدسي حديث کي راځي:

عَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ يَرُويهِ عَنْ رَبِّهِ قَالَ إِذَا تَقَرَّبَ الْعَبْدُ إِلَيَّ شَبْرًا تَقَرَّبْتُ إِلَيْهِ ذِرَاعًا وَإِذَا تَقَرَّبَ مِنِّي ذِرَاعًا تَقَرَّبْتُ مِنْهُ بَاعًا وَإِذَا أَتَانِي مَشْيًا أَتَيْتُهُ هَرَوَلَةً \* متفق عليه

انس رضي الله عنه وايي چي رسول الله صلى الله عليه وسلم له خپل رب په روايت سره فرمايي: کله چي بنده ما ته د يوې لوبشتي په اندازه رانږدي شي، زه يوگړ ورنږدې کېږم او که بنده يو گړ رانږدې شي، نو زه يوه باع (د دواړو لاسونو د اوږدوالي) په اندازه ورنږدېږم، که بنده زما خوا ته په عادي تگ راشي، زه په منډه د ده خوا ته ورځم.

په دې قدسي حديث کي د تقرب، شبر، ذراع، باع، مشي او هروله، ټول کلمات د تشبيه لپاره راغلي دي، هيڅوک نشي کولی له دې کلماتو ظاهري معنی واخلي، ځکه دلته جسمي او مکاني تقرب مراد ندي او په هيڅ صورت د بنده او رب ترمنځ د فاصلي د لنډوالي او نږديوالي په معنی نده؛ ځکه وينو چي مونږ د عبادت په وخت کي له زمکي آسمان ته نه خيژو، د زمکي او آسمان ترمنځ فاصله مو په پنبو نده وهلي او الله تعالی ته پدې معنی نه ورنږدې کېږو، بلکه له دې تقرب نه مراد معنوي تقرب دئ. لکه چي په بل حديث کي راځي:

عَنْ أَبِي هُرَيْرَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ، فَأَكْثِرُوا الدُّعَاءَ»

بې شکه چي بنده د سجدي په حالت کي تر بل هر حالت او وخت زيات الله

تعالی ته ډېر نږدې وي.

د الله تعالی په اړه دا کلمات ټول متشابهاات دي او په تأویل ئې له علیم خدای پرته بل هیڅوک نه پوهېږي.

وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أُحِبَّهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَإِن سَأَلَنِي لِأَعْطِيَنَّهُ وَلَئِنِ اسْتَعَاذَنِي لِأُعِيدَنَّهُ \* رواه البخاری

بنده مي په نفلونو سره همداسي زما لور ته رانږدې کېږي، ترهغه چي راته گران شي، نو چي راته گران شي بيا ئې زه هغه غوږ شم چي پرې اوري او هغه سترگي ئې چي پرې ويني او هغه لاس ئې چي پرې نيسي، او هغه پښې ئې چي ورباندي درومي، که رانه څه وغواړي حتماً ئې ورکوم او که ما ته له هر چا پناه راوړي نو هرو مرو پناه ورکوم.

د دې مبارك حديث مراد دا دئ چي: بنده کولی شي په نفلونو سره الله تعالی ته ورنږدې شي او دومره ورنږدې شي چي د الله تعالی د دوستانو په ډله کي شامل شي او د الله تعالی د محبت وړ شي او کله چي دې مرحلی ته ورسېږي نو الله تعالی ئې هومره په خپل رحم او کرم ونازوي چي د ټولو اندامونو، غوږونو، سترگو، لاسونو او پښو کارونه ئې الله تعالی په خپله او په کامل طور ورته ترسره کوي، څه چي وغواړي ورکوي ئې، له هر چا او هرڅه چي الله ته پناه يوسي پناه ورکوي او له شر او ضرر ئې په خپل امان کي ساتي.

اهل ظاهر د دې حديث د الفاظو په توجیه او تعبیر کي دومره بې وسه کېږي

چي لاره ترې ورکه شي او داسي په خټو کي ونښلي چي د وتلو ټولې لارې ورباندي وتړلې شي. هيڅ لږوچ، متعنت او متعصب توجیه کوونکی نشي کولی د دې حديث الفاظ په ظاهري معنی حمل کړي.

دلته غوره بولو د دې ډلې د يوه داسي لږوچ او متعنت مشر توجیه رانقل کړو چي پرنورو اسلامي ډلو او د نورو مذاهبنو پر اتباعو باندي په خپل تېري کي ډېر زړه ور، جري او جسور دئ او په خپلو ليکنو کي هومره چي د نورو په ضد د تکفير په فتوی صادرولو او د دوی پر ټنډه د کفر او شرک د ټاټبې وهلو ته اهتمام لري، د اسلام لوري ته د بلني او د توحيد ترويج او نشر ته دومره اهتمام نه لري، توحيد ته د ده بلنه او دعوت په حقيقت کي د هغه مسلمانانو او موحدينو تکفيرول دي چي د ده هم مسلکه او هم مذهبه ندي!! همدا جناب د دې حديث شريف په شرحه کي ليکي:

"زموږ صالحو سلفو هيڅکله هم په دې حديث کي تاويل ندي کړی، بلکه د حديث په ظاهر ئې عمل کړی او حقيقي معنی ئې ترې مراد کړې. خو په دې بايد ځان پوه کړو چي د دې حديث ظاهري معنی څه ده؟ آیا دوی دا گمان کوي چي الله تعالی رښتيا د بنده غور، سترگی، لاس او پښې شي؟! او که نه، ظاهري معنی ئې دا ده چي الله تعالی د خپل محبوب بنده ټول اندامونه، غوږونه، سترگی، لاسونه او پښې په سمه توگه سمبال کړي او پدې اندامونو سره د ده ادراک او افعال لله، بالله او في الله کړي! څرگنده ده چي له حديث همدا مراد دئ، نه لومړنی مطلب او تعبير؛ ځکه هغه لومړنی قول د رسول الله صلی الله عليه وسلم

له قول سره هيڅ تطابق نه لري."

لدي جناب مو پوښتنه دا ده چې آيا ته غواړي د دې مبارك حديث په تشریح او تفسير کي د اهل ظاهر د مسلک متابعت وکړي او که نه هغه مردود او ناقص بولي او د نورو مسلک اصلح او اسلم گڼي؟ که د اهل ظاهر د مسلک مخالفت کوي او وايي چې له حديث لومړنۍ معنی مراد نده، نو مونږ درسره موافق يو، ځکه واقعيت همدا دئ چې دلته د اصلي معنی مراد نه د عقل له مخي صحيح دئ او د نص او نقل له روح او غوښتني سره اړخ لگوي؛ خو لا زمه ده چې همدا مسلک د نورو همدی ډول آيتونو او حديثونو په رابطه هم مراعات کړي او هغه کسان تکفير نه کړي چې دې حديث ته د ورته آيتونو او احاديثو د تشریح او بيان لپاره ئې همدا مسلک غوره کړی! ته چې د دې حديث په رابطه دا عقیده لری چې له الفاظو ئې ظاهري او متبادره معنی مراد نده، نو که نورکسان همدې ته ورته نصوصو په رابطه همدا عقیده لري نو هغوی ته د الحاد نسبت مه کوه!! همداراز که ته د دې حديث د ظاهري او متبادرې معنی مراد مطلوب نه بولي نو بيا ولي ځان په اهل ظاهرکي شمېرې؟ د اهل ظاهر مسلک خودا دئ چې د داسي آيتونو او احاديثو د ټولو الفاظو ظاهري او اولنۍ معنی اخلي، نو بايد لدي حديث د هغه ظاهري معنی واخيستل شي او د معنوي مراد اخيستل بايد تاويل وبلل شي، که ته همدا مسلک د نورو نصوصو په رابطه هم خپل کړي نو مونږ له تاسره هيڅ مشکل او مخالفت نه لرو؛ خو هغوی څو کرښی وروسته د دې حديث "من تقرب مني شراً تقربت منه ذراعاً" په شرح کي ليکي: دا حديث او نور نصوص په دې دلا لت کوي چې الله تعالی ته اختیاری افعال ثابت دي، هغه چې هرڅه

وغواړي هغه کوی. صالح سلفو دا ډول نصوص د هغوی په ظاهري معنی اخیستي، پداسي ډول چې د الله تعالی له شأن سره وړ وي. وروسته زیاتوی: څه مانع لري چې ووايو: الله تعالی خپل بنده ته پداسي ډول چې په خپله ئې غوره کوي، نږدې کېږي، سره له دې چې د علو (لوړوالی) صفت هم لري؟

د دې دوست په ځواب کې وایو: که له تقرب د هغه ظاهري معنی وانه خیستل شي او داسي تقرب ئې وگڼو چې د الله تعالی له شأن سره مناسب وي او د علو (لوړوالی) له صفت سره تناقض ونلري، نو مونږ هم درسره موافق یو او له تاسو سره مو اختلاف منتفي کېږي؛ خو که له تقرب د اهل ظاهر د مسلک مطابق د هغه ظاهري معنی واخیستل شي؛ نو په دې صورت کې بیا دا تقرب نه یوازې د "علو: لوړوالی" له صفت سره اړخ نه لگوي بلکه د هغه منافي هم دی او بیا همغه اشکال رامنځته کوي چې د معیت او نزول د ظاهري معنی اخیستلو په صورت کې راپیدا کېږي. د معیت او تقرب ترمنځ لږ توپیر وجودلري، ځکه د تقرب پای معیت دی. د معیت په اړه چې تا کوم اشکال ته اشاره کړې ده هغه ته ستا پام راوړو، تا لیکلي دي: "د معیت تقاضا او غوښتنه دا ده چې الله تعالی د علم، قدرت، سمع، بصر، سلطې او تدبیر له پلوه په هرڅه احاطه لري او الله تعالی له دې پاک او منزه دی چې له مخلوق سره خلط شي او یا له هغوی سره د دوی په ځایونو کې حلول وکړي او ورسره هستوگن وي، الله تعالی د ذات او صفاتو له پلوه تر دې لوړ دی، د هغه یو صفت علو دی." ته خپل دغه قول لدې سره چې وایي: "څه مانع او اشکال لري چې ووايو: الله تعالی څرنگه چې وغواړي خپل بنده ته ورنږدې کېږي، سره له دې چې د علو صفت هم لري" دا یو د بل متضاد او منافي اقوال

سره مقایسه کړه!!

ولې د معیت په رابطه هم دا نه شو ویلی چې څه مانع او اشکال لري چې ووايو: الله تعالی له خپل بنده سره پداسې طریقې مل او یوځای دي چې هغه په خپله غوښتي او په خپله ورباندي پوهېږي، سره لدې چې د علو صفت هم لري؟ تاسې خو د معیت په تفسیر او شرح کې وایاست: مونږ په دې نظر یو چې که څوک دا عقیده ولري چې الله تعالی هرچېرته دئ نو دا شخص کافر دئ، هیڅ عاقل او مسلمان ته نه ښایي عقیده ولري چې الله تعالی په زمکه کې له خپلو بندگانو سره دئ!! عجیبه ده چې دلته دا وایي خو د تقرب په رابطه بل نظر لري، د دې تناقض، تضاد او دوه رنگي دریځ اصلي علت د اهل ظاهر هغه په ظاهر ولاړ مسلک دئ چې ته او ستا ملگري ورباندي روان دي.

صحيح او قوی قول دا دئ چې مونږ عقیده ولرو او اقرار وکړو: په هغو آیتونو ایمان لرو چې له بندگانو سره د الله تعالی د خاص یا عام معیت په اړه بحث او یادونه کوي، د دې آیتونو په مراد ایمان لرو او وایو چې واقعاً الله تعالی له بندگانو سره دئ؟ خو له معیت او یوځای والي نه ظاهري او متبادره معنی مراد نده او پداسې معیت اعتقاد جائز نه بولو چې د علو له صفت سره تناقض ولري.

په یوه مبارک آیت کې له بندگانو سره معیت او پر عرش استواء یوځای راغلی

:۵۵

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يَعْلَمُ مَا يَلِجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا وَهُوَ مَعَكُمْ

أَيِّنَ مَا كُنْتُمْ ج وَاللَّهُ بِمَا تَعْمَلُونَ بَصِيرٌ \* الحديد: ٤

الله تعالی هغه ذات دئ چې آسمانونه او زمکه ئې په شپږو ورځو کې پیدا کړي، بیا ئې پر عرش استواء وکړه، په څه چې په زمکه کې لاندې کوزېږي او څه چې ترې راوړي او څه چې له آسمان راکوزېږي او څه چې ورته پورته کېږي، په ټولو پوهېږي، هرچېرته چې وئ هغه له تاسو سره وي، الله تعالی ستاسو د کړو لیدونکي دئ.

لکه څرنگه چې په دې آیت شریف کې د ایام لفظ د تشبیه لپاره راغلی دئ او مطلب یې همدا زموږ معمولي ورځی ندي (دا مطلب په نورو آیتونو کې توضیح شوی) همدا راز د استواء، عرش او معیت الفاظ هم همدا حکم لري، د تشبیه لپاره راغلي، ظاهري معنی یې مقصود نده او پر تأویل یې له علیم خدای پرته نور څوک نه پوهېږي.

څوک چه قدیر او عظیم خدای په مخلوق قیاس کړي او د خالق په اړه یې هم په خپل ذهن کې مخلوق ته ورته تصویر جوړ کړی وي، دا کسان مجبورېږي د قرآنکریم الفاظ تأویل کړي او له هر لفظ داسې معنی راوباسي چې د دوی له ذهن او تصور سره برابره وي.

لکه چې د دې مبارک آیت په اړه:

وَنَحْنُ أَقْرَبُ إِلَيْهِ مِنْكُمْ وَ لَكِن لَّا تُبْصِرُونَ \* الواقعة: ٨٥

موږ هغه ته تر تاسې وړنډ یو خو تاسې نه وینئ.

د اهل ظاهر له ډلې یو تن لیکي: "ای نحن اعلم منه ما ظهر وما بطن" یعنی

مونږ د هغه په ظاهر او باطن پوره علم لرو. مونږ له دې گران دوست نه پوښتنه کوو چې:

د "اقرّب" لپاره دې د "اعلم" ترجمه په کوم کتاب او د عربي ژبې په کوم قاموس کې لیدلې ده؟

آیا الله تعالی نه شوی کولی ووايي: "ونحن اعلم به منکم" مونږ د هغه په رابطه له تاسې ډېر علم لرو.

د آیت په پای کې د "لاتبصرون" جمله د اقرّب له لفظ سره سمون خوري؛ او له اعلم سره اړخ نه لگوي، که د اعلم لفظ راغلی وی نو باید په پای کې یې "وانتم لاتعلمون" ویل شوي وی.

په دې کې څه مشکل گوري چې له کوم تحریف او تأویل پرته ووايست: الله تعالی له نورو زیات خپل بنده ته نږدې دی، د دې نږدیوالي کیفیت الله تعالی ته وسپاری او عقیده ولری چې دا تقرب د مخلوق له تقرب سره شباهت نه لري او د الله تعالی د علو له صفت سره منافات نه لري.

شوڪ چې رب العالمین له مخلوق سره تشبیه کړي، هغه داسې انگېري چې الله تعالی خو په خپل عرش استواء کړیده، نو له بنده سره ئې تقرب محال دی. دا ځکه چې ویني د یوه مخلوق له بل سره د تقرب تقاضا دا ده چې هغه خپل لومړی ځای خامخا پرېږدي، مخکې درومي او هغه بل ته ورنږدې کېږي، دا شخص له مخلوق سره د الله تعالی تقرب هم د مخلوقاتو په تقرب قیاسوي او دا ډول قیاس بیا په عرش د استواء منافی بولي، نو بناءً مجبورېږي دقرآنکریم الفاظ تأویل

کړي. خو که دا شخص پدې عقیده وي چې په موجوداتو کې هېڅ شی له الله تعالی سره شباغت نه لري، د الله تعالی تقرب د مخلوقاتو له تقرب سره ورته والی نه لري او داسې ندی چې د حرکت، نقل او ترک مکان غوښتونکی وي، که دا ډول عقیده خپله کړي نو بیا به نه بې ځایه تاویل ته اړ وي او نه به له هغه څه انکار ته اړ کېږي چې الله تعالی په خپله په قرآن کې بیان کړي.

دی دوستانو ته عرض کوو چې:

که دا لمر، چې د الله تعالی له مخلوقاتو یو مخلوق دی، پداسې حال کې چې له مونږ نه په زرگونو میله فاصله لري، په خپل مسیر کې خوځي، کولی شي له همغې لیرې فاصلې نه، په خپلې رڼا او حرارت سره، له مونږ سره او په هر حالت کې، د توقف یا حرکت په حالت کې زمونږ ملگری وي او وینو چې په ځینو ځایونو کې راته رالښ او تجلي او حرارت ئې زیات او په ځینو نورو سیمو کې رانه لیرې او اثرات ئې کم وي، د لمر چې دا حال وي نو په کوم دلیل له بندگانو سره د الله تعالی معیت او تقرب، د هغه تعالی له شأن سره برابر او لایق تقرب، محال او ناممکن شمېږي؟ پداسې حال کې چې هغه د ټولو رب دی، هغه عظیم دی، په هر څه محیط دی، ټول عالم د ده د عظمت په وړاندې داسې دی لکه د خردل یوه دانه.

باید په یاد ولرو چې له الله تعالی سره زمونږ رابطه یوازې دا نده چې هغه مونږ ویني او له لري زمونږ غږ اوري، زمونږ په هر څه علم لري، بلکه له دې علاوه هغه پر مونږ او زمونږ په ټولو حالاتو او افعالو احاطه لري، د هر کار د کولو قدرت هغه راکوي، توفیق د هغه له لوري دی، زمونږ اراده د ده د ارادې

تابع ده، اراده ئې زموږ پر ارادې او افعالو حاکمه او مسلطه ده، هغه څه کېږي چې هغه ئې وغواړي او د کولو توفیق ئې راکړي او هغه څه نشي کېدی چې دی ئې ونه غواړي او د کېدو توفیق ورنکړي. دغو مفاهیمو ته په پام سره باید پر عرش د استواء، قرب او معیت تر منځ ځانګړی رابطه ولټوو، نه داسې چې په یوه ایمان ولرو او له بل انکار وکړو. د دې مفاهیمو تر منځ تلفیق د هغه چا لپاره ګران کار دی چې الله تعالی له مخلوق سره تشبیه کوي او استواء، تقرب او معیت په هغه معنی اخلي چې د انسانانو تر منځ متداوله ده.

یو بل مثال هم وړاندې کوم، قرآنکریم فرمایي:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ۗ... \* الفتح: ١٠

بې شکه هغه کسان چې له تا سره بیعت کوي په حقیقت کې له الله تعالی سره بیعت کوي، د الله تعالی لاس د دوی پر لاسونو د بره دی.

د اهل ظاهر د مسلک یو کس د دې آیت په رابطه لیکي:

څرنگه چې الله تعالی د آسمانونو د پاسه پر خپل عرش دی، نو لاس ئې هم د

هغو د لاسونو د پاسه دی چې له رسول صلی الله علیه وسلم سره بیعت کوي!!

دې دوست ته وایو: که له "یدالله فوق ایدیهم" دا مطلب واخلو چې د الله

تعالی لاس له رسول الله صلی الله علیه وسلم سره د بیعت کوونکو له لاسونو بره

او پورته وو، نو بیا د دې بیعت الرضوان فضیلت او امتیاز له نورو بیعتونو به څه

که وو؟ ځکه په هر بیعت کې د الله تعالی لاس د بیعت کوونکو له لاسونو پورته

وي، پداسې حال کې چې پدې آیت کې خو دغه مطلب د بیعت الرضوان د فضیلت

او امتياز د بيان پخاطر راغلی دئ، لکه چي ته په خپله د الله تعالی د دې قول په اړه چي فرمایي: " مَا مَنَعَكَ أَنْ تَسْجُدَ لِمَا خَلَقْتَ بِيَدِي " ليکي: دلته "خلقت بيدي" د آدم عليه السلام د خلقت امتياز او فضيلت افاده کوي او الله تعالی ته د "يد" صفت ثابتوي، دلته هم بايد وواي چي "يد الله فوق ايديهم" د دې بيعت د امتياز او فضيلت د افادي لپاره راغلي او په خاصه نه عامه معنی د الله يد د دوی د يد د پاسه وو.

هغه کسان چي له (يد) د هغه ظاهري معنی اخلي او الله تعالی له مخلوق سره تشبيه کوي دا ورته مشکله ده چي پر عرش د استواء او د بيعت کونکو د لاسونو د پاسه د يدالله موجوديت څنگه سره تلفيق کړي، هغوی د خپل غلط او باطل تصور نه راولاړ شوي کړکيچ سره مخامخ دي او دې ته اړ شوي چي عجيب او غريب تاويلات وکړي، داسي تاويلات چي نه يوازي د دوی مشکل نشي حل کولی بلکه مزید مشکلات ورته راپيدا کړي؛ خو که دوی ووايي چي بي نيازه خدای پداسي حال کي چي پرهغه څه ئې استوی کړي چي عرش ئې ورته ويلى، په عين وخت کي او د همدی بيعت په مهال ئې لاس د بيعت کونکو د لاسونو د پاسه وو، خو په عرش استواء او په لاسونو د پاسه لاس ايښودل ئې له مخلوقاتو سره هيڅ مشابهت او ورته والی نه لري، حقيقت او کيفيت ئې يوازي عليم خدای ته معلوم دئ او بس، نو پدې صورت کي به نه له کوم اشکال سره مخامخ کېږي، نه به ئې په اعتقاد کي کوم خلل رامنځته کېږي، نه به تشبيه او تاويل ته اړ کېږي.

هغه کسان په غلطه روان دي چي پر عرش استواء، آسمان ته نزول او له بنده

سره د الله معيت او قرب پرظاهري معنی حمل کوي او متداوله معنی ترې اخلي او د مخلوقاتو له استوی، نزول، معیت او قرب سره ئې تشبیه کوي. همداراز هغه کسان هم په غلطه دي چي دا شيان يا بالکل نه مني او يا تاویل پکي کوي.

د نورو مفاهیمو په اړه هم اختلاف له همدې ځایه سرچینه اخلي او د همدې اصولو د عدم مراعات په وجه اشتباهات رامنځته کېږي، د مثال په توگه د دې مبارک آیت "مَامَنَعَكَ اَنْ تَسْجُدَ لِمَا خَلَقْتَ بِيَدِي" په اړه له همدې افراطي ډلې نه یوکس ليکي: "اذ کل عبادہ خلقہم بغيرمسیس بیدوخلق آدم بمسیس: څرنگه چي ټول مخلوقات ئې له لاس وروړلو پرته پیدا کړي او آدم عليه السلام ئې امتساساً په خپل لاس پیدا کړی" ورپسې زیاتوی: "غیرانه ولی خلق الاشياء بامرہ وقوله وارادته و ولی خلق آدم بیده مسیسا: غیر لدې چي الله تعالی د مخلوقاتو په پیدایښت کي په خپل امر، قول او ارادې سره تصرف کړی، خو د آدم (ع) په پیدایښت کي ئې د خپل لاس په امتساس سره تصرف کړی"

لدي کبله چي دا ښاغلی؛ الله تعالی له انسان سره تشبیه کوي، نو د الله لاس هم د بندگانو له لاس او په لاس پیدا کول ئې هم د انسانانو د لاس له کار سره ورته گڼلی نو ځکه ئې د مسیس لفظ کارولی دی. دې ښاغلي ته وایو:

ولې دومره جسارت او بې باکي کوی چي د مسیس لفظ له ځانه زیاتوي؟ پداسي حال کي چي نه په قرآنکریم کي دا لفظ راغلي او نه په احادیثو کي.

ته د الهي افعالو کیفیت د بندگانو د اعمالو له کیفیت سره تشبیه کوی، پداسي حال کي چي له یوه بل ذاتاً متفاوت شيان حتماً د افعالو او اعمالو د کیفیت

له مخي هم له يوه بل سره توپير لري، هغه څه چې په ذات كې يو له بل سره توپير ولري افعال ئې هم توپير لري او يو په بل نشي قياس كېدى.

پداسي حال كې چې لوى غر د الله تعالى د تجلى په مقابل كې د مقاومت توان نه لري، د جبرائيل عليه السلام په څېر د الله ستر او لوړ مرتبه مخلوق دا وس او توان نه لري چې د الله تعالى لومړني حجاب ته ورنږدې شي، نو د آدم عليه السلام د وجود مواد به څنگه د الله تعالى د يد د امتساس په وړاندې د مقاومت توان ولري؟ په يوه حديث كې راځي:

عن زرارۃ ابن اوفى رضى الله عنه أن النبى صلى الله عليه وسلم سأل جبرئيل: هل رأيت ربك؟ فانتفض جبرئيل وقال: يا محمد ان بينى و بينه سبعين حجاباً من نور لو دنوت من ادناها حجاباً لاحتقرت.

زراره د اوفى زوى روايت كوي چې رسول صلى الله عليه وسلم له جبرائيل عليه السلام پوښتنه وكړه: آيا تا خپل رب ليدلى دى؟ جبرائيل عليه السلام ولېږيد او وئې ويل: اې محمده! زما او رب ترمنځ اويا د نور داسي پردې دي چې كه تر ټولو نږدې پردې ته ئې ورنږدې شم نو حتماً به اور واخلم.

ولې دا نه وايست چې: الله تعالى خپل بنده آدم عليه السلام په خپل لاس پيدا كړ، خو نه له (يد) ظاهري معنى اخلو او نه د دې خلقت د كيفيت په اړه علم لرو، دا زمونږ له ادراك نه لوړ دى، د دې معنى الله تعالى ته سپارو ترڅو نه د تشبیه مرتكب شي او نه تاويل ته اړ.

## تأویل!

د تأسف خبره ده چې اهل ظاهر د تأویل له لفظ، هغه هم په متشابهاتو کې، هغه مفهوم او معنی نه اخلي کوم چې په قرآن کریم کې راغلي. د دوی له نظره تأویل دې ته ویل کېږي چې د لفظ ظاهري او متبادره معنی په بل لوري واپړول شي او د ظاهري معنی پرځای بله معنی ترې واخیستل شي، پداسې حال کې چې قرآن کریم د تأویل لفظ د دوی د دې تعبیر په خلاف په بله معنی رااخلي او وایي چې د متشابه آیتونو پرتأویل له الله تعالی پرته هیڅوک نه پوهېږي: وما یَعْلَمُ تَأْوِيلَهُ اِلاَّ اللهُ: په تأویل کې له الله پرته هیڅوک نه پوهېږي" د دغه آیت په اساس د تأویل تعریف داسې ندی لکه چې اهل ظاهر وایي. دلته تأویل د متشابهاتو په اړه راغلی، په هغو ځایونو کې چې یو غیرمرئي او غیرمحسوس څیز پداسې کلماتو او الفاظو سره معرفي شوی چې اصلاً د محسوسو او لیدل کېدونکو څیزونو لپاره وضع شوي او پداسې ځایونو کې نه ظاهري معنی مطلوبه وي او نه ئې تأویل ممکن وي. د یوسف علیه السلام خوب چې په قرآن کریم کې ئې یادونه شویده دا مطلب ښه توضیح کوي، یوسف علیه السلام په خوب کې ویني چې یوولس ستوری، لمر او سپوږمۍ سجده ورته کوي، خپل پلار ته د دې خوب کیسه کوي، پلار ئې په تعبیر پوهېږي او خپل زوی ته داسې نصیحت کوي: زویه! خپل خوب دي ورونو ته مه وایه، هسي نه چې کومه توطئه درته جوړه کړي. ډېروخت تېر شو، یوسف علیه السلام د ژوند ډېرې هسکې ټیټې ولیدې، بالآخره د مصر د خزانو امین او بیا د ټول مصر واکمن وټاکل شو، کورنۍ ئې مصر ته وروغوښتله، کله چې پلار، مور او

یوولس ورونه ئې راورسېدل او وئې لیدل چې ټول د ده لپاره الله ته په سجده  
پریوتل نو خپل پلار ته ئې وئې ویل:

...وَقَالَ يَا أَبَتِ هَذَا تَأْوِيلُ رُءْيَايَ مِنْ قَبْلُ قَدْ جَعَلَهَا رَبِّي حَقًّا ... یوسف: ۱۰۰

او وئې ویل: گرانه پلاره! دا دئ زما د هغه پخواني خوب تأویل او تعبیر چې الله  
تعالی رښتینی کړ.

گورئ چې د ده پدې خوب کې تشبیه کارول شوې، مور او پلار د لمر او  
سپوږمۍ په بڼه کې او ورونه د ستورو په شکل کې، کله چې د ده د خوب  
متشابهات په خپل اصلي او لومړني شکل ښکاره کېږي نو وایي: دا دئ زما د خوب  
تأویل! په دې اساس تأویل یعنی کلمات له ظاهري او ذهن ته نږدې معنی نه د  
هغې حقیقی معنی ته گرځول، یا متشابهات خپل لومړني کیفیت ته اړول.

نامناسبه به نه وي که دلته د خپل هغه خوب یادونه وکړم چې دې خوب ته  
ورته دي او په اتلس کلنۍ کې مي د واده په شپه لیدلی دئ: په هغه شپه چې  
سهار ته مي د واده ورځ وه، څو لحظې مي د خوب لپاره وخت وموند، په همدې  
شېبوي مي خوب ولید چې د خپل تره له یوه زوی سره چې له ما مشر وو، یو  
ځای آسمان ته خپژو، ښه پور ته لاړو، ترستورو پوری ورسېدو، هلته ستوري وینم  
چې ټول له ختیځ د لویدیځ په لوري درومي، حرکت ئې د څپو په څېر، ودرېدم او  
د ستورو د دې عجیب حرکت تماشا ته څیر شوم، ناڅاپه گورم چې ستوري سره  
واوبدل شول او یوه زرینه تکه ترې جوړه شوه، ورپسې گورم چې لدې زریني  
ټوټې په خپله زریني خولۍ جوړې شوې او له مونږ څو قدمه آخوا کوټه شوې، زه

یوازي دې ځای ته ور روان شوم ترڅو دا خولۍ له نږدې وگورم، ناڅاپي له یوې بلي خوا څلور، پنځه تنه نور هم دې نقطې ته راغونډ شول، هر یوه لدې کوټې یوه یوه خولۍ واخیسته پرته لدې چي په سر ئې کړي، ما هم یوه خولۍ راوخیسته او هغه مي په سر کېښوده او له همدې سره له خوب راویښ شوم. د دې خوب د تعبیر په رابطه مي لومړی داسي گمان کولو چي کېدی شي الله تعالی ډېر نېک او صالح اولادونه راکړي، له خپل واده سره مي هغه مربوط گڼلو او له ستورو مي همدا د صالح اولاد تعبیر اخیستو، خو دا تعبیر راته د خوب له مجموعي روحی سره موافق نه ښکارېدو او دا تعبیر مي ناقص بالو، دوه کاله وروسته په کابل پوهنتون کي شامل شوم، په همدې کال د الله په فضل سره اسلامي تحریک پیل شو او الله تعالی په ما پېرزوینه وکړه او د دې تحریک کي په روانولو کي ئې د نورو ورونو په څنگ کي ما ته هم د څه ونډې افتخار راپه برخه کړ، بیا د داوود خان د اقتدار په دوران کي، د رژیم په ضد په کودتا متهم شوم، زما د نیولو هڅه وشوه، زه الله تعالی وژغورم، څو تنه ورونه ونیول شوو او زه له ځینو ورونو سره خپل شرقي گاونډي ملک، پاکستان ته مهاجر شوو، هلته مو د حرکت د مجدد تنظیم فرصت ترلاسه کړ، د افرادو روزنه مو پیل کړه، روزل شوي ورونه به د کار لپاره هیواد ته ستنېدل، دوی به ډېري سختي، اوږدې، کږې وړې، هسکي او ژوري لاري وهلې، له لوړو لوړو غرونو او سختو درو به تېرېدل او خپلو سیمو ته به تلل، هلته به ئې د دعوت، تنظیم او حزبي فعالیتونو کارونه ترسره کول. پدغه دوران کي ورونو په اتفاق سره د نهضت امارت ما ته راوسپارو. دلته مي گمان وکړ چي شاید زما د هغه خوب تعبیر همدا وو، له شرق غرب ته د

ستورو خوځيدل مي له شرق غرب ته د مجاهدينو تلو ته اشاره وگڼله، مخصوصاً هغه وخت چي له هېواد بهر نوري او نوې ډلي جوړي شوې، نوي رهبران صحنې ته راووتل، هر يوه غوښتل د زعامت خولۍ په سر کېږدي، دا هره صحنه مي د هغه خوب د يوې برخي تعبير وموندو.

په ټولو هغو آيتونو کي چي د الله تعالی له افعالو پکي بحث او يادونه شويده، په ځانگړې توگه هغه افعال چي انسانان ئې په جوارحو او اندامونو ترسره کوي او په هغو آيتونو کي چي د انساني اعضاوو لپاره وضع شوي نومونه د الله تعالی په اړه پکي ذکر شوي، اهل ظاهر دا ټول افعال او اسماء د هغوی په ظاهري معنی حمل کوي او وايي چي بايد په دې افعالو او اسماوو ايمان ولرو، گواکي دا افعال او اسماء د الله تعالی لپاره ثابت دي او تأويل ئې "د دوی له نظره تأويل" ناجائز دي، مونږ پداسي حال کي چي پدې آيتونو ايمان لرو، تلاوت ئې کوو او په مراد او مطلب ئې عقیده او باور لرو، خو دا افعال او اسماء پر ظاهري معنی نه حمل کوو، ځکه ظاهري معنی ترې اخیستل د تشبیه په معنی ده او نه ئې د تأويل هڅه کوو ځکه ايمان لرو چي پرتأويل ئې له علیم خدای پرته بل څوک نه يوهېږي. کله چي د الله تعالی په اړه، يد، سمع، بصر، قدم او دې ته ورته د نورو نومونو يادونه کېږي دا ټول د الله تعالی ثابت صفات بولو، نه وايو چي د يد مطلب قوت او يا نعمت دی او د سمع او بصر معنی علم دی، دا ډول تأويلات نه کوو، همدا راز دا هم نه منو او نه پدې عقیده لرو چي دا ياد شوي نومونه او اندامونه د انسان د اندامونو په شان دي، يعنې يد، سمع او بصر داسي جوارح ندي لکه د انسان لاس، غوږونه او سترگی. بايد دا ټکي په ياد ولرو چي له دې ټولو آيتونو هدف دا دی چي د الله

تعالی صفات راوېږني، دا ئې مراد او موخه نده چې د الله تعالی د ذات کیفیت معرفي کړي.

## له الله تعالی سره د موسی علیه السلام تکلم

مونږ په دې موجوداتو کې د الهي افعالو له نښو او مظاهرو د الله تعالی په اړه علم حاصلولی شو، خو د ذات او افعالو د کیفیت د څرنگوالي د ادراک وس او قدرت نه لرو، لکه چې قرآن کریم له موسی علیه السلام سره د الله تعالی د تکلم په قصه کې دې مطلب ته اشاره کوي:

وَلَمَّا جَاءَ مُوسَى لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنظُرْ إِلَيْكَ قَالَ لَن نَرِيكَ  
وَلَكِنِ أَنْظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرِنِي فَلَمَّا تَجَلَّى رَبُّهُ لِلْجَبَلِ  
جَعَلَهُ دَكًّا وَخَرَّ مُوسَى صَعِقًا فَلَمَّا أَفَاقَ قَالَ سُبْحَانَكَ تُبْتُ إِلَيْكَ وَأَنَا أَوَّلُ  
الْمُؤْمِنِينَ \* الاعراف: ١٤٣

او کله چې موسی علیه السلام زمونږ د وعدي ځای ته راغی او رب ئې خبرې ورسره وکړې، وئې ویل: یا ربه! ما ته ځان راوښیه چې درته وگورم، الله وفرمایل: هیڅکله مې نشې لیدلی، خو دې غره ته وگوره، که دا په خپل ځای باقی پاته شو نو "په هغه صورت کې به" مې ولیدی شی، نو کله چې د ده رب غره ته تجلی وکړه "ځان ئې وروښود" ټوټې، ټوټې شو او موسی علیه السلام بیهوشه ولوید او کله چې په خود راغی وئې ویل: پاکي ده تالره، تا ته مې توبه ده او زه لومړنی مؤمن یم.

دا مبارك آيت خو اساسي مطالب خرگندوی:

• د لوی عرش مالک خدای پداسي حال کي له موسعليه السلام سره خبری وکړې چي موسی علیه السلام په زمکه کي وو.

• موسی علیه السلام د الله تعالی د ذات د لیدو هیله خرگنده کړه چي په خواب کي ورته وویل شول: هیڅکله به مي ونه ویني، یعنی اوس ته د الله تعالی د ذات د لیدو توان او استعداد نه لري او په فعلي حالت کي لدې عاجز یي چي الله تعالی وویني.

• الله تعالی پداسي طریقې سره چي په خپله ئې غوښتی او کیفیت ئې د انسان لپاره د ادراک وړ ندی، خپل ذات غره ته ورسودی او غره د دې تجلی په وړاندې مقاومت ونه شوی کړی، ټوټې ټوټې شو.

موسی علیه السلام د دې تجلی له آثارو بیهوشه شو او کله چي په خود راغی نو اعتراف ئې وکړ چي:

الف- الله تعالی تر دې لور او منزه دئ چي انسان ئې په خپلو محدودو وسائلو او استعدادونو مشاهده او د هغه تعالی د تجلی په وړاندې مقاومت وکړي شي.

ب- د لیدو مطالبه او د مشاهدهې هیله، خپله غلطي گني او توبه کوي.

ج- ځان لومړنی مؤمن او په دې حقائقو باور لرونکی شمېري، ځکه لده مخکي هیچا داسي صحنه نده لیدلې.

دغه مبارك آيت که له یوی خوا د الله تعالی لپاره اختیاري افعال لکه له بنده

سره خبري او تجلی په اثبات رسوي له بلی خوا دا په ډاگه کوي چې د الله تعالی د ذات د کیفیت ادراک د انسان لپاره ممکن ندی. باید پدې اړه له هر ډول تخیل، تصور او تفکر ډډه وشي. هغه کسان چې په متشابه آیتونو او احادیثو کې ید، عین، قدم، اصابع، اذن او مربوطه افعال لکه اخذ، بطش، اعطاء، امساک، سمع، بصر، اتیان، مجئ او استواء دا ټول کلمات چې اصلاً باید متشابه وبلل شي د تأویل هڅه ئې ونه شي، برعکس هغوی جسارت کوي او دا ټول پرهايري معنی حمل کوي، پدې سره دوی د تشبیه مرتکب کېږي او له عظیم او احد خدای انسان ته ورته موجود جوړوي!! غوره به وي په دې اړه خو آیتونه او احادیث تفسیر، توضیح او تشریح کړو ترڅو مسئله ښه څرگنده او روښانه شي:

وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلُعِنُوا بِمَا قَالُوا بَلْ يَدَاهُ مَبْسُوطَتَانِ يُنْفِقُ كَيْفَ يَشَاءُ ... المائدة : ٦٤

او يهودانو وويل: د الله تعالی لاس تړلی دی، د دوی لاسونه دي تړلی وي او پر دوی دي لعنت وي، په سبب د هغه څه چې وئې ويل، داسې نده لکه دوی چې وايي، د الله تعالی دواړه لاسونه خلاص دي او څنگه چې وغواړي همغسي انفاق کوي.

په دې آیت کې د بخل، سخاوت، امساک او انفاق په اړه بحث شوی، يهودان الله تعالی ته د بخل نسبت کوي او وايي: " يَدُ اللَّهِ مَغْلُولَةٌ: د الله لاس تړلی دی" يعنې څه چې ترې غواړو نه ئې راکوي، د هرڅه واک ورسره دی، د ټولو شيانو مالک دی، خو بندگان ئې همداسې پرېښی دي، څه نه ورکوي! په عربي ژبه کې له

بخيل په همدې كلماتو تعبير کېږي او د دې برعکس هغه کسان چې سخاوت لري، هر چا ته لاس ورکوي، له هر چا سره مرسته کوي، سخاوت لري، د هغه لپاره (يډاه مبسوطان) کلمات کاروي، يعني لاسونه ئې خلاص دي، هر چا ته هرڅه ورکوي. الله تعالى د يهودانو په ځواب کې فرمايي: "بَلْ يَدَاهُ مَبْسُوطَتَانِ يُنْفِقُ كَيْفَ يَشَاءُ" د دې معنی دا ده چې الله تعالى زيات انفاق کوي، هر چا ته له خپلو نعمتونو مناسبه برخه ورکوي. متأسفانه اهل ظاهر لدې آيت هم له حقيقت لری تعبير اخلي او وايي چې دا آيت په دې دلالت کوي چې الله تعالى دوه لاسونه لري!! خو هر څوک پوهېږي چې که چېرته د آيت د بحث محور د الله تعالى د ذات د کيفيت بيان وي! او د بخل او سخاوت په رابطه خبره نه کېدی او د الله د ذات په اړه ويل شوي وي چې: "يَدَاهُ مَبْسُوطَتَانِ" نو په هغه صورت کې مو ويلی شوی چې د آيت معنی همغه ده چې اهل ظاهر ئې ترې اخلي، خو پدې صورت کې به هم له دې اشکال سره حتماً مخ کېدو چې: آیا الله تعالى دوه داسي لاسونه لري چې تل خلاص وي او هيڅ نه سره يوځای کېږي؟ ځکه د مبسوطان معنی همدا ده!! د اهل ظاهر استدلال د تعجب وړ دی. مونږ په دې مبارک آيت ايمان لرو او په مفهوم او مراد ئې چې "يُنْفِقُ كَيْفَ يَشَاءُ" دې باور لرو، خو له دې کلماتو ظاهري معنی نه اخلو او تأويل ئې الله تعالى ته سپارو او د هغه کسانو په ځواب کې چې الله ته د بخل نسبت کوي او وايي:

يَدُ اللَّهِ مَغْلُوبَةٌ

ورته وايو:

## بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ

د تقوا او احتياط غوښتنه خو دا ده چي د آيتونو په تفسير کي پوره محتاط وو، د هر آيت د تفسير او ترجمې په وخت د هغه سياق، سباق او له مخکي وروسته سره رابطه په پام کي ولرو، که دا اصل مراعات نشي نو زيات اشتباهات رامنځته کېږي. د مثال په ډول که تاسي د يوه شخص د ذات په اړه او د يوه خاص حالت د معرفي کولو په اړه ئې خبرې کوي او وائې چي هلته يو څوک دئ له دوو خلاصو لاسونو سره. د دې مطلب دا دئ چي هغه سړي دوه داسي خلاص لاسونه لري چي يو له بل سره وصل کېدی نشي. خو که هدف د هغه شخص د سخاوت بيان وي او هدف مو دا وي چي هغه سړي خلاص لاس لري، سخي دئ، نو په دې حالت کي د لومړنۍ معنی اخيستل غلطه او بيخايه خبره ده.

لدى آيت د اهل ظاهر تعبير که څه هم ډېر کمزوری او ناسم دئ، خو که فرضاً د هغوی نظر ومنو او د "يَدَاهُ مَبْسُوطَتَانِ همغه معنی واخلو چي دوی ئې اخلي، په دې صورت کي خو الله له مخلوق سره تشبيه کېږي، بيا نو د اهل ظاهر او مشبه (هغه چي الله له مخلوقاتو سره تشبيه کوي) ترمنځ څه توپير وجود لري؟ هغوی هم وايي چي د الله تعالی (نزول)، (يد) او نور دا ډول صفات همغه دي چي مونږ ئې مثال په مخلوقاتو کي گورو او الله تعالی مونږ ته په خطاب کي داسي کلمات استعمال کړي چي مونږ هغه پېژندي شو او د معرفت توان ئې لرو او له همدې امله د الله تعالی نزول او يد لکه د بندگانو د نزول او لاسونو په شان شمېرو.

د دې ډلې يو شيخ په خپل کتاب (قواعدالمثل في صفات الله واسمائه الحسنی) کي ليکي: پوه شه چي د هغو نصوصو معنی چي د الله تعالی صفات پکي ذکرشوي همغه ظاهري معنی ده چي په آسانی سره ذهن ته رسېږي او دماغ ئې بي تکلفه مني او ورباندي پوهېږي. دلته وینو چي د (مشبه ډلې) او اهل ظاهر د نظرياتو ترمنځ هيڅ تفاوت نشته. د مشبه ډله وايي چي د دغو نصوصو ظاهر په دې دلا لت کوي چي الله تعالی لکه انسان دوه لاسونه لري، يو ئې بښی او بل ئې چپ او لاسونه ئې گوټي هم لري.....او ته هم دې ته کاملاً ورته خبره کوي، خو فقط دا علاوه کوي چي وائي بلا تکيف يا بلا تشبيه، پدې بلا تشبيه او بلا تکيف ويلو سره ته د مشبه له ډلې نه نه وځي، د بلا تشبيه جمله تا ته هيڅ گټه نشي رسولی، ځکه مشبه ډله خو هم دا نه وايي چي د الله تعالی لاس لکه د انسان د لاس په اندازه اوږد او له غوښو او هډوکو جوړ شوی دی.

همداراز که د "واشتعل الرأس شيباً" له آيت هغه ظاهري معنی واخيستي شي چي ژر او په آسانی سره ذهن ته رسېږي نو د دې آيت معنی به دا وي چي: سر ئې له زوروالي اور واخيست! پدې صورت کي که بلا تشبيه او بلا تکيف ووايو نو څه گټه به ولري؟! او يا په دې آيت کي:

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ

که په دې ځای کي ظاهري او ذهن ته متبادره معنی واخيستي شي نو د آيت ترجمه به يا دا وي:

الله تعالی په هغه څه پوهېږي چي دوی په خپلو ورغوو (لاسونو) کي پټ

کړي.

او يا دا چي الله تعالى په هغه څه پوهېږي چي د دوی د دواړو لاسونو ترمنځ واقع دي چي هغه ئې خپل بدن دئ.

او يا دا چي الله تعالى په هغه څه پوهېږي چي دوی په خپله غېږ او دواړو لاسونو کي نيولی.

او که ډېر تکلف وکړو نو ايله دا ویلی شو چي: الله تعالى هم په هغو شيانو علم لري چي د دوی په مخ کي پراته دي او هم په هغه شيانو چي د دوی شاته پراته او واقع دي.

پداسي حال کي چي دا آیت نه دغه پورتنی مطالب افاده کوي او نه ئې دا شيان مراد او مطلوب دي، بلکه د آیت مطلب او مراد دا دئ چي الله تعالى د دوی په ماضي او مستقبل ټولو باندي عالم دئ، په هر هغه څه پوه دئ چي دوی مخکي کړي او يا ئې په راتلونکي کي کوي. لنډه دا چي که له د "يَعْلَمُ مَا بَيْنَ اَيْدِيهِمْ وَمَا خَلْفَهُمْ" په آیت کي د الفاظو ظاهري معنی واخلو نو داسي تفسیر به موکړی وي چي د آیت له مراد سره اړخ نه لگوي او پدې صورت کي د بلا تشبیه او بلا تکييف قول او قيد مونږ ته هيڅ گټه نه شي رسولی. همداراز که دلته د "يُحِيطُونَ" له لفظ څخه د هغه ظاهري معنی واخلو نو معنی به ئې دا وي چي گوا کي علم يو داسي شی او جسم دئ چي لا سته راوړل ئې د يوه ديوال په څېر کومې احاطې ته ضرورت لري او تاسي نه شئ کولی د الله تعالى علم لاسته راوړئ او شا او خوا ئې احاطه کړئ مگر هغه چي الله تعالى ئې وغواړي، پدې صورت کي

به د بلا تشبیه د قید راوړلو سره څنگه دا اشکال رفع کړی؟

ابن جوزي وايي: که په دې آیتونو او احادیثو کې د الفاظو ظاهري معنی واخیستل شي نو الله تعالی ته د جسم اثبات او له مخلوق سره ئې تشبیه لا زمېږي، ځکه د لفظ ظاهري معنی هغه ده چې د هغی لپاره لفظ وضع شویډی، په دې اساس د (ید) معنی له هغه مخصوص غږي یا اندام نه پرته بل څه نشي کېدی، همدا راز نور الفاظ، د سلفو لاره دا نه وه چې د الله تعالی د صفاتو په اړه د استعمال شوو الفاظو ظاهري معنی واخلي، بلکه د هغوی مذهب دا وو چې په دې اړه ئې هر ډول بحث ناروا باله او له هغه ئې ډډه کوله. ابن جوزي زیاتوي: دې ډول آیتونو او احادیثو ته د صفاتو آیات او احادیث ویل په خپله بدعت دئ، ځکه دا نوم نه په قرآن کې راغلی او نه په احادیثو کې، بلکه دا د بدعتیانو کار دئ.

امام فخر رازي لیکي: د قرآن کریم په زیاتو آیتونو کې د بې شمېره دلایلو له امله د الفاظو ظاهري معنی اخیستل جواز نه لري. د مثال په توګه په دې آیت کې:

وَلْتَصْنَعْ عَلَى عَيْنِي

که دلته ظاهري معنی واخلو نو ترجمه به ئې دا وي چې گواکې موسی علیه السلام ئې د سترګی د پاسه وو!! پداسي حال کې چې هیڅ عاقل انسان دا خبره نشي کولی. همداراز پدې آیت کې:

وَأَصْنَعُ الْفُلَّكَ بِأَعْيُنِنَا وَوَحِينَا

که ظاهري معنی واخلو نو معنی به ئې دا وي چې کبستۍ زمونږ پر سترګو جوړه کړه، همداراز د ظاهري معنی تقاضا دا ده چې د کبستۍ د جوړولو آله

همدا سترگي وگپو!! دا دواړه خبري غلطې دي، بل اشكال ئې دا دئ چې يوه ذات ته د څو سترگو نسبت شوی او په يوه مخ کي د څو سترگو موجوديت يو ډول عيب شمېرل کېږي، بيا زياتوی دلته له عين او اعين نه مراد نظارت، توجه، پاملرنه او اعتناء ده.

هغه کسان چې وايي: الله تعالى دوه لاسونه (بني او کين) لري، هرلاس ئې گوټي لري او د گوټو ترتيب ئې هم لکه د انسان د گوټو په شان دئ، دا ډله غواړي او که نه خو په دې تصور سره الله تعالى له انسان سره تشبیه کوي، پداسي حال کي چې الله تعالى فرمايي:

... لَيْسَ كَمِثْلِهِ شَيْءٌ <sup>ط</sup> وَهُوَ السَّمِيعُ الْبَصِيرُ \* الشورى: ۱۱

هيڅ شې د هغه په شان ندی او هغه اورېدونکی ليدونکی دئ.

همدا راز فرمايي:

فَلَا تَضْرِبُوا لِلَّهِ الْأَمْثَالَ <sup>ج</sup> إِنَّ اللَّهَ يَعْلَمُ وَأَنْتُمْ لَا تَعْلَمُونَ \* النحل: ۷۴

نو د الله تعالى لپاره مثالونه مه راوړئ، بې شکه الله تعالى پوهېږي او تاسو نه پوهېږئ.

الله تعالى په ذات او صفاتو کي سيال، مثال او مثل نه لري، هرڅوک چې الله تعالى له مخلوق سره تشبیه کوي هغه په غلطه روان دئ او دا ډول عقیده خرافي او الحادي عقیده ده.

له اهل ظاهر دوستانو پوښتنه کوو چې:

د خپل مسلک او مذهب له مخي دا مبارک حديث څنگه تاويلوي:

إِنَّ الْمُفْسِدِينَ، عِنْدَ اللَّهِ، عَلَىٰ مَنَابِرٍ مِنْ نُورٍ. عَنْ يَمِينِ الرَّحْمَنِ عَزَّ وَجَلَّ. وَكَلَّمَا يَدِيهِ يَمِينًا. رواه مسلم

په تحقيق سره عدل کوونکي به د الله تعالی خوا ته او بني لاس ته ئې د نور پر منبرونو ناست وي او د الله تعالی دواړه لاسونه ښي دي.

که دلته (يد) او (يمين) ستاسي د مسلک په اساس په همدی ظاهري معنی واخلو نو خبره نه په عقل برابره راځي او نه په نقل، په عقل سره ځکه چي دوه ښي لاسونه عقل نه مني او په نقل سره ځکه چي رسول صلی الله علیه وسلم په بل حديث کي فرمايي:

يَطْوِي اللَّهُ عَزَّ وَجَلَّ السَّمَاوَاتِ يَوْمَ الْقِيَامَةِ. ثُمَّ يَأْخُذُهَا بِيَدِهِ الْيُمْنَى. ثُمَّ يَقُولُ: أَنَا الْمَلِكُ. أَيَّنَ الْجَبَّارُونَ؟ أَيَّنَ الْمُتَكَبِّرُونَ؟ ثُمَّ يَقُولُ: أَنَا الْمَلِكُ. أَيَّنَ الْجَبَّارُونَ؟ أَيَّنَ الْمُتَكَبِّرُونَ؟ . رواه مسلم

الله تعالی به د قیامت په ورځ آسمانونه راونغاړي او بیا به ئې په ښي لاس کي ونيسي او وبه فرمايي: زه پاچا (ملک) یم، جابران چیرته دي؟ متکبران چیرته دي؟ بیا به زمکي راونغاړي او په کین لاس کي به ئې ونيسي او وبه فرمايي: زه پاچا یم چیرته دي جابران؟ چیرته دي متکبران؟

مونږ د دواړو حدیثونو په الفاظو اقرار کوو، ايمان پرې لرو، حق ئې بولو، هغه د متشابهاتو له جملې نه شمېرو او وايو چي د "يداليمينی، شمال، ياخذ او يطوي" کلمات د تشبيه لپاره راغلي دي او پر تاويل ئې له الله تعالی پرته بل څوک نه

پوهېږي او په لاندینيو مفاهيمو دلالت کوي:

لومړنی حدیث دا مطلب څرگندوی: هغه کسان چي عدل ئې کړی، په خپلو قضاوتونو کي ئې د انصاف رعایت کړی، حق ئې حقدار ته سپارلی، د دوې مقام ډېر لوړ دئ، د الله تعالی په وړاندې د اوچت مقام خاوندان دي، د قیامت په ورځ به د الله تعالی خوا ته د نور په منبرونو ناست وي.

لکه څرنگه چي په دنیا کي د پاچایانو او واکمنو دا دود دئ چي که وغواړي څوک تقدیرکړي درناوی ئې وکړي نو هغوی خپلي ښي خوا ته دروي، الله تعالی هم عدل کوونکو ته خاص مقام ورکوي او تقدیروي ئې خپلي خوا ته ځای ورکوي، خو پام مو وي چي الله تعالی له مخلوق سره تشبیه نه کړئ، د الله تعالی په رابطه ښی او کین مطرح ندی، هرڅوک چي هر چیرته د الله تعالی خوا ته ځای ومومي همغه ځای مبارک دئ.

که نن ورځ یو شمېر جابر او متکبر واکمنان په خپل قوت او واکمنۍ غره دي، اقتدار او واکمني ئې د تېرد سبب شوې او دا ئې هیږه کړې چي الله تعالی د هر څه واکدار دئ او دا هر څه د هغه په واک کي دئ، همدا مغرور واکمنان به د قیامت په ورځ وگوري چي زمکي او آسمانونه د الله تعالی ملکیت دي، دا زمکي او آسمانونه د الله تعالی د عظمت په وړاندې داسي دي لکه زمونږ لپاره د کاغذ یوه پاڼه، الله تعالی به آسمان او زمکه داسي راغونډکړي لکه د کاغذ یوه پاڼه زمونږ په لاس کي.

هغه وخت به قهار او مالک الملک خدای فرمایي: چیرته دي جابر واکمنان؟

چیرته دي هغه متکبر او مغرور حاکمان؟ لمن الملک اليوم لله الواحد القهار: نن پاچایي د چاده ؟ د قهار او واحد خدای. پوښتنه به وشي چي نن واکمني د چاده ؟ ټول به ووايي: واکمني یوازي د قهار او احد خدای ده.

د دې احادیثو له فحوی او محتوی دا معلومېږي چي دلته هدف د الله تعالی د ذات کیفیت بیانول نه دي او نه ښایي له الفاظو ظاهري معنی واخلو، ځکه د الله تعالی د ذات د کیفیت ادراک د انسان د وس خبره نه ده، انساني عقل دومره توان نه لري چي دا درک کړی شي. د الله تعالی د ذات د کیفیت د بیان لپاره په انساني قاموس کي الفاظ نشته، دا الفاظ چي دلته استعمال شوی ټول په حقیقت کي د محسوسو او مشهودو مخلوقاتو لپاره وضع شويدي او څرگنده ده چي پدې کلماتو سره د عظیم خدای د ذات د کیفیت بیان ممکن نه دی. پدې ډول نصوصو کي د دې الفاظو پر معنی د پوهېدو لپاره دا مطلب ډېر ضروري دی چي په دې مثال سره ئې بیانوو: الله تعالی فرمائي:

وَأَذْكُرْ عَبْدَنَا إِبْرَاهِيمَ وَإِسْحَاقَ وَيَعْقُوبَ أُولَى الْأَيْدِي وَالْأَبْصَرِ \* ص: ۴۵

او یاد کړه زمونږ بندگان ابراهيم، اسحاق او يعقوب چي د لاسونو او سترگو خاوندان وو.

که دا آیت د اهل ظاهر د مسلک له مخي ترجمه کړو نو باید ووايو چي: دوی لکه زمونږ په شان د لاسونو او سترگو درلودونکي وو. خو د آیت سياق او سباق پدې دلا لت کوي چي دلته هدف او مقصد دا ندی، بلکه مراد ئې دا دی چي: هغوی عليهم السلام د بصیرت او پوهی خاوندان، کارکوونکي او زیار ایستونکي وو.

په ټولو هغو نصوصو کې چې اهل ظاهر هڅه کوي استدلال ورباندې وکړي او دا ورباندې ثابته کړي چې د الله تعالیٰ (ید) لاس باید په ظاهري معنی حمل شي، په دې ټولو نصوصو کې د بحث محور د الله تعالیٰ ذات ندی او نه (ید) د یوه غړی (اندام) په حیث استعمال شوی دی. د مثال په توګه:

(بيدي الامر) (والخيرفي يدك) (والذي نفس محمدبيده) (ان الله يبسط يده بالليل ليتوب مسئ النهار ويبسط يده بالنهار ليتوب مسئ الليل)

که پدې نصوصو کې دقت وکړو نو وبه وینو چې دلته د خیر، توبې او نفس انتساب ید یا لاس ته مجازي دئ نه حقيقي، د امورو تدبیر، د خیر ورکړه، د مرګ او ژوند د فیصلې صدور، د توبې قبول، دا نه ایجابوي چې دلته دي له ید مراد د بدن غړی او جارحه وي، ځکه نه امر جسم دئ، نه خیر، نه نفس او نه توبه او نه خیرات او نه دا نور ذکر شوي شيان، دا یو هم جسم ندی چې ملکیت، ورکړه، اخیستل او تدبیر ئې د جارحه، آلي او اندام غوښتونکي وي. قرآن کریم په پوره صراحت سره فرمایي:

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ \* يس: ۸۲

بې شکه چې کله الله د څه شي اراده وکړي نو کار ئې یوازي دا دئ چې ورته ووايي: وشه، نو هغه وشي.

د ټولو امورو د تدبیر او ترسره کېدولپاره یوازي د الله تعالیٰ اراده کافي ده، د شيانو پیدایښت، مرګ، ژوند، ساتنه، پالنه، تدبیر، ورکړه، تمليک، اخیستل، امساک، بطش، دا ټول د الله تعالیٰ په ارادې سره او د ګڼ په حکم ترسره کېږي. سره لدې

چي الله تعالى د هرڅه قدرت لري او د کارونو په تدبير او پای ته رسولو کي شريك ته ضرورت نه لري، هرڅه يوازې د هغه جل شأنه په ارادې ترسره کېږي، خو بيا هم الله تعالى د دې کایناتو د تدبير او د امورو د ادارې لپاره د ملائکو په نامه داسې لښکر توظيف کړي چي د الله تعالى په امر او اذن سره کارونه ترسره کوي، کوم کارونه چي پدې عالم کي د ملائکو په واسطه ترسره کېږي، الله تعالى هغه ټول ځانته منسوبوي، دا ځکه چي د ده په امر، اراده او حکم سره د مطيع او منونکو مأمورينو پواسطه اجرا کېږي. که هغه کارونه چي (يد) ته منسوب شوي د اهل ظاهر د مسلک مطابق تعبير او تفسيرکړو نو بايد د ملائکو ونډه کاملاً نفی کړو او په هغو آيتونو سترگي پټې کړو چي په همدې امورو کي د ملائکو ونډه ثابتوي، د مثال په توگه الله تعالى فرمايي:

وَاللَّهُ يُحْيِي وَيُمِيتُ

الله تعالى ژوندی کوي او وژني

خو د النساء سوري ۹۷ آيت فرمايي:

إِنَّ الَّذِينَ تَوَفَّيْتَهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَسِعَةً فَتُهَاجِرُوا فِيهَا فَأُولَئِكَ مَأْوَاهُمْ جَهَنَّمَ وَسَاءَتْ مَصِيرًا \* النساء: ۹۷

بي شکه هغه کسان چي ملائکي ئې روح قبضوي، پداسي حال کي چي دوی پر خپلو ځانونو ظلم کوونکي وي، ورته وايي: تاسي په څه حالت کي وي؟ وايي: مونږ په زمکه کي کمزوري او مستضعف وو، ورته وبه وايي: آيا د الله تعالى زمکه پراخه نه

وه چي هجرت مو کړی وی؟ نو د دوی ځای دوزخ دی او هغه څومره بد ځای دی.

په همدې رابطه بل ځای فرمایي:

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فِيمَسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ \* الزمر: ٤٢

الله تعالیٰ نفسونه د مرگ په وخت کي وفات کوي او هغه چي ندي مړه شوي د خوب په وخت کي ئي، نو هغه چي د مرگ فيصله ئي شویده روح ئي له ځان سره ساتي او د دې بل کس روح تر ټاکلې نېټې بېرته رالېږي.

لدى او دې ته ورته آیتونو دا په ډاگه کېږي چي الله تعالیٰ د ملائکو په ذریعه د مخلوقاتو او موجوداتو اداره، تدبیر او پالنه کوي، د ملائکو بېلې بېلې ډلې دي چي هره یوه ئي په ځانگړي کار او وظیفه گمارل شویده. که څوک دا آیتونه له پامه واچوي او ادعا وکړي چي په فلاڼي آیت یا حدیث کي د ید او اصابع لفظونه راغلي دي او فلاڼی فعل ورته منسوب شويدی او په همدې استناد وکړي او ادعا وکړي چي باید د ید او اصابع ظاهري معنی واخیستل شی، دا ډول کسان به یا جاهل وي او یا مغرض او مغرور.

عجیبه ده چي اهل ظاهر د یو شمېر نصوصو په رابطه د خپل مسلک او مذهب مخالفت کوي، د نورو په لاره ځي او پداسي مسلک عمل کوي چي بل ځای همغه مسلک د نورو د تکفیر سبب گرځوي. د مثال په ډول د دې آیت په

اره:

... وَنَحْنُ أَقْرَبُ إِلَيْهِ مِنْ حَبْلِ الْوَرِيدِ \* ق: ۱۶

او مونږ هغه ته د غاړې تر رگ وړلنډ يو.

اهل ظاهر پدې ځای کې وايي: دلته له (نحن) مراد هغه ملائکې دي چې د بنده د اعمالو د ثبتولو او څارني لپاره توظيف شويدي!! پدې موضوع کې څو پوښتني ترې کوو:

ولې همدا تعبير او مسلك د نورو آيتونو په اړه نه کاروي؟

ولې د (نحن) ظاهري او ذهن ته لنډه معنی پرېږدي او ملائکې ترې اخلي؟

آيا الله تعالی له مخلوق سره تشبیه کوي چې قرب او بعد ورته مطرح دي، پداسې حال کې چې الله تعالی ته نن، سبا، شاهد او غائب ټول يو شانته دي، نږدې او لري هم ورته يو شانته دي، نه بسایي چې الله تعالی له مخلوق سره تشبیه کړو او داسې گمان وکړو چې الله تعالی پرعرش استواء کړې نو ممکنه نده چې په عين وخت کې بنده ته هم نږدې وي!!

که په لاندې ذکر شوو نصوصو کې غور وکړو نو مطلب به نور هم راته روښانه

شي:

رسول الله صلى الله عليه وسلم فرمايي:

مَا تَصَدَّقَ أَحَدٌ بِصَدَقَةٍ مِنْ طَيِّبٍ، وَلَا يَقْبَلُ اللَّهُ إِلَّا الطَّيِّبَ، إِلَّا أَخَذَهَا الرَّحْمَنُ بِيَمِينِهِ....." رواه مسلم

هيڏوڪ پاڪه صدقه نه وركوي او الله تعالى خو له پاڪ پرته بل شه نه قبلوي، مگر  
دا چي رحمن خداي هغه په خپل ڀين (بني لاس) اخلي.

ابن عباس رضي الله عنه وايي:

الحجر الاسود يمين الله في الارض فمن صافحه وقبله فكانما صافح الله وقبل  
يمينه

حجر الاسود په زمکه کي د الله تعالى بنی لاس دئ، چا چي پر هغې لاس کيښود او  
ښکول ئي کړه نو دا داسي ده لکه چي له الله تعالى سره ئي مصافحه کړي وي او د  
هغه بنی لاس ئي ښکول کړي وي.

قرآن کریم فرمايي:

إِنَّ الَّذِينَ يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ... الفتح: ١٠

په تحقيق سره هغه کسان چي له تاسره بيعت کوي هغوی په حقيقت کي له الله  
تعالی سره بيعت کوي، د الله تعالى لاس د دوی د لاسونو د پاسه دئ.

د لومړني حديث مطلب او مدلول دا دئ چي الله تعالى يوازي پاڪه صدقه او  
خيرات قبلوي، نه يوازي قبلوي ئي بلکه هغه ته خاص ارزښت وركوي او لکه  
څرنگه چي انسان يو بازرښته خيز په بنی لاس اخلي، شکور خداي هم د خپل  
بنده پايي صدقې ته ارزښت وركوي او قبلوي ئي؛ خو پدې حديث کي نه د ڀين او  
نه د اخذ کلمې ظاهري معنی مراد ده، ځکه گورو چي صدقه د يو انسان له خوا  
بل انسان ته وركول کېږي، وركوونکي او اخيستونکي دواړه انسانان دي. په دوهم  
حديث کي هم گورو چي په لومړنۍ برخه کي ئي حجرالاسود ته په زمکه کي د

خدای یمین (بنی لاس) ویلی شویدی او په دوهمه برخه کې د حجرالاسود لمس کول او یا بنکولول د الله تعالی د لاس د لمس او بنکولولو په معنی راغلی دی، هېڅ عاقل انسان به دا ادعا ونکړي چې له دې الفاظو مراد همدا ظاهري معنی ده. په پورته ذکر شوي آیت کې هم چې له رسول الله صلی الله علیه وسلم سره بیعت له الله تعالی سره بیعت شمېرل شوی، رسول الله صلی الله علیه وسلم ته د بیعت لپاره لاس ورکول لکه الله تعالی ته لاس ورکول بلل شوي، دلته هم هېڅوک حتی اهل ظاهر دا ادعا نشي کولی چې گواکي الله تعالی خپل لاس د هغوی د لاسونو د پاسه ایښی او د دوی خوا ته نږدې وو.

اهل ظاهر په لا ندې ذکر شوي حدیث باندي په استدلال سره وایي چې اصابع په اصلي معنی (گوتې) د الله تعالی صفت دی او ایمان ورباندي ضروري دی!! راشئ دې مبارک حدیث ته لږ خیر شو: رسول الله صلی الله علیه وسلم فرمایي:

إِنَّ قُلُوبَ بَنِي آدَمَ كُلَّهَا بَيْنَ إصْبَعَيْنِ مِنْ أَصَابِعِ الرَّحْمَنِ كَقَلْبٍ وَاحِدٍ يُصْرِفُهُ حَيْثُ يَشَاءُ ثُمَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اللَّهُمَّ مُصْرِفِ الْقُلُوبِ صَرِّفْ قُلُوبَنَا عَلَى طَاعَتِكَ \* رواه مسلم

د بني آدمو ټول زړونه لکه د يوه زړه په شان د الله تعالی د دوو گوتو ترمنځ دي، هر لوري ته چې وټې غواړي اړوي ئې، بيا رسول الله صلی الله علیه وسلم وفرمايل: اې د زړونو اړونکيه خدايه! زموږ زړونه ستا د اطاعت لوري ته واړه وه.

د دې حديث د لومړنۍ برخې معنی " إِنَّ قُلُوبَ بَنِي آدَمَ كُلَّهَا بَيْنَ إِصْبَعَيْنِ مِنْ أَصَابِعِ الرَّحْمَنِ " دا ده چې د حديث په دوهمه برخه کې راغلی ده: " يُصْرِفُهُ حَيْثُ يَشَاءُ " يعني الله تعالى د زړونو اړوونکي او گرځوونکي دي، د خلکو زړونه هر لوري ته چې وغواړي اړوي ئې، پر زړونو د الله تعالى سلطه او سيطره داسې ده لکه ټول ئې چې په دوو گوتو کې وي او هرې خوا ته ئې په آسانۍ سره اړولی شي. پدې حديث کې د (اصابع) او (يقبله) کلمات هغه متشابهات دي چې نه ئې ظاهري معنی مراد ده او نه ئې انسان په تاویل علم لري.

په قدسي حديث کې راځي چې الله تعالى فرمايي:

يُؤذِنِي ابْنُ آدَمَ يَسْبُ الدَّهْرَ وَأَنَا الدَّهْرُ بِيَدِي الْأَمْرُ الْقَلْبُ اللَّيْلَ وَالنَّهَارَ \*

رواه البخاري

د آدم اولاده مي ځوروي، دهر ته بسکنځلې کوي، پداسې حال کې چې دهر زه يم، کارونه زما په لاس کې دي، شپه او ورځ زه اړوم را اړوم.

هرڅوک پوهېږي چې:

د "انالدهر" معنی هغه ده کومه چې په حديث کې وروسته ذکر شويده

"بيدي الامر اقلب الليل والنهار"

هيڅوک حتی اهل ظاهر هم دا ادعا نه شي کولی چې دهر د الله تعالى نوم

دي، او يا الله تعالى هغه ذات دي چې مونږ ئې دهر بولو، ځکه د دهر لفظ په

قرآن کریم کې د زمانې په معنی راغلی دي، قرآن کریم فرمايي:

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُم بِذَلِكَ

مِنْ عِلْمٍ إِنْ هُمْ إِلَّا يَظُنُّونَ \* الجاثية: ٢٤

او وئې ويل: يوازې همدا دنيوی ژوند دئ چې مرو او ژوندي کېږو او نه وژني مونږ مگر زمانه، پداسې حال کې چې هغوی پدې خبره علم نه لري، دوی له گمان کونکو پرته بل څه ندي.

وينو چې دلته قرآن کریم دا تصور چې مرگ په زمانې پورې تړي او د مرگ نسبت دهر ته کوي، باطل او کفري تصور شمېږي، نو د (انالدهر) مطلب دا نه دئ چې الله تعالی په خپله زمانه دئ، بلکه هدف او مراد ئې دا دئ چې: خلك ښه او بد زمانې ته منسوبوي، د زمانې له ناوړه پېښو شکایتونه او گیلې کوي، گمان کوي چې پېښې په خپله او په تصادفي شکل واقع کېږي، له همدې امله زمانه محکوموي او ښکېځلې ورته کوي، پداسې حال کې چې د پېښو مدبر او متصرف قدیرخداي دئ، هرکار د ده په امر او اراده ترسره کېږي، شپه او ورځ د ده په امر اوږي را اوږي، زمانې ته بد ويل او ښکېځلې ورته کول، په حقیقت کې خدای ته د بد ویلو مترادف دئ.

که په دې حدیث کې د (انالدهر) ظاهري معنی نه اخلو او لازماً د (بيدي الامر) مراد ترې مطلوب بولو، نو ولي همدا اسلوب او طریقه د نورو دې ته ورته نصوصو په اړه نه غوره کوو؟ او اهل ظاهر ولي هغه کسان تکفیروي چې همدا اسلوب د نورو نصوصو د تفسیر او بیان لپاره غوره کوي؟

که احياناً تاسو ووايئ چې د فلاڼي مهار د بل په لاس کې دئ او له دې مو مطلب دا وي چې دی استقلال او آزادی نه لري او د خپل واك خاوند نه دی، بل

ته تابع دئ، هيڅوك ستاسو لدې قول دا مطلب نه اخلي چي گواکي هغه کس د اوبن په څېر دي او داسي پيړی ئې په غاړه دي چي سر ئې د بل په لاس کي دئ!! که څوک لدې جملی دا غلطه معنی واخلي او د دې خبري د ثابتولو هڅه وکړي چي دا کس حتماً کوم حيوان دئ او پيړی ئې د بل په لاس کي دئ! نو آيا دا هڅه به د يوه بي عقله او جاهل انسان هڅه نه وي؟!؛

دا مبارك حديث په حقيقت کي د دې مبارك آيت شرح او تفسير بيانوي چي

فرمايي:

وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ \* الشمس: ۲۹

تاسي هيڅ څه نشئ غوښتی، مگر هغه څه چي رب العالمين ئې وغواړي.

انسان نشي کولی د زړونو په اړه د الله تعالی د تصرف کیفیت درک کړي. عملاً گورو چي له تصريف مطلب له بنی اړخ چپ او له پورته لا ندي ته اړول نه دي، بلکه دلته له تصريف مطلب او مراد هغه القائات او الهامات دي چي زړونو ته ئې کوي، د کار کولو او يا نه کولو اراده او تلوسه پکي راولاړوي، محبت او يا کينه ورته القاء کوي. او واقعاً چي دا تعبیر د اهل ظاهر له تنگ تصور او گمان سره توپیر لري او د دوی په غلط تصور د بطلان کرښه راکاږي.

همداراز الله تعالی سمیع او بصیر دئ، اوري او ويني، هيڅوک ئې په دې صفاتو کي سيال او مثال ندی، ليرې، نږدې، رڼا، تياره، ټيټ او لوړ غږ، ټول د ده په وړاندي يو شائنه دي، هغه په ټپه تياره شپه کي تر زمکي لا ندي، پر تيره د مېږي د پښې غږ اوري، هيڅ شی د دې غږ او الله تعالی ترمنځ نشي حایل کېدی. هغه هر

غږ اوري او هرڅه ويني. خو نه ښايي له سمع د غوږ او بصر د ستړگي مطلب او معني واخلو، سمع يو صفت دئ او (اذن) د بدن يو غړي او جارحه، همداراز بصر صفت دئ او (عين) ستړگه عضو او اندام، مونږ په ستړگو وينو او په غوږونو اوږو، په لاسونو نيسو او وركوو، خو د الله تعالى د اخذ، بطش، ايتاء، ليدلو او اورېدلو كيفيت زمونږ له ادراك لوړ دئ، دا زمونږ له فهم او عقل پورته خبره ده، مونږ په خپلو پښو سره څو او راڅو، خو د علي او قدير خداي مجئ (راتگ) زمونږ په شان ندي او د تگ كيفيت ئې زمونږ له ادراك لوړ دئ. لكه څنگه چي د الله تعالى د ذات ادراك زمونږ لپاره ممكن ندي همدارنگه ئې د صفاتو او افعالو د كيفيت ادراك هم ناممكن دئ. مونږ له (جاء) ظاهري معني نه اخلو، د هغه حقيقت او اصلي مفهوم الله تعالى ته سپارو او له ادراك ئې ځان عاجز او قاصر شمېرو؛ ځكه (جاء) كه په هره ظاهري او ذهن ته متبادره معني تعبير شي د الله تعالى له شان سره تطابق نه كوي، دا لفظ د مخلوقاتو په منځ كې له يوه ځاي او يوي نقطې نه بلې ته د نقل او انتقال په معني دئ، دا نقل او حركت د مكان او زمان تقاضا كوي او الله تعالى له مكان او زمان مستغني دي. مونږ دا هم گورو چي د يوه مخلوق تگ له بل سره تفاوت لري، وينو چي انسانان او څاروي د زمكې په وچه د تگ صلاحيت او توان لري، مرغان په هوا كې الوزي او بحري حيوانات په اوبو كې لامبو وهي، د هر يوه حركت له بل سره توپير لري، د مادې حركت د انجماد په حالت كې يو شانته وي؛ خو كله چي مايع شي حركت ئې بل ډول وي او كه په گاز او بخار بدله شي نو بياني حركت بل ډول وي، همداراز د دې ټولو شيانو حركت د نور له حركت سره د مقايسي وړندې، د انرژي حركت له ټولو بېل دئ. پداسي حال

کي چي په مخلوقاتو کي د حرکت او خوځښت شکلونه بدل دي، هر څومره چي يو مخلوق له کثافت د لطافت خوا ته نږدې کېږي، په همغه اندازه ئې زمان او مکان ته اړتيا کمېږي، د زمان او مکان له قيد آزادېږي، محدوديت ئې کمېږي، له يوی نقطی بلی ته حرکت ورته آسانه کېږي، د مثال په توگه برق په زرگونو كيلومتره فاصله په يوه شېبه کي طی کوي، دلته يوه تکمه وهو، هلته په همدې لحظه کي څو كيلومتره ليرې گروپونه روښانه کېږي. ساينس ادعا کوي چي که ماده په انرژي بدله شي نو د مکان او زمان له قيده آزادېږي. د الله تعالی د مجئ (راتگ) کیفیت له هيڅ مخلوق سره د تشبیه وړندی، قرآنکریم فرمايي: (أَلَيْسَ كَمِثْلِهِ شَيْءٌ) نو نه شو کولی چي د اخذ، بطش، سمع، بصر او نورکلمات د الله تعالی په رابطه په همغه ظاهري معنی ونيسو او نه ښايي له دې صفاتو د الله تعالی لپاره د غړو لکه لاس، سترگي، غوږ او پښې د اثبات هڅه وکړو. دا مطلب په يوه مثال سره روښانه کوو: ټيپ چي فيته ثبتوي، که کوم استاد خپلو دوو شاگردانو ته چي لا تر اوسه ئې ټيپ ندی ليدلی، ووايي چي ټيپ داسي يوه آله ده چي اوري، ثبت او حفظ کوي او بيا هغه څه بېرته بيان او اوروي چي اورېدلی ئې دي. که لدې شاگردانو يو له دي جملي چي (ټيپ اوري) دا مطلب واخلي چي دا ټيپ حتما غوږونه لري او لدې جملي چي (څه ئې اورېدلي هغه اوروي) دا مطلب واخلي چي دا آله حتماً زمونږ يا کوم بل حيوان په شان شونډې، ژبه او خوله لري، خو دوهم شاگرد ووايي چي معلم خو دا ندی ويلی چي ټيپ غوږ لري، بلکه دا ئې ويلی چي اوري او دا ئې هم ندي ويلی چي شونډی او ژبه لري، بلکه صرف دا ئې ويلی چي اورېدلی خبری تکراروي، دلته اورېدل او بيانول د غوږ او ژبې د اثبات دليل نشي کېدلی. وواياست

لډې دوو شاگردانو د کوم یوه خبره حقیقت ته نږدې ده؟

سیدقطب (رح) د دې آیت په اړه چې فرمایي:

وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ وَالسَّمَوَاتُ  
مَطْوِيَّاتٌ بِيَمِينِهِ سُبْحَانَهُ وَتَعَلَىٰ عَمَّا يُشْرِكُونَ \* الزمر: ۶۷

داسې ليکي: "وکل ماورد فی القرآن و فی السنة من مثل هذه انما هو تقرب  
للحقیقة، فالله تبارک و تعالیٰ وضعهافي اسلوب یقرب بهاویمثل": په قرآنکریم او  
احادیثو کې چې دې ته ورته کوم الفاظ راغلي دي، دا ټول په اصل کې د دې لپاره  
راغلي چې حقیقت ذهن ته رانږدې کړی شي، الله تعالیٰ دا کلمات او الفاظ د دې  
لپاره په خاص اسلوب سره وضع کړي چې حقیقت ورباندي رانږدې او تمثیل کړي.

که اهل ظاهر همدا خبره ومني، نو د دوی ټولي بې گټي مناقشي او جنجالونه  
به پای ته ورسېږي. خو متأسفانه اهل ظاهر دا تعبیر نه مني، نیوکه ورباندي کوي  
او وایي: د قبضه او یمین کلمات چې د الله تعالیٰ په اړه استعمال شوي باید په  
حقیقي معنی تعبیر شي نه په مجازي سره؛ پداسې حال کې چې هرانسان پوهېږي  
چې د "قبضه او یمین" الفاظ د انسان له خوا د خپلو غړو لپاره د نومونو په حیث  
غوره شويدي او حقیقي معنی ئې یوازي د انسان په اړه صدق کوي. که د قبضه،  
یمین، شمال، ید، رجل، عین، اذن او دې ته ورته کلمات له انسان پرته د بل چا لپاره  
استعمال شي نو حتماً به ئې مجازي معنی ترې مراد وي نه اصلي معنی. انسان چې  
کوم څه له خپلو غړو او اندامونو سره ورته لیدلی نو د هغوی لپاره یې همدا  
نومونه کارولي دي. او که علیم خدای د خپلو صفاتو د بیان او معرفي لپاره د

انسانانو په منځ کي متداول نومونه او کلمات استعمال کړيدي نو دا لدې امله چي له همدې لاري او د همدې کلماتو په استعمال سره د انسان لپاره د دې الهي صفاتو فهم او ادراک ممکن دئ او يوازي په همدې طريقي سره د دې صفاتو په حقيقت پوهېدو ته وړلنډيدای شي. که څوک د الله تعالی په اړه (يد) او (عين) د غړي او عضو په معنی حمل کوي او همدا ظاهري معنی ئې اخلي، نو پوښتنه ترې کوو:

که د انسان د جسم ټول پوستکي د سترگي د شفافي پردي په شان شفاف وی او تر پوستکي لا ندي ئې له نور متأثره کېدونکي هغه عصبی رشتې موجودې وی چي عکسونه دماغ ته انتقالوي، نو پدې صورت کي به انسان په ټول بدن سره ليدل کولی شوی، هره خوا به ئې ليدله، که همداسي يو مخلوق چي په ټول بدن سره ليدل کولی شي او هره خوا ويني او په طبيعت کي ئې بېلگې هم شته، له داسي مخلوق سره مقایسه کړو چي يوه يا دوې سترگی لري، نو دا راته وواياست چي کوم يو ئې د بصر او ليدو د صفت له مخي تر بل نه کامل او بشپړ دئ؟ دې مطلب ته په توجه سره لا زمه ده دا هڅه ونکړي چي د الله تعالی لپاره يو غړی د عين، عينين يا اعين په نامه ثابت کړئ. لازمه ده په دې اکتفاء وکړئ چي الله تعالی د ليدو صفت لري او دا صفت ئې د بصر په نوم مونږ ته معرفي کړی او د ليدلو فعل ئې ورته منسوب کړی. انسان نشي کولی دا صفت درک کړي او له مخلوق سره له هيڅ پلوه شباهت او ورته والی نه لري. په ټول قرآنکريم کي يوځل هم دا ندی راغلي چي الله تعالی (اذن) يعني غوږ لري، خو په لسه اوو ځله دا راغلي چي الله تعالی سمیع (اورېدونکی) دئ، هر غږ اورې، دا ځکه چي اصل مطلب دا دئ چي د

الله تعالی صفات وپېژندل شي، دا ضروري نده چې د الله تعالی په ذات او د صفاتو په کیفیت پوه شو، ځکه دا زمونږ د توان له اندازې اوچته خبره ده. پداسي حال کي چي انسان د خپل روح د حقیقت له ادراک عاجز دی، نو همدا د کمزوري عقل خاوندانسان څنگه کولی شي د الله تعالی د ذات په کیفیت پوه شي؟ قرآنکریم فرمایي:

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا \*

الاسراء: ۸۵

د روح په اړه له تا پوښتي، ورته ووايه چي روح زما د رب کار دی او تاسي ته پدې اړه ډېره کمه پوهه درکړل شوې ده.

يعني ستاسي علم دومره ندی چي د روح حقیقت پری درک کړی شی، د روح حقیقت یوازي الله تعالی ته معلوم دی. داسي گمان ونکړئ چي د (وَمَا أُوتِيتُمْ مِنَ الْعِلْمِ إِلَّا قَلِيلًا) معنی دا ده چي تاسي ته د روح په اړه لږ علم درکړل شويدي، نه، بلکه د دې معنی او مفهوم دا دی چي تاسي د روح حقیقت نه شي درک کولئ، ستاسي علم محدود دی، دومره ندی چي د روح ادراک وکړی شي. دلته د (من علمه) لفظ ندی استعمال شوی بلکه ويل شوي (من العلم) د دې دواړو تعبیرونو ترمنځ زیات توپیر شته.

پداسي حال کي چي ادراک او احساس د روح وظیفه ده، اورېدل، لیدل، شکل، بوټکول، لمس کول، د یخنی او گرمی احساس، د نرمی او سختوالي احساس، دا ټول د روح په واسطه ترسره کېږي، دا د روح وظیفه ده، خو همدا روح له خپل

حقيقت نه بي خبره ده. د انسان ټول حرکات او افعال لکه تلل، راتلل، نيول او ورکول ټول د روح په واسطه ترسره کېږي، سترگی، غوږونه، لاسونه، پښې، زړه او دماغ د روح په خدمت کي وسائل دي او دا روح ده چې لدې شيانو استفاده کوي، انسان هرڅه د روح په واسطه ترسره کوي، قرآن وايي چې تاسو د دغې روح په حقيقت نه پوهېږئ او دا له خپله حده پښه آخوا غزول گڼي چې څوک د روح په اړه د بحث کولو جسارت کوي. حقيقت دا دئ چې روح، اورېدونکي او ليدونکي ده، احساس لري او د هرڅه ادراک کولی شي، ښه او بد پېژني، قضاوت کوي او د انسان نوموړي صفات د ده د روح مظاهر دي، خو دا به څومره لويه غلطي وي چې د روح د همدې مواصفتو په وجه څوک د روح لپاره د ځانگړو غړو او اندامونو د اثبات هڅه وکړي!!

عجيبه ده، الله تعالی په خپله په قرآنکریم کي د خپل ذات د کيفيت په اړه بحث نه کوي، خو اهل ظاهر همدا موضوع د توحيد اساسي جزء گرځوي، همدا ئې د بحث محور دئ او ټوله هڅه ئې دا وي چې په دې اړه بحث او مناقشه وکړي او د صفاتو توحيد د الله تعالی د ذات په رابطه له بحث سره گډوی! د يوه شي د ذات په اړه د بحث تقاضا دا ده چې د هغه د جوړښت، شکل او صورت په اړه خبري وشي، لکه چې د انسان په رابطه راځي:

أَيَحْسَبُ أَنْ لَمْ يَرَهُ أَحَدٌ \* أَلَمْ نَجْعَلْ لَهُ عَيْنَيْنِ \* البلد: ۸- ۷

آيا هغه (انسان) ته مو دوه سترگي، يوه ژبه او دوی شونډي ندې ورکړې.

او يا لکه چې د حيواناتو په اړه فرمايي:

وَاللَّهُ خَلَقَ كُلَّ دَابَّةٍ مِّن مَّاءٍ فَمِنْهُمْ مَّن يَمْشِي عَلَى بَطْنِهِ وَمِنْهُمْ مَّن يَمْشِي  
عَلَى رِجْلَيْنِ وَمِنْهُمْ مَّن يَمْشِي عَلَى أَرْبَعٍ ... النور: ٤٥

او الله تعالى هر خوځيدونکي له اوبو پيدا کړی، چي ځيني ئې په سينه خوځي او ځيني ئې پر دوو پښو درومي او ځيني ئې په څلورو پښو درومي.

کله چي د شيانو د ذات په اړه بحث کېږي نو بايد د پورتنې آيت په څېر وي او دا صيغې، دا اسلوب او دا صراحت پکي وکارولي شي. که لوی، علیم خدای د حیواناتو جوړښت، شکل او صورت پدې طریقی او دې وضاحت سره بیانوي، آیا ممکنه ده چي تر دې د ډېرې مهمې قضیې لکه د الله تعالی د ذات د بیان په اړه داسي اسلوب وکاروي چي له اهل ظاهر پرته بل چا ته د فهم وړ نه وي!! او اصحاب، تابعین، تبع تابعین، د مذاهبو امامان یو هم لدې آیتونو د اهل ظاهر د تعبیر په شان تعبیر ونلري؟

اهل ظاهر ته وایو چي د صفاتو توحید دا ندی چي د الله تعالی له ذات نه بحث وشي او د الله تعالی لپاره په خپل ذهن کي یو تصویر ترسیم او انځور کړو او یائي له مخلوق سره تشبیه کړو، د صفاتو توحید دا دی چي عقیده ولرو الله تعالی سمیع (اورېدونکی) دی، هیڅوک د ده په شان سمیع ندی، الله تعالی بصیر (لیدونکی) دی، د لیدو په صفت کي هیڅ سیال نه لري، هیڅ ترې پټ ندی، خدای علیم دی، په پټ او ښکاره علم لري، حاضر او غائب ورته یوشان معلوم دي، هیڅوک پدې صفت کي ورسره برابر ندی، الله تعالی خبیر دی، په هرڅه څېړدی، که پټ وي که ښکاره، حاضر وي که غائب، تېر وي که راتلونکي، هرڅه ورته ښکاره

دي او په ټولو خبردی، هغه رووف، رحيم، غفور، كريم، عزيز او حكيم دئ او د نورو صفاتو او نومونو خاوند دئ چي ځيني ئې په قرآنكريم كي ذكر شوي، نور ئې له ځان سره ساتلي او هيچاته ئې ندي بنودلي. پدې ټولو صفاتوكي هيڅوك ورسره برابر ندي، نه مثل لري او نه مثال. نه بنايي د الله تعالى د ذات په اړه خبري او بحث ته د صفاتو توحيد ووايو او په بې گتتي مناقشي او مباحثې سره خپل وخت ضايع كړو او له مخلوق سره د الله تعالى د تشبيه مرتكب شو. د اهل ظاهر نظريات او څرگندوني پدې دلا لت كوي چي هغوى الله تعالى له مخلوق سره تشبيه كوي، دا اتهام ندى بلكه دوى همدا ډول عقیده او تصور لري، د دې مدعا د اثبات لپاره د لاندي ذكر شوي حديث په رابطه د اهل ظاهر تعبير او تفسير كافي دئ. رسول الله صلى الله عليه وسلم فرمايي:

إِذَا ضَرَبَ أَحَدُكُمْ فُلْيَجْتَنِبِ الْوَجْهَ وَلَا يَقُلْ قَبَّحَ اللَّهُ وَجْهَكَ وَوَجْهَ مَنْ أَشْبَهَ وَجْهَكَ فَإِنَّ اللَّهَ عَزَّ وَجَلَّ خَلَقَ آدَمَ عَلَيْهِ السَّلَامَ عَلَى صُورَتِهِ \* رواه احمد

كه چا بل څوك وهلو نو بايد په مخ ئې ونه وهي او داسي ونه وايي چي الله تعالى دې ستا او تا ته د ورته كس مخ تور كړي، ځكه الله تعالى، آدم عليه السلام د ده په بڼه او شكل كي پيدا كړ.

پدې مبارك حديث كي چي مفهوم ئې ډېر روښانه دئ او د صافو زړونو خاوندانو ته په هغه كي د هيڅ اشتباه او سوء تفاهم ځاى او مجال نشته، خو اهل ظاهر او هغه كسان چي رنځور زړونه لري لدې حديث داسي څه راباسي او داسي ترجمه او تفسير ئې كوي چي په ډېرو خطرناكو نتايجو منتج كېږي، هغوى وايي:

په (صورته) کې ضمير الله تعالى ته راجع دئ، گواکي الله تعالى آدم عليه السلام خپل ځانته ورته پيدا کړ!!! او وايي: دا هم د الله تعالى لپاره يو ثابت صفت دئ؛ خو لدې قيد سره چې د الله تعالى له شأن او منزلت سره بنيادي!!! بې شکه چې دا خلک د خطاء او اشتباه په ډېرې ژورې کندنې کې پريوتې، په خطرناکه فتنه کې لويدلې، زړونه ئې رنځور دي، روښانه حقيقت سرچپه ويني او له څرگندو الفاظو داسې تعبير اخلي چې د رنځورو زړونو له خاوندانو پرته بل چا ته د منلو ندي، هغوی که هر څه فکر کوي خو واقعيت دا دئ چې پدې ډول تصور سره الله تعالى له مخلوق سره تشبيه کوي.

لږ پورتنې مبارک حديث ته څير شئ، دلته د دوو کسانو ترمنځ شخړې ته اشاره شوې، رسول الله صلى الله عليه وسلم دا حکيمانه لارښوونه کوي چې د جگړې په وخت کې يو بل په مخ مه وهئ، داسې مه وایئ چې الله تعالى دي ستا او تا ته ورته کس مخ تور او قبيح کړي، ځکه چې الله تعالى، آدم عليه السلام هغه ته په ورته شکل او صورت کې پيدا کړی وو. پدې پوهېږو چې د دښمنۍ او جگړې په وخت کې هر انسان د مقابل لوري له مخ او څېرې په خپل زړه کې د نفرت، کينې او کرکې احساس کوي، د مقابل طرف د نفرت او کرکې آثار هم د هغه په څېرې او مخ کې راڅرگند شي، په سترگو کې ئې د قهر او غصې نښې رابښکاره شي، نو ځکه د ده غصه او کرکه د مقابل لوري او دښمن مخ او سترگو ته متوجه کېږي، همدې برخې ته پام اړوي او خپل داخلي قهر داسې اظهاروي: سترگې دې راباسم، پزه دې پرې کوم، مخ دې تور، سترگې دې ړندې شه، دا مردار مخ دي داسې او داسې شه، پدې الفاظو هم اکتفا نه کوي بلکه لاس پورته کوي او غواړي په مخ ئې

يوه کلکه خيبره ورکړي، خوله ئې په سوک ورماته کړي. حکيم رسول الله صلی الله عليه وسلم په جگړه د بوختو افرادو روحي حالت ته په پام سره او د دوی د قهر او غضب د سرولو لپاره فرمايي: الله تعالی خپل بنده او ستاسو ټولو پلار آدم عليه السلام پداسي څېرې او شکل کي پيدا کړی وو لکه دا ستا مقابل لوری، دا له تاسره په جگړه او شخړه بوخت ستا ورور، خپل پلار ته د احترام په دود بايد هغه پر مخ ونه وهې او د مخ په اړه ئې سپکي خبري ونه کړې. که د رسول الله صلی الله عليه وسلم دا حکيمانه لارښووني مراعات شي او د شخړو او مشاجرو په وخت کي په پام کي ونیولی شي، نو د ډېرو فتنو او جگړو مخنيوی به وشي. نه پوهېرم اهل ظاهر ولي دا څرگند حقائق نه شي درک کولی؟ او ولي څرگند مفاهيم غلط تعبيري؟ او ولي داسي توجيهاټ پکي کوي چي خبره تشبيه او تمثيل ته رسوي؟ رسول الله صلی الله عليه وسلم خو فرمايي:

تفکروا فی خلق الله ولا تفکروا فی الله

د الله تعالی په مخلوقاتو کي غور وکړئ او د الله په ذات کي له تفکر او بحث ځان وساتئ.

بل ځای فرمايي :

تفکروا فی آلاء الله ولا تفکروا فی الله

د الله تعالی په نعمتونو کي غور او تفکر وکړئ خو د الله تعالی په ذات کي فکر مه کوئ.

اسحاق بن ابراهيم بن راهويه وايي: هرچا چي الله تعالی داسي توصيف کړ

چي يو صفت ئې د كوم مخلوق له صفت سره تشبیه کړ نو کافر شو.

ابوبکر رضي الله عنه فرمايي:

العجز عن درك الذات ادراك " د الله تعالى د ذات له ادراك خان عاجز گنهل

حقيقي ادراك دئ.

علي رضي الله عنه فرمايي:

والبحت عن سرالذات اشراك

د الله تعالى د ذات د كيفيت په اړه بحث كول شرك دئ.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ



## د کتاب له متن:

قرآنکریم، قریش مشرکین گڼي، که څه هم هغوی په خدای باور درلود، الله ئې د ځمکي او آسمان پالونکي او پیدا کوونکي او د ټولو شیانو خالق منلو، د کعبې طواف ئې کاوو، ځانونه ئې د بیت الله مجاورین او متولیان بلل، بتان ئې خدایان نه؛ بلکه الله تعالی ته د تقرب وسیله شمېرل او ویل به ئې: مونږ دا بتان نه لمانځو بلکه دا زمونږ او د خدای ترمنځ رابطه او وسیله ده، دا د الله تعالی دربار ته د نږدې او مقربو کسانو مجسمې دي، د دوی په وسیله الله ته ورنږدې کېږو او د دوی شفاعت او سپارښتنه زمونږ د دعاگانو او سوالونو د اجابت سبب کېږي!! قریشو د خپل تاریخ د مشهورو او د دوی په نظر د لوړ معنوي مقام د خاوندانو او الهي دربار ته د مقربو کسانو (۳۶۰) مجسمې په بیت الله کې دننه نصب کړې وې، لومړی ئې د دوی په قبرونو ځلي او زیارتونه جوړ کړل او بیا ئې د دوی بتان جوړ او په کعبه کې ئې نصب کړل، دا عقیده ئې درلوده چې د الله تعالی عبادت باید د دې بتانو له لارې وشي او دعا د همدوی له لارې د الله حضور ته وړاندي شي، همدا ئې د عبادت او دعا د قبلېدو لاره بلله او دا بتان ئې د خدای "اهل بیت: کهول" بلل او هر یوه ته ئې د کایناتو د یوې برخې د واکدار او متصرف په سترګه کتل!! هر بت د یوې ډلې او قبیلې لپاره د ډېرو سیاسي، اجتماعي او اقتصادي امتیازاتو وسیله وه، همدې ډلې به هغه ته کرامات ثابتول، د عوامو په زړه کې به ئې د هغه د هیبت، قدر او قیمت زیاتولو لپاره پراخ تبلیغات کول، د دې لپاره چې ساده زړي عوام د بت په نامه خپلي شکرانې او نذرانې لازياتي کړي؛ غولوونکي لارې چارې به ئې لټولې، له همدغو شکرانو او نذرانو نه چې د ده په نامه به ئې ترلاسه کولې؛ یوه برخه به ئې د بت او د بت د ماحول په سنگارولو او په لازيات جالب او جاذب جوړولو باندي مصرفول او زیاته برخه به ئې د عبادت ځي مجاورینو او متولیانو په خپلو کې وپېشل. یوه ته بت معبود وو، پناه ځي وو او د حاجتونو ترسره کېدو مرجع، خو بل ته دام او دکان وو او د خلکو د دوکه کولو او لدوی نه د پیسو شکولو وسیله. که تاسو د هر بت، بتخانې او د هر قبر په سر د زیارتونو جوړولو قصې ته ځیر شئ نو حتماً به د هغه ترشا یو "سامري" او "بلعم باعور" بیامومئ.